



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ
័័័័*័័័

រាជរដ្ឋាភិបាលកម្ពុជា

ផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ
២០១៧-២០៣១

ក្រសួងបរិស្ថាន

ឆ្នាំ២០១៧



សម្តេចអគ្គមហាសេនាបតីតេជោ ហ៊ុន សែន
នាយករដ្ឋមន្ត្រី នៃព្រះរាជាណាចក្រកម្ពុជា

សារេខិត

តំបន់ការពារធម្មជាតិនៃប្រទេសកម្ពុជា ដើរតួនាទីយ៉ាងសំខាន់ក្នុងការអភិរក្សជីវៈចម្រុះ សំដៅចូលរួមចំណែកយ៉ាងសកម្មក្នុងការជំរុញការអភិវឌ្ឍដោយចីរភាព។ វិស័យកសិកម្ម ពឹងអាស្រ័យទៅលើជីវៈចម្រុះដើម្បីធានានូវភាពសំបូរបែបនៃធនធានសេនេទិចរុក្ខជាតិ និងសត្វ ព្រមទាំងរក្សាប្រភពទឹកសម្រាប់បរិភោគ និងស្រោចស្រព។ ប្រជាជនរស់នៅតាមតំបន់ឆ្នេរ ទទួលផលប្រយោជន៍ពីផ្កាថ្មី ស្មៅសមុទ្រ និងព្រៃកោងកាង ដែលជាទីជម្រកសម្រាប់មច្ចជាតិ និងជារនាំងសម្រាប់ទប់ទល់ទៅនឹងខ្យល់ព្យុះដែលចេះតែកើនឡើងពីមួយឆ្នាំទៅមួយឆ្នាំ ដោយសារឥទ្ធិពលនៃការប្រែប្រួលអាកាសធាតុ។ ចំណែកអ្នកដែលរស់នៅក្នុងតំបន់ជនបទវិញ ក៏អាស្រ័យផលទៅលើធនធានធម្មជាតិ រួមមាន៖ អនុផលព្រៃឈើសម្រាប់ប្រើប្រាស់ ជាអុស ធូង និងសំណង់តូចតាច វាលស្មៅសម្រាប់សត្វពាហនៈ ព្រមទាំងតំបន់ដីសើមសម្រាប់បោងការពារទប់ទល់ទៅនឹងការរាំងស្ងួត និងទឹកជំនន់ ជាដើម។

ទន្ទឹមនឹងនេះ តំបន់ការពារធម្មជាតិក៏ជាប្រភពធនធាន និងផ្តល់សេវាកម្មធម្មជាតិ ដល់តម្រូវការចិញ្ចឹមជីវិត ជាពិសេសសម្រាប់ក្រុមងាយទទួលរងគ្រោះក្នុងសង្គម។ នៅប្រទេសកម្ពុជា ជនជាតិដើមភាគតិច និងសហគមន៍ជនបទ ពឹងអាស្រ័យជាចម្បងទៅលើតំបន់ការពារធម្មជាតិ ដែលបានផ្តល់ចំណីអាហារ ទឹកលំនៅដ្ឋាន ថ្នាំពេទ្យ សម្រាប់ជីវភាពរស់នៅរបស់ពួកគេ។ ជាងនេះទៀត តំបន់ការពារធម្មជាតិប្រទេសកម្ពុជា មានសក្តានុពលយ៉ាងធំធេង ក្នុងការប្រែក្លាយទៅជាតំបន់ទេសចរធម្មជាតិ ដែលអាចបង្កើតប្រាក់ចំណូលជូនដល់សហគមន៍មូលដ្ឋានផង និងរួមចំណែកលើកស្ទួយសេដ្ឋកិច្ចជាតិផង។

ការការពារ និងថែរក្សាតំបន់ការពារធម្មជាតិត្រូវបានចាត់ទុកជាយុទ្ធសាស្ត្រមួយដែលមានប្រសិទ្ធភាព និងភាពស័ក្តិសិទ្ធិ សម្រាប់ចូលរួមដោះស្រាយបញ្ហាពិភពលោក ក្នុងការកាត់បន្ថយភាពក្រីក្រ ការកាត់បន្ថយការប្រែប្រួលអាកាសធាតុ និងការរក្សាសេវាកម្មប្រព័ន្ធអេកូឡូស៊ី។ ការបង្កើនទុនវិនិយោគទៅលើតំបន់ការពារធម្មជាតិ គឺជាការវិនិយោគដែលមានតម្លៃខ្ពស់ ហើយវាក៏នឹងផ្តល់នូវអត្ថផលប្រយោជន៍យ៉ាងច្រើនចំពោះប្រព័ន្ធអេកូឡូស៊ី ការអភិវឌ្ឍន៍សង្គម និងកំណើនសេដ្ឋកិច្ចជាតិក្នុងរយៈពេលវែងផងដែរ។

បច្ចុប្បន្ន ប្រព័ន្ធតំបន់ការពារធម្មជាតិប្រទេសកម្ពុជា រួមមាន៖ តំបន់ការពារធម្មជាតិ និងរបៀងអភិរក្សជីវៈចម្រុះ មានចំនួនប្រមាណ ៤១% នៃផ្ទៃដីសរុបប្រទេស។ ចំនួននេះ គឺតំណាងមួយដ៏ខ្ពស់ក្នុងប្រទេសលើពិភពលោកដែលមានតំបន់ការពារធម្មជាតិ។ នៅតំបន់អាស៊ី មានតែប្រទេសប៊ូតានមួយដែរដែលមានផ្ទៃដីតំបន់ការពារធម្មជាតិប្រហាក់ប្រហែលនឹងកម្ពុជា។ ទោះជាយ៉ាងណាក៏ដោយប្រព័ន្ធតំបន់ការពារធម្មជាតិកម្ពុជានាពេលបច្ចុប្បន្ន កំពុងរងសម្ពាធនិងក្តីបារម្ភយ៉ាងខ្លាំង អំពីប្រសិទ្ធភាពនៃការការពារជីវៈ

ចម្រុះ និងការផ្តល់ឱកាសសម្រាប់ការចិញ្ចឹមជីវិតរបស់សហគមន៍មូលដ្ឋានប្រកបដោយចីរភាព។ ហេតុនេះ ការវិនិយោគបន្ថែមចំពោះប្រព័ន្ធតំបន់ការពារធម្មជាតិ គឺជាតម្រូវការចាំបាច់ ដើម្បីធានាឱ្យការគ្រប់គ្រងបានល្អប្រសើរសម្រាប់បន្តផ្តល់ផលប្រយោជន៍ដល់មនុស្សគ្រប់ជំនាន់នៅប្រទេសកម្ពុជា។

ក្នុងបរិបទនេះ តាងនាមរាជរដ្ឋាភិបាលកម្ពុជា ខ្ញុំមានកិត្តិយស និងក្តីសោមនស្សរីករាយ សូមប្រកាសឱ្យប្រើប្រាស់ជាផ្លូវការ នូវផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ (២០១៧ - ២០៣១)។ ផែនការយុទ្ធសាស្ត្រនេះបានឆ្លុះបញ្ចាំងពីឆន្ទៈនយោបាយ និងការប្តេជ្ញាចិត្តដ៏មុតមាំ សម្រាប់កិច្ចការពារបរិស្ថានតំបន់ការពារធម្មជាតិ ក្នុងន័យរួមចំណែកដល់ការអភិវឌ្ឍសេដ្ឋកិច្ចសង្គមជាតិប្រកបដោយចីរភាព រួមទាំងការកាត់បន្ថយភាពក្រីក្រ តាមរយៈការអភិរក្ស និងការប្រើប្រាស់ធនធានធម្មជាតិ វប្បធម៌ និងសេវាកម្មប្រព័ន្ធអេកូឡូស៊ីប្រកបដោយនិរន្តរភាព។

ផែនការយុទ្ធសាស្ត្រសម្រាប់គ្រប់គ្រងតំបន់ការពារធម្មជាតិនេះ នឹងជួយក្រសួងបរិស្ថាន ស្ថាប័នរបស់រដ្ឋាភិបាលពាក់ព័ន្ធ ដៃគូអភិវឌ្ឍន៍នានា និងអង្គការសង្គមស៊ីវិល ក្នុងការចូលរួមរៀបចំ និងអនុវត្តសកម្មភាពសមស្រប ដើម្បីពង្រឹងប្រសិទ្ធភាពនៃការគ្រប់គ្រងតំបន់ការពារធម្មជាតិ និងរួមចំណែកជាមួយផែនការយុទ្ធសាស្ត្រជាតិដទៃទៀត រួមមាន៖ ផែនការយុទ្ធសាស្ត្រជាតិស្តីពីការប្រែប្រួលអាកាសធាតុ យុទ្ធសាស្ត្រអភិរក្សធម្មជាតិ ផែនការសកម្មភាពនិងយុទ្ធសាស្ត្រជាតិបរិស្ថាន ក្នុងគោលដៅឆ្លើយតបទៅនឹងផែនការអភិវឌ្ឍន៍យុទ្ធសាស្ត្រជាតិ និងយុទ្ធសាស្ត្រចតុកោណរបស់រាជរដ្ឋាភិបាល។

ក្នុងនាមរាជរដ្ឋាភិបាល ខ្ញុំក៏សូមសម្តែងការកោតសរសើរចំពោះ ឯកឧត្តម លោកជំទាវ លោកលោកស្រី មកពីក្រសួងបរិស្ថាន ក្រសួងស្ថាប័នពាក់ព័ន្ធ ដៃគូអភិវឌ្ឍន៍ សង្គមស៊ីវិល ប្រជាសហគមន៍មូលដ្ឋាន និងអ្នកពាក់ព័ន្ធនានា ដែលបានចូលរួម និងផ្តល់កិច្ចសហប្រតិបត្តិការយ៉ាងល្អក្នុងការរៀបចំឯកសារដ៏មានតម្លៃនេះឱ្យសម្រេចជារូបរាង។ ការពង្រឹងគ្រប់គ្រងតំបន់ការពារធម្មជាតិ និងអភិរក្សជីវៈចម្រុះ គឺជាទិសដៅអាទិភាពមួយរបស់រាជរដ្ឋាភិបាលកម្ពុជា ដែលវាមានសារៈសំខាន់ដល់ការរួមចំណែកក្នុងការអភិវឌ្ឍប្រទេសជាតិ និងការកាត់បន្ថយការប្រែប្រួលអាកាសធាតុក្នុងពិភពលោក។

ជាទីបញ្ចប់ ខ្ញុំសូមថ្លែងអំណរគុណ និងសង្ឃឹមយ៉ាងមុតមាំថា ក្រសួងបរិស្ថាន ក្រសួង-ស្ថាប័នពាក់ព័ន្ធ ដៃគូអភិវឌ្ឍន៍ វិស័យឯកជន អង្គការសង្គមស៊ីវិល និងសហគមន៍មូលដ្ឋាន នឹងបន្តខិតខំប្រឹងប្រែងសហប្រតិបត្តិការ និងនុវត្តផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិនេះប្រកបដោយប្រសិទ្ធភាព និងប្រសិទ្ធផល ដើម្បីជាទុនក្នុងការរួមចំណែកដល់ការអភិវឌ្ឍសង្គមជាតិដោយចីរភាពក្នុងប្រទេសកម្ពុជា។

រាជធានីភ្នំពេញ ថ្ងៃទី ខែ ឆ្នាំ២០១៧

នាយករដ្ឋមន្ត្រី

ហ៊ុន សែន

អារម្ភកថា

រាជរដ្ឋាភិបាលកម្ពុជាក្នុងអាណត្តិទី៥ ក្រោមការដឹកនាំប្រកបដោយគតិបណ្ឌិតដ៏ខ្ពង់ខ្ពស់របស់ **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រី នៃព្រះរាជាណាចក្រកម្ពុជា បានដាក់ចេញ "យុទ្ធសាស្ត្រចតុកោណដំណាក់កាលទី៣" ដោយចាត់ទុកការគ្រប់គ្រងធនធានធម្មជាតិ ជាវិស័យអាទិភាព មួយក្នុងចំណោមវិស័យអាទិភាពដទៃទៀតនៃមុំរបស់ចតុកោណ។ យុទ្ធសាស្ត្ររបស់រាជរដ្ឋាភិបាល គឺជំរុញ ការរៀបចំ និងការអនុវត្ត គោលនយោបាយ បទដ្ឋានគតិយុត្ត ផែនការយុទ្ធសាស្ត្រ ផែនការសកម្មភាព និង កម្មវិធីនានាឱ្យមានប្រសិទ្ធភាពសម្រាប់គ្រប់គ្រងតំបន់ការពារធម្មជាតិ មានជាអាទិ៍៖ តំបន់ឧទ្យានជាតិ តំបន់ដែនជម្រកសត្វព្រៃ តំបន់ការពារទេសភាព តំបន់ប្រើប្រាស់ច្រើនយ៉ាង តំបន់រ៉ាមសារ តំបន់ស្នូលនៃ បបនីយដីវះមណ្ឌលបឹងទន្លេសាប តំបន់បេតិកភណ្ឌធម្មជាតិ និងតំបន់ឧទ្យានជាតិសមុទ្រ។ល។

ផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ (២០១៧-២០៣១) គឺជាឯកសារ លើកទឹមួយរបស់ក្រសួងបរិស្ថាន សម្រាប់ប្រើជាផែនទីបង្ហាញផ្លូវក្នុងការគ្រប់គ្រងតំបន់ការពារធម្មជាតិ ក្នុងប្រទេសកម្ពុជានាពេលអនាគត ឱ្យកាន់តែមានតម្លាភាព ប្រសិទ្ធភាព និងប្រសិទ្ធផល ក្រោមការដឹកនាំ ដ៏ឈ្លាសវៃពី **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា។ ផែនការ យុទ្ធសាស្ត្រនេះ ក៏ជាសមទ្ធិផលថ្មីមួយនៃកម្មវិធីទំនើបកម្មស្ថាប័ន ដែលជាផ្នែកមួយនៃកំណែទម្រង់វិស័យ បរិស្ថានរបស់រាជរដ្ឋាភិបាលក្នុងអាណត្តិទី៥។ ឯកសារយុទ្ធសាស្ត្រនេះ ត្រូវបានរៀបរៀងឡើងក្នុង ក្របខ័ណ្ឌក្រសួងបរិស្ថាន ដោយមានកិច្ចសហការ និងសម្របសម្រួលយ៉ាងល្អ ពីអង្គភាពពាក់ព័ន្ធក្រោម ឱវាទក្រសួង មានជាអាទិ៍៖ អគ្គលេខាធិការដ្ឋានក្រុមប្រឹក្សាជាតិអភិវឌ្ឍន៍ដោយចីរភាព អគ្គនាយកដ្ឋានរដ្ឋ បាលការពារនិងអភិរក្សធម្មជាតិ និងអគ្គនាយកដ្ឋានសហគមន៍មូលដ្ឋាន ព្រមទាំងមានការចូលរួមពីដៃគូ អភិវឌ្ឍន៍នានា ជាពិសេសអង្គការកម្មវិធីអភិវឌ្ឍន៍សហប្រជាជាតិ(UNDP)។ ឯកសារនេះ ក៏ត្រូវបាន រៀបចំឡើង ដោយមានការពិគ្រោះយោបល់យ៉ាងទូលំទូលាយពីស្ថានប៉នរដ្ឋ ដៃគូអភិវឌ្ឍន៍ សង្គមស៊ីវិល តំណាងសហគមន៍មូលដ្ឋាន និងជនជាតិដើមភាគតិច និងអ្នកពាក់ព័ន្ធនានា ទាំងថ្នាក់ជាតិ និងថ្នាក់ ក្រោមជាតិ ដើម្បីធានាការឯកភាពគ្នាលើលក្ខណៈគោលនយោបាយ យុទ្ធសាស្ត្រ និងបច្ចេកទេស ក្នុង គោលបំណងឱ្យផែនការយុទ្ធសាស្ត្រនេះ ប្រកបដោយភាពជាម្ចាស់ តម្លាភាព ប្រសិទ្ធភាព និងប្រសិទ្ធផល និងបង្កើតជាចក្ខុវិស័យរួមសំដៅធានាឱ្យការគ្រប់គ្រង ការអភិរក្សដីវះចម្រុះ និងការប្រើប្រាស់ធនធានក្នុង តំបន់ការពារធម្មជាតិប្រកបដោយចីរភាព។

តំបន់ការពារធម្មជាតិនៃប្រទេសកម្ពុជា គឺជាផ្នែកមួយដ៏សំខាន់នៃសម្បត្តិធម្មជាតិដ៏អស្ចារ្យរបស់ ប្រទេស និងផ្តល់អត្ថប្រយោជន៍ជាច្រើនលើផ្នែក បរិស្ថាន សេដ្ឋកិច្ច សង្គមកិច្ច និងវប្បធម៌។ តំបន់ការពារ ធម្មជាតិមិនត្រឹមតែផ្តល់នូវដីវះចម្រុះដ៏សំបូរបែប និងជាទីជម្រកសត្វព្រៃប៉ុណ្ណោះទេ ប៉ុន្តែវាថែមទាំងផ្តល់ អត្ថប្រយោជន៍ជាច្រើនដល់សហគមន៍ជនបទដែលពឹងអាស្រ័យនឹងធនធានព្រៃឈើ មានដូចជា៖ អាហារ ទីជម្រក ឱសថ និងប្រាក់ចំណូលពីអនុផលព្រៃឈើ។ល។ ជាងនេះទៅទៀត តំបន់ការពារធម្មជាតិ ប្រទេសកម្ពុជា មានសក្តានុពលយ៉ាងធំធេងក្នុងការប្រែក្លាយទៅជាតំបន់ទេសចរធម្មជាតិ ដែលអាចបង្កើត ប្រាក់ចំណូលជូនដល់សហគមន៍មូលដ្ឋានផង និងលើកស្ទួយសេដ្ឋកិច្ចជាតិផង។ ម៉្យាងវិញទៀត តំបន់

ការពារធម្មជាតិ ដើរតួនាទីយ៉ាងសំខាន់ក្នុងក្របខ័ណ្ឌតំបន់ និងសកលលោក ក្នុងការចូលរួមកាត់បន្ថយ ឧស្ម័នផ្ទះកញ្ចក់ក្នុងបរិបទនៃការប្រែប្រួលអាកាសធាតុ។

បច្ចុប្បន្ន ដោយសារតែការអភិវឌ្ឍសេដ្ឋកិច្ចជាតិក្នុងប្រទេសកម្ពុជាមានលឿនលឿន ហេតុដូច្នេះ ការគ្រប់គ្រងតំបន់ការពារធម្មជាតិ គម្បីទាមទារឱ្យមានសន្ទុះខ្លាំងផងដែរ ក្នុងការធានាឱ្យបាននូវតុល្យភាព រវាងការអភិវឌ្ឍន៍សេដ្ឋកិច្ចសង្គម និងការការពារបរិស្ថាន សំដៅឆ្ពោះទៅរកការអភិវឌ្ឍជាតិដោយចីរភាព។ ក្នុងបរិបទនេះ ការវិនិយោគទៅលើការគ្រប់គ្រងតំបន់ការពារធម្មជាតិ គម្បីបង្កើនឱ្យស្របទៅតាមតម្រូវការ ដើម្បីអភិរក្សជីវៈចម្រុះ ក្នុងគោលបំណងធានាបាននូវលំនឹងប្រព័ន្ធអេកូឡូស៊ី និងការអភិវឌ្ឍសហគមន៍ មូលដ្ឋាន ក្នុងគោលដៅរួមចំណែកដល់ការកាត់បន្ថយភាពក្រីក្រ ពិសេសផ្ដោតជាសំខាន់ទៅលើក្រុមដែល ងាយទទួលរងគ្រោះ។ ដើម្បីសម្រេចបាននូវគោលដៅនេះ កិច្ចសហប្រតិបត្តិការទាំងផ្នែកស្មារតី សម្ភារៈ បច្ចេកទេស និងហិរញ្ញវត្ថុ ជាមួយក្រសួងស្ថាប័នពាក់ព័ន្ធ ដៃគូអភិវឌ្ឍន៍ វិស័យឯកជន និងសង្គមស៊ីវិល គឺ ជាកត្តាចាំបាច់មិនអាចខ្វះបាន ដើម្បីរួមគ្នាគ្រប់គ្រងតំបន់ការពារធម្មជាតិក្នុងប្រទេសកម្ពុជាឱ្យមាន និរន្តរភាព សម្រាប់បន្តផ្តល់ប្រយោជន៍ដល់មនុស្សគ្រប់ជំនាន់។

ក្រសួងបរិស្ថានប្តេជ្ញាយ៉ាងមុតមាំ ក្នុងការអនុវត្តយុទ្ធសាស្ត្រចតុកោណដំណាក់កាលទី៣ និង ផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ (២០១៧-២០៣១) ដោយខិតខំប្រែក្លាយ យុទ្ធសាស្ត្រនេះឱ្យទៅជាផែនការសកម្មភាពជាក់ស្តែង ដែលមានចែងក្នុងគោលបំណងយុទ្ធសាស្ត្រសំខាន់ៗ ទាំងបួននៃផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិនេះ តាមរយៈការបង្កើនធន ធានក្នុងស្រុក ការកៀរគរធនធានពីដៃគូអភិវឌ្ឍន៍នានា ការបង្កើនប្រសិទ្ធភាពអនុវត្តការងារផ្ទៃក្នុង និងកិច្ច សហការជាមួយអ្នកពាក់ព័ន្ធ សំដៅសម្រេចឱ្យបាននូវលទ្ធផលប្រកបដោយប្រសិទ្ធភាព និងប្រសិទ្ធផល។

ក្នុងនាមក្រសួងបរិស្ថាន ខ្ញុំសូមសម្តែងការគោរពដ៏ខ្ពស់ខ្ពស់ និងកត្តាវេទិតាដ៏ស្មោះត្រង់ចំពោះ **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រី នៃព្រះរាជាណាចក្រកម្ពុជា ដែលតែង ណែនាំ គាំទ្រ និងយកចិត្តទុកដាក់ខ្ពស់លើបញ្ហាបរិស្ថាន និងការគ្រប់គ្រងតំបន់ការពារធម្មជាតិនៅក្នុង ប្រទេសកម្ពុជា។

ខ្ញុំក៏សូមថ្លែងអំណរគុណ និងកោតសរសើរចំពោះ ឯកឧត្តម លោកជំទាវ លោក លោកស្រី ក្នុង ក្រសួងបរិស្ថាន និងមកពីក្រសួងស្ថាប័នពាក់ព័ន្ធ ដៃគូអភិវឌ្ឍន៍ សង្គមស៊ីវិល សហគមន៍មូលដ្ឋាន និងអ្នក ពាក់ព័ន្ធនានា ដែលបានចូលរួម និងផ្តល់កិច្ចសហប្រតិបត្តិការយ៉ាងល្អ ក្នុងការរៀបចំឯកសារដ៏មានតម្លៃ នេះ ឱ្យបានសម្រេចជារូបរាងឡើង។ នេះគឺជាផ្នែកដ៏ល្អប្រសើរមួយ ដែលបានបដិសន្ធិឡើងក្រោមកិច្ចខិត ខំប្រឹងប្រែង និងកិច្ចសហការរួមគ្នា របស់អ្នកពាក់ព័ន្ធទាំងអស់ក្នុងវិស័យបរិស្ថាន។

រាជធានីភ្នំពេញ ថ្ងៃទី ខែ ឆ្នាំ២០១៧
រដ្ឋមន្ត្រី

សាយ សំអេល់

សេចក្តីថ្លែងអំណរគុណ

ផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ បានរៀបរៀងឡើងក្រោមមាត្រា១៥ ជំពូកទី៥ នៃច្បាប់ស្តីពីតំបន់ការពារធម្មជាតិ ក្រោមការដឹកនាំនិងសម្របសម្រួលពីក្រសួងបរិស្ថាន តាមរយៈ អគ្គលេខាធិការដ្ឋាននៃក្រុមប្រឹក្សាជាតិអភិវឌ្ឍន៍ដោយចីរភាព អគ្គនាយកដ្ឋានរដ្ឋបាលការពារ និងអភិរក្ស ធម្មជាតិ និងអគ្គនាយកដ្ឋានសហគមន៍មូលដ្ឋាន និងមានការចូលរួមយ៉ាងសកម្មពីអ្នកពាក់ព័ន្ធនានា ក្នុង អំឡុងពេលដំណើរការកិច្ចប្រជុំពិគ្រោះយោបល់ជាច្រើន ទាំងនៅថ្នាក់ក្រោមជាតិ និងថ្នាក់ជាតិ រួមមាន៖ តំណាងសហគមន៍តំបន់ការពារធម្មជាតិ ក្រុមប្រឹក្សាឃុំ ស្រុក ខេត្ត មន្ទីរបរិស្ថាន មន្ទីរកសិកម្ម រុក្ខាប្រមាញ់ និងនេសាទ មន្ទីរកិច្ចការនារី មន្ទីរអភិវឌ្ឍន៍ជនបទ ក្រសួង-ស្ថាប័ន និងវិស័យឯកជនពាក់ព័ន្ធ អង្គការមិន មែនរដ្ឋាភិបាល និងគ្រឹះស្ថានឧត្តមសិក្សាស្រាវជ្រាវ។

ក្រៅពីនេះ ក៏មានការចូលរួមផ្តល់មតិយោបល់យ៉ាងទូលំទូលាយពីអ្នកជំនាញជាតិ និងអន្តរជាតិ ក្នុងដំណើរការរៀបរៀងផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ ហើយក៏ទទួលបាន ការគាំទ្រទាំងបច្ចេកទេស និងហិរញ្ញវត្ថុផងដែរ ពីគម្រោងមូលនិធិភាពជាដៃគូកាបូនព្រៃឈើ (FCPF) ក្រោម ការសម្របសម្រួលពីកម្មវិធីអភិវឌ្ឍន៍សហប្រជាជាតិ (UNDP)។

តំណាងឱ្យក្រុមការងាររៀបចំផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ សូម សំដែងនូវអំណរគុណយ៉ាងជ្រាលជ្រៅចំពោះ ឯកឧត្តម លោកជំទាវ លោក លោកស្រីទាំងអស់ ដែលកន្លង មកបានចំណាយពេលវេលាដ៏មានតម្លៃរបស់ខ្លួន ចូលរួមផ្តល់ជាមតិយោបល់ និងធាតុចូលល្អៗ ដែលបាន ធ្វើឱ្យឯកសារយុទ្ធសាស្ត្រនេះ ទទួលបានខ្លឹមសារល្អ និងអាចយកទៅអនុវត្តបាន ហើយអាចចូលរួម សម្រេចទិសដៅគោលនយោបាយយុទ្ធសាស្ត្រស្តីពីកិច្ចគាំពារបរិស្ថាន ការពារអភិរក្សជីវៈចម្រុះ និងការរស់ នៅប្រកបដោយចីរភាពសម្រាប់កម្ពុជា។

មាតិកា

សារលិខិត	i
អារម្ភកថា.....	iii
សេចក្តីផ្តើមអំណរគុណ	v
សេចក្តីសង្ខេប	x
១. សេចក្តីផ្តើម.....	១
២. បក្ខវិស័យ បេសកកម្ម និងគោលបំណង	២
៣. គោលការណ៍ណែនាំ.....	៣
ក. ការការពារនិងអភិរក្សជាចម្បង	៣
ខ. លើកកម្ពស់សមធម៌	៣
គ. ការរៀបចំផែនការ និងការគ្រប់គ្រងដោយចំណេះដឹងជាមូលដ្ឋាន	៣
ឃ. ការរៀបចំ និងគ្រប់គ្រងតំបន់ការពារធម្មជាតិនាពេលអនាគត	៣
ង. កម្រិតគ្រប់គ្រងដែនទេសភាព.....	៣
៤. ការវិភាគយុទ្ធសាស្ត្រ	៤
៤.១ បរិបទអភិបាលកិច្ច.....	៤
៤.២ បញ្ហាប្រឈម.....	៦
៤.៣ ដំណោះស្រាយ.....	៧
៤.៣.១ ធានានូវតម្លៃវប្បធម៌និងប្រព័ន្ធអេកូឡូស៊ី ១.៣.....	៧
៤.៣.២ ធានាគុណភាពអាទិភាពរវាងអភិរក្ស និងអភិវឌ្ឍន៍ ២.៣.	៩
៤.៣.៣ លើកកម្ពស់កិច្ចសហប្រតិបត្តិការគ្រប់គ្រង ៣.៣.	៩
៤.៣.៤ ជំរុញការគ្រប់គ្រងដោយប្រសិទ្ធភាព និងប្រសិទ្ធផល ៤.៣.....	១០
៥. គោលដៅយុទ្ធសាស្ត្រ	១១
៥.១ គោលដៅយុទ្ធសាស្ត្រ ១. កំណត់អាទិភាពនិងពង្រឹងការការពារនិងអភិរក្សធនធានធម្មជាតិ.....	១៤
៥.១.១. ធានាការកំណត់ព្រំប្រទល់តំបន់ការពារធម្មជាតិ បែងចែកតំបន់គ្រប់គ្រង និងរៀបចំផែនការគ្រប់គ្រង. ១៤	
៥.១.២. ពង្រឹងការអនុវត្តច្បាប់ និងកាត់បន្ថយការគំរាមកំហែង	១៥
៥.១.៣. ជំរុញការការពារ ការអភិរក្ស និងការស្តារឡើងវិញនៃជីវៈចម្រុះ.....	១៦
៥.១.៤. ពង្រីកកិច្ចសហការប្រតិបត្តិការអន្តរជាតិ.....	១៦
៥.២ គោលដៅយុទ្ធសាស្ត្រ ២. បង្កើនការគ្រប់គ្រងតំបន់ការពារធម្មជាតិដោយចីរភាព.....	១៧
៥.២.១. ធ្វើសុខដុមកម្មនៃសកម្មភាពអភិវឌ្ឍន៍ជាមួយនឹងគោលបំណងគ្រប់គ្រងតំបន់ការពារធម្មជាតិ.....	១៧

៥.ការផ្សារភ្ជាប់ប្រព័ន្ធតំបន់ការពារធម្មជាតិ ២.២.....	១៨
៥ ៖ ៣.គោលដៅយុទ្ធសាស្ត្រ ៣. ពង្រីកការចូលរួមនិងបង្កើនផលប្រយោជន៍របស់សហគមន៍មូលដ្ឋាន.....	១៨
៥១.៣. បង្កើនការចូលរួមរបស់សហគមន៍មូលដ្ឋានក្នុងដំណើរការរៀបចំផែនការគ្រប់គ្រង.....	១៩
៥គាំទ្រយន្តការសហការក្នុងការគ្រប់គ្រង ២.៣.	១៩
៥ពង្រីកឱកាសនៃការចិញ្ចឹមជីវិតរបស់សហគមន៍មូលដ្ឋាន ៣.៣.....	២០
៥ ៖ ៤.គោលដៅយុទ្ធសាស្ត្រ ៤. ពង្រឹងសមត្ថភាពស្ថាប័ន និងកិច្ចសហការ.....	២១
៥១.៤. ធានាឱ្យមានចំនួនមន្ត្រីគ្រប់គ្រាន់ មានសមត្ថភាព និងធនធានសមស្រប	២១
៥២.៤. បង្កើនកិច្ចសហការសិក្សាស្រាវជ្រាវ រៀបចំផែនការ និងអភិវឌ្ឍន៍គោលនយោបាយ	២៣
៦. ការប្រព្រឹត្តិការណ៍យេនឌ័រ.....	២៣
៧. ការកាត់បន្ថយ និងការបន្ស៊ាំទៅនឹងការប្រែប្រួលអាកាសធាតុ.....	២៤
៨. ធនធានហិរញ្ញវត្ថុ	២៥
៩. ការតាមដានត្រួតពិនិត្យនិងវាយតម្លៃ	២៧
១០. សន្និដ្ឋាន	២៨
ឧបសម្ព័ន្ធ១ បញ្ជីតំបន់ការពារធម្មជាតិក្នុងប្រទេសកម្ពុជា.....	៣០
ឧបសម្ព័ន្ធ២ ផែនទីតំបន់ការពារធម្មជាតិក្នុងប្រទេសកម្ពុជា	៣២
ឧបសម្ព័ន្ធ៣ ថវិកានិងសូចនាករលទ្ធផលនៃ NPASMP (២០១៧-២០៣១).....	៣៣

តារាងបំព្រួញ និងអក្សរកាត់

AOP	Annual Operation Plan	ផែនការអនុវត្តប្រចាំឆ្នាំ
CBD	Convention on Biological Diversity	អនុសញ្ញាស្តីពីជីវៈចម្រុះ
CITES	Convention on International Trade in Endangered Species of Wild Flora and Fauna	អនុសញ្ញាអន្តរជាតិស្តីពីពាណិជ្ជកម្មនៃប្រភេទក្រុមសត្វ និងក្រុមរុក្ខជាតិដែលរងគ្រោះថ្នាក់
CPA	Community Protected Area	សហគមន៍តំបន់ការពារធម្មជាតិ
EIA	Environmental Impact Assessment	ការវាយតម្លៃហេតុប៉ះពាល់បរិស្ថាន
ELC	Economic Land Concession	សម្បទានដីសេដ្ឋកិច្ច
FA	Forestry Administration	រដ្ឋបាលព្រៃឈើ
FiA	Fisheries Administration	រដ្ឋបាលជលផល
GDEKI	General Directorate of Environmental Knowledge & Information	អគ្គនាយកដ្ឋានរដ្ឋបាល ចំណេះដឹងបរិស្ថាន និងព័ត៌មាន
GDLC	General Directorate of Local Community	អគ្គនាយកដ្ឋានសហគមន៍មូលដ្ឋាន
GDANCP	General Directorate of Administration for Nature Conservation and Protection	អគ្គនាយកដ្ឋានរដ្ឋបាលការពារ និងអភិរក្សធម្មជាតិ
GEF	Global Environment Fund	មូលនិធិបរិស្ថានពិភពលោក
GIS	Geographical Information System	ប្រព័ន្ធព័ត៌មានភូមិសាស្ត្រ
GMS	Greater Mekong Subregion	មហាអនុតំបន់ទន្លេមេគង្គ
ha	Hectare	ហិកតា
IBA	Important Bird and Biodiversity Area	តំបន់សារៈសំខាន់បក្សី និងជីវៈចម្រុះ
IUCN	International Union for Conservation of Nature	សម្ព័ន្ធអន្តរជាតិ សម្រាប់អភិរក្សធម្មជាតិ
KBA	Key Biodiversity Area	តំបន់សារៈសំខាន់ជីវៈចម្រុះ
MAFF	Ministry of Agriculture, Forestry and Fisheries	ក្រសួងកសិកម្ម រុក្ខាប្រមាញ់ និងនេសាទ
MEF	Ministry of Economy and Finance	ក្រសួងសេដ្ឋកិច្ច និងហិរញ្ញវត្ថុ
MIST	Management Information System	ប្រព័ន្ធគ្រប់គ្រងព័ត៌មាន
MLMUPC	Ministry of Land Use Management, Urban Planning and Construction	ក្រសួងរៀបចំដែនដី នគរូបនីយកម្ម និងសំណង់

MOE	Ministry of Environment	ក្រសួងបរិស្ថាន
MOT	Ministry of Tourism	ក្រសួងទេសចរណ៍
NBSAP	National Biodiversity Strategy and Management Plan	ផែនការគ្រប់គ្រង និងយុទ្ធសាស្ត្រជីវៈចម្រុះជាតិ
NCSD	National Council for Sustainable Development	ក្រុមប្រឹក្សាជាតិអភិវឌ្ឍន៍ដោយចីរភាព
NGO	Non-Governmental Organization	អង្គការមិនមែនរដ្ឋាភិបាល
NP	National Park	ឧទ្យានជាតិ
NPASMP	National Protected Area Strategic Management Plan	ផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ
NSDP	National Sustainable Development Plan	ផែនការអភិវឌ្ឍន៍ជាតិប្រកបដោយចីរភាព
NTFP	Non-timber Forest Product	អនុផលព្រៃឈើ
PA	Protected Area	តំបន់ការពារធម្មជាតិ
PES	Payments for Ecosystem Services	ការទូទាត់តម្លៃសេវាកម្មបរិស្ថាន
RAPPAM	Rapid Assessment and Prioritization of Protected Areas Management	ការវាយតម្លៃដោយរហ័សស្តីពីអាទិភាពនៃការគ្រប់គ្រងតំបន់ការពារធម្មជាតិ
REDD+	Reduced Emissions from Deforestation and Forest Degradation and the role of conservation sustainable management and enhancement of forest carbon stocks	ការកាត់បន្ថយការបញ្ចេញឧស្ម័នពីការបាត់បង់និងរេចរិលព្រៃឈើ និងតួនាទីក្នុងការអភិរក្ស ការគ្រប់គ្រងដោយចីរភាព និងការបង្កើនការបោសស្តុកព្រៃឈើ
RS	Rectangular Strategy	យុទ្ធសាស្ត្រចតុកោណ
SMART	Spatial Monitoring and Reporting Tool	ឧបករណ៍សម្រាប់ត្រួតពិនិត្យ តាមដាន និងរាយការណ៍
SO(គិយស)	Strategic Objective	គោលដៅយុទ្ធសាស្ត្រ
UNDP	United Nations Development Programme	កម្មវិធីអភិវឌ្ឍន៍អង្គការសហប្រជាជាតិ
UNFCCC	UN Framework Convention on Climate Change	អនុសញ្ញាក្របខណ្ឌការងារសហប្រជាជាតិស្តីពីការប្រែប្រួលអាកាសធាតុ
WCAP	World Commission on Protected Areas	សមាគមន៍តំបន់ការពារធម្មជាតិសាកលលោក
WS	Wildlife Sanctuary	ដែនជម្រកសត្វព្រៃ

សេចក្តីសង្ខេប

បច្ចុប្បន្នប្រទេសកម្ពុជាមានតំបន់ការពារធម្មជាតិចំនួនជាង ៤៦កន្លែង និងរបៀងអភិរក្សជីវៈចម្រុះ ដែលគ្របដណ្តប់លើផ្ទៃដីជាង ៧,៤លានហិកតា (៤១%នៃផ្ទៃដីប្រទេស) ស្ថិតក្នុងដែនយុត្តាធិការរបស់ ក្រសួងបរិស្ថាន ដែលមានអគ្គនាយកដ្ឋានរដ្ឋបាលការពារ និងអភិរក្សធម្មជាតិ និងអគ្គនាយកដ្ឋានសហគមន៍ មូលដ្ឋាន ជាសេនាធិការគ្រប់គ្រងស្របតាមគោលនយោបាយរបស់រាជរដ្ឋាភិបាលនៃព្រះរាជាណាចក្រកម្ពុជា។ កម្ពុជាក៏ជាប្រទេសមួយក្នុងចំណោមប្រទេសនានាលើពិភពលោក ដែលមានភាគរយផ្ទៃដីតំបន់ការពារធម្មជាតិ ខ្ពស់ជាងគេ។ សម្រាប់តំបន់អាស៊ី ប្រទេសប៊ូតានក៏ជាប្រទេសមួយដែលមានភាគរយផ្ទៃដីតំបន់ការពារធម្មជាតិ ខ្ពស់ប្រហាក់ប្រហែលនឹងកម្ពុជាដែរ(ប្រហែល៤០%នៃផ្ទៃដីប្រទេស)។

បច្ចុប្បន្នប្រព័ន្ធតំបន់ការពារធម្មជាតិនៅកម្ពុជា គឺស្ថិតក្រោមសំពាធយ៉ាងខ្លាំង និងមានការព្រួយ បារម្ភអំពីប្រសិទ្ធភាពរបស់ខ្លួនក្នុងការការពារតម្លៃអភិរក្សជីវៈចម្រុះ និងការផ្តល់ឱកាសលើកកម្ពស់ជីវភាព រស់នៅសហគមន៍មូលដ្ឋានប្រកបដោយចីរភាព។ ដូចជាករណីសម្រាប់តំបន់ការពារធម្មជាតិភាគច្រើន នៅក្នុង តំបន់អាស៊ីដែរ ការគំរាមកំហែងជាចម្បងគឺទាក់ទងនឹងការរចរិលព្រៃឈើដែលជាដែនទីជម្រក និងការប្រើប្រាស់ គ្មាននិរន្តរភាពនៃធនធានធម្មជាតិ ដោយសារកំណើនប្រជាជន និងតម្រូវការទីផ្សារជាលក្ខណៈសកល។ ការបំបែកដីនៅក្នុងតំបន់ការពារធម្មជាតិឱ្យទៅជាតំបន់ដំណាំកសិ-ឧស្សាហកម្ម បានរួមចំណែកធ្វើឱ្យមាន ការផ្លាស់ប្តូរគម្របព្រៃឈើ និងទីជម្រកធម្មជាតិ។ ក្រៅពីនេះ សកម្មភាពអភិវឌ្ឍន៍ សំខាន់ៗផ្សេងៗទៀត នៅក្នុងតំបន់ការពារធម្មជាតិ មានជាអាទិ៍៖ ការសាងសង់ទំនប់វារីអគ្គិសនី ការធ្វើអាជីវកម្មរ៉ែ និងការសាងសង់ ផ្លូវថ្នល់ ក៏ជាមូលហេតុនៃការបាត់បង់ជម្រកធម្មជាតិដោយផ្ទាល់ផងដែរ។ ការជះឥទ្ធិពលដោយប្រយោល តាមរយៈការអភិវឌ្ឍហេដ្ឋារចនាសម្ព័ន្ធផ្លូវថ្នល់ គឺបានបន្ថែមសំពាធទៅលើតំបន់ការពារធម្មជាតិ រួមមាន៖ ការទន្ទ្រានយកដីខុសច្បាប់ និងការប្រើប្រាស់ផល-អនុផលព្រៃឈើ-សត្វព្រៃដោយមិនមាននិរន្តរភាព។ ការធ្វើពាណិជ្ជកម្មសត្វព្រៃខុសច្បាប់បង្កឱ្យមានការថយចុះ និងបាត់បង់ប្រភេទសត្វព្រៃក្នុងស្រុកគួរឱ្យកត់ សម្គាល់ បណ្តាលឱ្យតំបន់ការពារធម្មជាតិបាត់បង់នូវជីវៈចម្រុះដែលជាវត្ថុបំណងដើមនៃកិច្ចការពារ និងអភិរក្ស ធនធានធម្មជាតិ។

ការគំរាមកំហែងមកលើធនធានធម្មជាតិ និងជីវៈចម្រុះ ការប្រឈមចំពោះមុខក្នុងអភិបាលកិច្ច គ្រប់គ្រងតំបន់ការពារធម្មជាតិ និងលទ្ធភាពក្នុងការអនុវត្តច្បាប់ស្តីពីតំបន់ការពារធម្មជាតិ(ឆ្នាំ២០០៨) ឱ្យមានប្រសិទ្ធភាព គឺជាបញ្ហា ដូចមានរៀបរាប់ខាងក្រោម៖

- កង្វះខាតការកំណត់ព្រំប្រទល់(ការចុះបញ្ជីការ) ផែនការគ្រប់គ្រង និងការកំណត់តំបន់គ្រប់គ្រង ឱ្យបានច្បាស់លាស់ ដើម្បីកិច្ចការពារតំបន់ស្នូល តំបន់អភិរក្សក្នុងតំបន់ការពារធម្មជាតិ
- លំបាកក្នុងការធានាស្ថិរភាពនៃការកាត់បន្ថយ និងលប់បំបាត់បទល្មើស
- ការចូលរួមវិភាគទាននៃធនធានក្នុងតំបន់ការពារធម្មជាតិនៅមានកម្រិត សម្រាប់លើកកម្ពស់ ជីវភាពប្រជាសហគមន៍នៅជនបទ
- មានភាពស្មុគស្មាញក្នុងការដោះស្រាយទំនាស់ការប្រើប្រាស់ដីនៅក្នុង និងជុំវិញតំបន់ការពារ ធម្មជាតិ
- កិច្ចសហប្រតិបត្តិការរវាងក្រសួង ស្ថាប័នពាក់ព័ន្ធនៅមានកម្រិត

- ការបណ្តុះបណ្តាលជំនាញបច្ចេកទេសមិនទាន់បានគ្រប់គ្រាន់ដល់ឧទ្យានុរក្ស និងមន្ត្រីតំបន់ ការពារធម្មជាតិ និងអភិវឌ្ឍន៍សហគមន៍
- មិនទាន់មានថវិកា និងធនធានគ្រប់គ្រាន់ពីរាជរដ្ឋាភិបាល ដើម្បីរក្សាស្ថិរភាពក្នុងការគ្រប់គ្រង តំបន់ការពារធម្មជាតិប្រកបដោយប្រសិទ្ធភាព។

រាជរដ្ឋាភិបាលកម្ពុជាបាននឹងកំពុងកំណត់យកបញ្ហាជាអាទិភាព ក្នុងការរកដំណោះស្រាយលើភាព ប្រឈមនៃបញ្ហាធនធានមនុស្ស និងថវិកានៅមានកម្រិត ដើម្បីធានាសកម្មភាពនៃកិច្ចការពារ និងអភិរក្ស តំបន់ការពារធម្មជាតិ ដែលកំពុងទទួលរងការគំរាមកំហែង។ ដំណោះស្រាយជាបន្ទាន់ ក៏ដោយសារតែ តំបន់ទាំងនេះ គឺតំណាងឱ្យគុណតម្លៃខ្ពស់បំផុតនៃការអភិរក្សជីវៈចម្រុះ និងរួមចំណែកក្នុងការចិញ្ចឹមជីវិត របស់ប្រជាជននៅមូលដ្ឋានឱ្យមាននិរន្តរភាព។

ច្បាប់តំបន់ការពារធម្មជាតិ គឺតម្រូវឱ្យរៀបចំផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារ ធម្មជាតិ ដែលជាត្រឹមត្រូវក្នុងការជំរុញការរៀបចំផែនការសកម្មភាពគ្រប់គ្រងតំបន់ការពារធម្មជាតិនីមួយៗ សម្រាប់បច្ចុប្បន្ន និងអនាគត។ ផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិមានសមាសភាគ សំខាន់ៗ ដូចខាងក្រោម៖

បក្ខុវិស័យ៖ ប្រព័ន្ធតំបន់ការពារធម្មជាតិនៅកម្ពុជា រួមចំណែកយ៉ាងសំខាន់ដល់កំណើនសេដ្ឋកិច្ច ជាតិ និងការអភិវឌ្ឍប្រកបដោយចីរភាព រួមមានទាំងការកាត់បន្ថយភាពក្រីក្រ ពិសេសតាមរយៈការអភិរក្ស និងការប្រើប្រាស់ប្រកបដោយចីរភាពនូវធនធានជីវៈចម្រុះ ធនធានធម្មជាតិ និងវប្បធម៌ ព្រមទាំងសេវា ប្រព័ន្ធអេកូឡូស៊ី។

បេសកកម្ម៖ ជាដំណើរឆ្ពោះទៅកាន់ការសម្រេចបាននូវការគ្រប់គ្រងប្រព័ន្ធតំបន់ការពារធម្មជាតិ ក្នុងព្រះរាជាណាចក្រកម្ពុជាប្រកបទៅដោយប្រសិទ្ធភាព ប្រសិទ្ធផល និងសមធម៌។

គោលបំណង៖ ផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ មានគោលបំណង ដូចខាងក្រោម៖

១. ថែរក្សា និងលើកកម្ពស់ តម្លៃអេកូឡូស៊ី និងវប្បធម៌ ក្នុងតំបន់ការពារធម្មជាតិ
២. លើកកម្ពស់ការចូលរួមការងារ និងការគាំទ្រពីសហគមន៍មូលដ្ឋាន ក្នុងការគ្រប់គ្រងអភិរក្ស តំបន់ការពារធម្មជាតិ
៣. អភិវឌ្ឍន៍គំនិតច្នៃប្រឌិតថ្មីៗក្នុងការអភិរក្ស និងការអភិវឌ្ឍ រួមទាំងបង្កើតឱកាសសម្រាប់ ចីរភាពវិស័យ អេកូទេសចរណ៍ និងយន្តការហិរញ្ញប្បទាន
៤. ផ្តល់នូវព័ត៌មានពាក់ព័ន្ធជាក់លាក់ និងទាន់ពេលវេលា សម្រាប់ការគ្រប់គ្រងតំបន់ការពារ ធម្មជាតិប្រកបដោយប្រសិទ្ធភាព
៥. ពង្រឹងប្រសិទ្ធភាពក្នុងការគ្រប់គ្រងតំបន់ការពារធម្មជាតិ និងសហការក្នុងភាពជាដៃគូជាមួយ នឹងទីភ្នាក់ងាររាជរដ្ឋាភិបាល អាជ្ញាធរមូលដ្ឋាន អង្គការក្រៅរដ្ឋាភិបាលពាក់ព័ន្ធនឹងការអភិរក្ស (អង្គការអភិរក្ស) និងដៃគូអភិវឌ្ឍន៍។

គោលដៅយុទ្ធសាស្ត្រ(គយស)			
គយស១: កំណត់អាទិភាពនិងពង្រឹង ការពារនិងអភិរក្សធម្មជាតិ	គយស២: លើកកម្ពស់ការ គ្រប់គ្រងដោយ ចីរភាព	គយស៣: ពង្រីកការចូលរួមរបស់ សហគមន៍មូលដ្ឋាន និង បង្កើនផលប្រយោជន៍	គយស៤: ពង្រឹងសមត្ថភាពស្ថាប័ន និងបង្កើនកិច្ចសហ ប្រតិបត្តិការ
➢ ធានាព្រំប្រទល់ ការ កំណត់តំបន់គ្រប់គ្រង និងការរៀបចំផែនការ គ្រប់គ្រងតំបន់ការពារ ធម្មជាតិ	➢ សុខដុមកម្ម រវាងការអភិវឌ្ឍ និងការអភិរក្ស	➢ បង្កើនការចូលរួមពី មូលដ្ឋានក្នុងការ គ្រប់គ្រងតំបន់ ការពារធម្មជាតិ	➢ ធានានូវចំនួនមន្ត្រី គ្រប់គ្រាន់ មាន សមត្ថភាព និង ធនធានសមស្រប
➢ ពង្រឹងការអនុវត្តច្បាប់ និងកាត់បន្ថយការ គំរាមកំហែង	➢ ផ្សារភ្ជាប់ប្រព័ន្ធ តំបន់ការពារ ធម្មជាតិ	➢ បង្កើត និងគាំទ្រ ដល់យន្តការសហ ការគ្រប់គ្រង	➢ បង្កើនកិច្ចសហ ប្រតិបត្តិការក្នុង សកម្មភាពសិក្សា ស្រាវជ្រាវ រៀបចំ ផែនការ និងគោល នយោបាយ
➢ លើកកម្ពស់ការអភិរក្ស ជីវចម្រុះ និងការស្តារ ឡើងវិញ		➢ ពង្រីកឱកាស សម្រាប់ជីវភាពរស់ នៅរបស់សហគមន៍ មូលដ្ឋាន	
➢ ពង្រីកកិច្ចសហ ប្រតិបត្តិការអន្តរជាតិ			

គោលដៅយុទ្ធសាស្ត្រទាំងនេះ ក៏ត្រូវបានរៀបចំឡើងដោយអនុលោមតាមបញ្ញត្តិដែលបានស្នើ
ឡើងក្នុងក្រមធនធានធម្មជាតិ និងបរិស្ថានថ្មីផងដែរ។

គោលដៅយុទ្ធសាស្ត្រ១៖ កំណត់អាទិភាព និងពង្រឹងការការពារនិងអភិរក្សធម្មជាតិ

ក្នុងអំឡុង៥ឆ្នាំខាងមុខ(២០១៧-២០២១)យ៉ាងហោចណាស់ តំបន់ការពារធម្មជាតិ ចំនួន២៥
កន្លែង និងការកំណត់របៀងអភិរក្សជីវៈចម្រុះប្រមាណ៥០% នឹងត្រូវបានបោះបង្គោលព្រំ ចុះបញ្ជីការ និង
រៀបចំបញ្ចូលនិយាមការ។ ហើយយ៉ាងហោចណាស់ក៏មានតំបន់ការពារធម្មជាតិចំនួន២០កន្លែង ដែលមាន
តម្លៃអភិរក្សខ្ពស់ត្រូវបានអនុម័តលើការកំណត់ និងការបែងចែកតំបន់គ្រប់គ្រង ដូចមានចែងក្នុងជំពូកទី៤
នៃច្បាប់ស្តីពីតំបន់ការពារធម្មជាតិ ដើម្បីធានាការថែរក្សាតំបន់ស្នូល និងតំបន់អភិរក្សឱ្យជៀសផុតពីការ
ខូចខាតនាពេលអនាគត។ ក្រៅពីនេះ តំបន់ការពារធម្មជាតិភាគច្រើននឹងប្រតិបត្តិការដោយប្រើប្រាស់ផែនការ
គ្រប់គ្រងសាមញ្ញ ដែលមានគោលបំណងច្បាស់លាស់ តាមយុទ្ធសាស្ត្រជាអាទិភាព និងការកំណត់ចំណុច។

ការពង្រឹងការអនុវត្តច្បាប់តាមរយៈការពង្រឹងសមត្ថភាពដល់មន្ត្រីឧទ្យានរក្សា យ៉ាងហោចណាស់
សម្រាប់រយៈពេល៥ឆ្នាំខាងមុខគឺមានមន្ត្រីចំនួន ៥០០នាក់ ត្រូវបានឆ្លងតាមវគ្គបណ្តុះបណ្តាលជំនាញ
និងការបំពាក់ដោយសម្ភារៈល្អាតទំនើប។ ការលើកកម្ពស់ជំនាញ និងចំណេះដឹង ជាមួយជនជាតិដើម
ភាគតិច និងសហគមន៍មូលដ្ឋានសម្រាប់គោលដៅពង្រឹងការគ្រប់គ្រងតំបន់ការពារធម្មជាតិ និងគាំទ្រពង្រឹង
ការអនុវត្តច្បាប់ និងបទបញ្ញត្តិពាក់ព័ន្ធគឺជាការចាំបាច់លើការពង្រឹងកិច្ចសហប្រតិបត្តិការ។

សារៈសំខាន់នៃតំបន់ការពារធម្មជាតិគឺផ្តល់ជម្រកធម្មជាតិសម្រាប់សត្វព្រៃ ដែលបច្ចុប្បន្នកំពុងទទួលរងហានិភ័យនៅឡើយ ហើយក្រសួងបរិស្ថានបាននឹងកំពុងសហការយ៉ាងជិតស្និទ្ធជាមួយក្រសួងកសិកម្ម រុក្ខាប្រមាញ់ និងនេសាទ អង្គការអភិរក្ស ដៃគូអភិវឌ្ឍន៍ និងសាកលវិទ្យាល័យនានា ដើម្បីធ្វើឱ្យកាន់តែប្រសើរនូវចំណេះដឹងមូលដ្ឋាន គាំទ្រដល់ការអភិរក្ស និងផែនការសកម្មភាពស្តារឡើងវិញ សម្រាប់ដោះស្រាយការគំរាមកំហែងដល់ប្រភេទសត្វ និងរុក្ខជាតិនានា និងប្រព័ន្ធអេកូឡូស៊ី។ ម៉្យាងវិញទៀត កិច្ចខិតខំប្រឹងប្រែងពង្រឹង និងពង្រីកកិច្ចសហប្រតិបត្តិការអន្តរជាតិ ដើម្បីប្រសិទ្ធភាពគ្រប់គ្រង និងអភិរក្សតំបន់ការពារធម្មជាតិ ព្រមទាំងការចែករំលែកបទពិសោធន៍ល្អៗ គំនិតច្នៃប្រឌិត និងបច្ចេកវិទ្យាថ្មីៗ ក៏ជាទិសដៅចម្បង សម្រាប់ការចូលរួមអនុវត្តផែនការយុទ្ធសាស្ត្រនេះឱ្យទទួលបានជោគជ័យ។

គោលដៅយុទ្ធសាស្ត្រ២៖ លើកកម្ពស់ការគ្រប់គ្រងតំបន់ការពារធម្មជាតិដោយចីរភាព

ការផ្ទេរដីសម្បទានសេដ្ឋកិច្ចនៅក្នុងតំបន់ការពារធម្មជាតិ ទៅឱ្យក្រសួងកសិកម្ម រុក្ខាប្រមាញ់ និងនេសាទគ្រប់គ្រង គឺចាំបាច់ត្រូវបន្តកិច្ចសហប្រតិបត្តិការជាមួយអគ្គនាយកដ្ឋានរដ្ឋបាលការពារនិងអភិរក្សធម្មជាតិនៃក្រសួងបរិស្ថាន ដើម្បីធានាថាដីសម្បទានសេដ្ឋកិច្ចដែលស្ថិតក្នុងតំបន់ប្រើប្រាស់ដោយចីរភាពនៃតំបន់ការពារធម្មជាតិនាពេលបច្ចុប្បន្ន បានអនុវត្តការវាយតម្លៃហេតុប៉ះពាល់បរិស្ថាន និងវិធានច្បាប់នានាដើម្បីរួមចំណែកក្នុងការលើកកម្ពស់ជីវភាពប្រជាជនមូលដ្ឋាន និងការកាត់បន្ថយការគំរាមកំហែង ដែលអាចជះឥទ្ធិពលដល់តំបន់ការពារធម្មជាតិ។ គ្រប់សកម្មភាពអភិវឌ្ឍន៍នៅក្នុងតំបន់ការពារធម្មជាតិនឹងត្រូវបានត្រួតពិនិត្យយ៉ាងជិតស្និទ្ធដល់តាមរយៈការអនុវត្តច្បាប់វាយតម្លៃហេតុប៉ះពាល់បរិស្ថាន ដើម្បីធានាដល់សង្គតភាពរវាងការអភិវឌ្ឍន៍ និងការអភិរក្ស។

ការកើនឡើងនៃផ្ទៃដីតំបន់ការពារធម្មជាតិដែលស្ថិតក្នុងដែនយុត្តាធិការរបស់ក្រសួងបរិស្ថាន បង្កើតបានជាដែនទេសភាពអភិរក្សដែលមានភាពទូលំទូលាយជាប់ៗគ្នា និងជាឱកាសក្នុងការរៀបចំឡើងនូវរបៀងអភិរក្សជីវៈចម្រុះ ដើម្បីសម្រួលដល់បន្ទាត់ទីរបស់ពពួកសត្វព្រៃធំៗ ឬសត្វព្រៃបន្ទាត់ទីតាមរដូវកាល ពីតំបន់ការពារធម្មជាតិមួយទៅកាន់តំបន់ការពារធម្មជាតិមួយផ្សេងទៀត។ ផែនទីប្រព័ន្ធអេកូឡូស៊ីនឹងត្រូវបានប្រើប្រាស់សម្រាប់កំណត់សក្តានុពលទីតាំង និងភ្ជាប់ចន្លោះសំខាន់ៗសម្រាប់របៀងអភិរក្សជីវៈចម្រុះ ដើម្បីបង្កើតបានជាប្រព័ន្ធអេកូឡូស៊ីមួយពេញលេញ។

គោលដៅយុទ្ធសាស្ត្រ៣៖ ពង្រីកការចូលរួមរបស់សហគមន៍មូលដ្ឋាន និងបង្កើនផលប្រយោជន៍

កិច្ចខិតខំប្រឹងប្រែងមួយក្នុងការចូលរួមអនុវត្តគោលនយោបាយវិមជ្ឈការ អាជ្ញាធរមូលដ្ឋាននឹងទទួលបានការបណ្តុះបណ្តាល និងការកសាងសមត្ថភាពលើយន្តការនៃកិច្ចសហការគ្រប់គ្រងតំបន់ការពារធម្មជាតិ រួមទាំងការគ្រប់គ្រងសហគមន៍តំបន់ការពារធម្មជាតិដែលមានស្រាប់ផងដែរ។ យុទ្ធនាការលើកកម្ពស់ការយល់ដឹងនឹងផ្តោតការយកចិត្តទុកដាក់លើសារៈសំខាន់នៃការគ្រប់គ្រង និងការអភិរក្សធនធានធម្មជាតិប្រកបដោយចីរភាពតាមរយៈការបង្កើនជីវភាពរស់នៅ ការអភិវឌ្ឍតំបន់សក្តានុពលទេសចរណ៍ធម្មជាតិ និងតំបន់បេតិកភណ្ឌធម្មជាតិ។

ការផ្តល់ឱកាសដ៏មានអត្ថន័យ និងដោយផ្ទាល់ដល់បុរស និងស្ត្រី ក្នុងការចូលរួមផ្តួចផ្តើមគំនិតប្រើប្រាស់ធនធានដោយចីរភាពក្នុងតំបន់ការពារធម្មជាតិ វានឹងជួយកាត់បន្ថយសម្ពាធលើធនធានធម្មជាតិផងព្រមទាំងបង្កើនជម្រើសលើកកម្ពស់ជីវភាពដល់សហគមន៍មូលដ្ឋានផង។ ការអភិវឌ្ឍគំនិតនេះជាឱកាស

ឱ្យមានការផ្លាស់ប្តូរលើការប្រើប្រាស់ធនធានធម្មជាតិមិនមាននិរន្តរភាពចេញ ដោយសហគមន៍មូលដ្ឋានអាចមាន គំនិតចូលរួមសហប្រតិបត្តិការក្នុងការងារតាមដាន និងអាចធានាសុវត្ថិភាពធនធានក្នុងតំបន់ការពារធម្មជាតិ ធម្មជាតិទៀតផង។ កិច្ចការទាំងនេះរួមមាន ការណែនាំបច្ចេកវិទ្យាថ្មីៗក្នុងការបង្កើនទិន្នផលកសិកម្ម ការ រៀបចំជំនួញខ្នាតតូច ការទទួលបាននូវហិរញ្ញប្បទានសម្រាប់ចូលរួមក្នុងកម្មវិធីស្តារព្រៃឈើ និងប្រព័ន្ធអេកូ ឡូស៊ីឡើងវិញ និងការត្រួតពិនិត្យតាមដានព្រមទាំងបង្កើតឡើងនូវផលិតផលអេកូទេសចរណ៍"គុណភាពខ្ពស់- ផលប៉ះពាល់ទាប" ក្រោមការចូលរួមយ៉ាងសកម្មពីសហគមន៍មូលដ្ឋាន។

គោលដៅយុទ្ធសាស្ត្រ៤: ពង្រឹងសមត្ថភាពស្ថាប័ននិងបង្កើនកិច្ចសហប្រតិបត្តិការ

ការវិនិយោគថវិកាបន្ថែមពីរាជរដ្ឋាភិបាល គឺមានសារៈសំខាន់ណាស់ សម្រាប់បំពាក់សម្ភារបរិក្ខារ ដល់មន្ត្រីជំនាញទាំងថ្នាក់ជាតិ និងថ្នាក់ក្រោមជាតិ ក្នុងការរៀបចំហ្វឹកហ្វឺន ត្រៀមលក្ខណៈ និងលើកទឹក ចិត្តដល់មន្ត្រីអនុវត្តន៍ ដើម្បីឆ្លើយតបទៅនឹងបញ្ហាប្រឈមនានាដែលកំពុងជួបប្រទះនៅតាមតំបន់ការពារ ធម្មជាតិ នាពេលបច្ចុប្បន្ននៅកម្ពុជា។ សមត្ថភាពបច្ចេកទេសនៃមន្ត្រីជំនាញចាំបាច់ត្រូវធ្វើបច្ចុប្បន្នភាពជា បន្ទាន់ ដើម្បីធ្វើអភិបាលកិច្ចគាំទ្រដល់ការបណ្តុះបណ្តាលពង្រឹងសមត្ថភាពមន្ត្រីតំបន់ការពារធម្មជាតិ និង អាជ្ញាធរមូលដ្ឋាន ដែលមានតួនាទីសំខាន់ក្នុងការចូលរួមគ្រប់គ្រងតំបន់ការពារធម្មជាតិ។ មជ្ឈមណ្ឌល បណ្តុះបណ្តាលថ្នាក់តំបន់ចំនួនបីនឹងត្រូវរៀបចំបង្កើតឡើង ក្នុងគោលបំណងប្រមូលផ្តុំបណ្តុះបណ្តាលដល់ អាជ្ញាធរមូលដ្ឋាន ឧទ្យានរុក្ខ និងមន្ត្រីតំបន់ការពារធម្មជាតិ ឱ្យកាន់តែមានភាពជិតស្និទ្ធ និងលើកកម្ពស់ កិច្ចសហប្រតិបត្តិការក្នុងការគ្រប់គ្រងធនធានធម្មជាតិ។

កិច្ចសហការសកម្មរវាងបណ្តាក្រសួងពាក់ព័ន្ធ ជាមួយនឹងសាកលវិទ្យាល័យ អង្គការអភិរក្ស និង ដៃគូអភិវឌ្ឍន៍នានាគឺជាការចាំបាច់ក្នុងការកៀរគរធនធាន សម្រាប់គាំទ្រដល់ការពង្រីកបន្ថែមនូវមេរៀន បទពិសោធន៍ល្អៗក្នុងការគ្រប់គ្រងតំបន់ការពារធម្មជាតិ។ កិច្ចការទាំងនេះរួមមាន ការឯកភាពគ្នាក្នុងការ កំណត់អាទិភាពរួមសម្រាប់ការងារអនាគត ការបង្កើតប្រព័ន្ធចែករំលែកព័ត៌មានអំពីការត្រួតពិនិត្យតាមដាន និងរាយការណ៍អំពីជីវៈចម្រុះ និងការគាំទ្របង្កើតឡើងនូវមូលដ្ឋានទិន្នន័យអភិរក្សថ្នាក់ជាតិ នៅក្រសួង បរិស្ថាន សម្រាប់ផ្តល់ព័ត៌មានរៀបចំផែនការគ្រប់គ្រងតាមតំបន់ការពារធម្មជាតិនីមួយៗ។

ធនធានហិរញ្ញវត្ថុ

ការអនុវត្តផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ(២០១៧-២០៣១) ត្រូវបានប៉ាន់ប្រមាណនូវតម្រូវការឱ្យមានហិរញ្ញប្បទានបន្ថែម សម្រាប់ដំណើរការអនុវត្តក្នុងរយៈពេល៥ឆ្នាំ ដំបូង(២០១៧-២០២១)សរុបប្រមាណ៤៦,៨(សែសិបប្រាំមួយក្បៀសប្រាំបីលានដុល្លារអាមេរិច) បន្ថែម ពីលើថវិកាជាតិបច្ចុប្បន្នទាំងលើប្រាក់បៀវត្ស និងចំណាយប្រតិបត្តិការនានារបស់ក្រសួងបរិស្ថាន។

យុទ្ធសាស្ត្រក្នុងការកៀរគរធនធាននឹងត្រូវបានបង្កើតឡើង ដោយប្រើសំណុំពិពិធកម្មប្រភពថវិកា នានា ដើម្បីដោះស្រាយនូវតម្រូវការបន្ទាន់សម្រាប់តំបន់ការពារធម្មជាតិ។ បច្ចុប្បន្នមិនមានយន្តការរួមណា មួយសម្រាប់ប្រមូល និងបង្វែរចំណូលផ្ទាល់ពីថ្លៃចូលទស្សនា ផាកពិន័យ ឬពន្ធផ្សេងៗ សម្រាប់ប្រើប្រាស់ ក្នុងការគ្រប់គ្រងប្រព័ន្ធតំបន់ការពារធម្មជាតិលើសកម្មភាពប្រតិបត្តិការ រៀបចំហេដ្ឋារចនាសម្ព័ន្ធ ឬកិច្ច ប្រឹងប្រែងក្នុងការស្តារឡើងវិញប្រព័ន្ធអេកូឡូស៊ីឡើងវិញ។ ការធ្វើកំណែទម្រង់សារពើពន្ធនឹងត្រូវបានយកចិត្ត ទុកដាក់ពិចារណា ដើម្បីបង្វែរថវិកាទាំងនេះ និងចំណូលដទៃទៀត ទៅក្នុងថវិកាសម្រាប់ចំណាយប្រតិបត្តិ

ការលើតំបន់ការពារធម្មជាតិ។ ថវិកាទាំងនេះអាចប្រើប្រាស់បានដោយអគ្គនាយកដ្ឋានរដ្ឋបាលការពារ និង អភិរក្សធម្មជាតិ និងអគ្គនាយកដ្ឋានសហគមន៍មូលដ្ឋាន ដើម្បីចំណាយលើសកម្មភាពនៅក្នុងតំបន់ការពារ ធម្មជាតិបន្ថែមពីលើថវិកាជាតិដែលមានស្រាប់។ លើសពីនេះ ចំណូល និងចំណាយផ្សេងៗដែលទទួលបាន ពីតំបន់ការពារធម្មជាតិ ត្រូវតែបញ្ចូលចូលតាមចរន្តនៃយុទ្ធសាស្ត្រអភិវឌ្ឍន៍ និងថវិកាជាតិ។

នៅពេលដែលការគ្រប់គ្រងបានត្រឹមត្រូវ តំបន់ការពារធម្មជាតិ គឺជាតំណាងឱ្យយុទ្ធសាស្ត្រមួយដ៏ មានប្រសិទ្ធភាព និងប្រសិទ្ធផលបំផុត ក្នុងការថែរក្សាប្រព័ន្ធអេកូឡូស៊ី សម្រាប់ចូលរួមដោះស្រាយបញ្ហា ប្រឈមជាសកល គឺការកាត់បន្ថយភាពក្រីក្រ ការបន្ទុក និងការកាត់បន្ថយទៅនឹងការប្រែប្រួលអាកាសធាតុ ព្រមទាំងជាប្រភពទ្រទ្រង់ និងផ្តល់សេវាកម្មបរិស្ថាន។ ទោះបីជាការវិនិយោគដំបូងលើការគ្រប់គ្រងតំបន់ ការពារធម្មជាតិមានតម្លៃខ្ពស់ក៏ដោយ តែវានឹងបានទទួលផលប្រយោជន៍មហិមាត្រឡប់មកវិញ លើប្រព័ន្ធ អេកូឡូស៊ី សង្គម និងសេដ្ឋកិច្ច។

១. សេចក្តីផ្តើម

បច្ចុប្បន្នកម្ពុជាមានតំបន់ការពារធម្មជាតិចំនួនច្រើនជាង ៤៦ កន្លែង ចែកចេញជា ៨ប្រភេទ^១ និង ចំនួនរបៀងអភិរក្សជីវៈចម្រុះដែលបានបង្កើតថ្មីៗនេះ ដោយគ្របដណ្តប់លើផ្ទៃដីប្រមាណជា ៧,៤លាន ហិកតា (៤១%នៃផ្ទៃដីប្រទេស) ស្ថិតនៅក្រោមដែនយុត្តាធិការរបស់ក្រសួងបរិស្ថាន ដែលមានអគ្គនាយកដ្ឋានរដ្ឋបាល ការពារនិងអភិរក្សធម្មជាតិ និងអគ្គនាយកដ្ឋានសហគមន៍មូលដ្ឋានជាសេនាធិការ។ ឧបសម្ព័ន្ធ១ បង្ហាញអំពី ប្រភេទ ឈ្មោះ និងផ្ទៃដីនៃតំបន់ការពារធម្មជាតិក្នុងប្រទេសកម្ពុជា និងឧបសម្ព័ន្ធ២ បង្ហាញអំពីផែនទីតំបន់ ការពារធម្មជាតិកម្ពុជា។

កម្ពុជាគឺជាប្រទេសមួយក្នុងចំណោមប្រទេសនានាលើពិភពលោក ដែលមានភាគរយផ្ទៃដីតំបន់ ការពារធម្មជាតិខ្ពស់ជាងគេ ហើយនៅតំបន់អាស៊ីមានប្រទេសប៉ុន្មានមួយដែរ មានភាគរយផ្ទៃដីតំបន់ការពារ ធម្មជាតិខ្ពស់ប្រហាក់ប្រហែលនឹងកម្ពុជាដែរ(៤០%នៃផ្ទៃដីសរុប)។ គោលដៅជីវៈចម្រុះ Aichi១១ នៃ អនុសញ្ញាស្តីពីជីវៈចម្រុះ(CBD Aichi Biodiversity Target #11) បានអំពាវនាវដល់ប្រទេសជាសមាជិក ឱ្យការពារតំបន់ជីវគោក និងតំបន់ជីសើម ឱ្យបានយ៉ាងតិច១៧% និងសម្រាប់តំបន់សមុទ្រ និងតំបន់ឆ្នេរ ឱ្យបានយ៉ាងតិច១០% ត្រឹមឆ្នាំ២០២០។ ប្រទេសកម្ពុជាមានតំបន់ការពារធម្មជាតិជីវគោក និងជីសើម លើស ពីគោលដៅកំណត់ ហើយកម្ពុជាកំពុងតែបន្តកំណត់តំបន់ការពារធម្មជាតិសមុទ្រ និងឆ្នេរបន្ថែមទៀត ដើម្បី ធានាកិច្ចការពារតំបន់ឆ្នេរ និងសមុទ្រឱ្យបានគ្រប់ជ្រុងជ្រោយ។

ប្រទេសកម្ពុជាស្ថិតនៅជ្រោយឥណ្ឌូចិន ដែលត្រូវបានពិភពលោកទទួលស្គាល់ជាសកលថា មាន តំបន់ជីវៈចម្រុះសំខាន់ៗ និងមានផ្ទៃដីព្រៃឈើធម្មជាតិធំជាងគេនៅក្នុងទ្វីបអាស៊ី។ គេបានសន្និដ្ឋានថា មានផ្ទៃដីព្រៃឈើស្តុកកាបូនប្រហែល៣០% ស្ថិតនៅក្នុងតំបន់ការពារធម្មជាតិនៃប្រទេសកម្ពុជា ហើយវា ដើរតួនាទីសំខាន់ក្នុងការស្តុកទុកកាបូនព្រៃឈើ ដែលរួមចំណែកលើកកម្ពស់កម្មវិធីអធិបូក ប្រព័ន្ធធានា សុវត្ថិភាព និងការសម្រេចបានជាផលប្រយោជន៍រួម (ឧទា. គាំទ្រទាំងការអភិរក្សជីវៈចម្រុះ និងការបង្កើន ជីវភាពរស់នៅរបស់សហគមន៍មូលដ្ឋាន)។ ក្រៅពីនេះកម្ពុជាក៏មានតំបន់អាទិភាពរបៀងអភិរក្សជីវៈចម្រុះ ចំនួនប្រាំក្នុងចំណោមតំបន់អាទិភាពចំនួនប្រាំបួន នៃមហាអនុតំបន់ទន្លេមេគង្គ។ តំបន់ការពារធម្មជាតិ កម្ពុជាបានផ្តល់ទីជម្រកសម្រាប់សត្វព្រៃប្រមាណជិត២% នៃប្រភេទសត្វព្រៃដែលកំពុងទទួលរងការគំរាម កំហែងនៅលើពិភពលោក ដែលមានក្នុងបញ្ជីក្រហមរបស់អង្គការ IUCN រួមមាន ថនិកសត្វចំនួន៣៤ ប្រភេទ បក្សីចំនួន៣៩ប្រភេទ និងល្អិតចំនួន២០ប្រភេទ។ តំបន់ដែលមានផលិតភាពពាណិជ្ជកម្មខ្ពស់ បំផុតក្នុងប្រទេសកម្ពុជា ក៏រួមមានតំបន់ការពារធម្មជាតិនៅក្នុងនោះដែរ រួមមាន៖ តំបន់វ៉ាបនីជីវមណ្ឌល ទន្លេសាប និងតំបន់ការពារទេសភាពអង្គរ។

ប្រព័ន្ធតំបន់ការពារធម្មជាតិកម្ពុជាមានសារៈសំខាន់សម្រាប់ជីវៈចម្រុះថ្នាក់តំបន់ និងពិភពលោក ហើយក៏ជាផ្នែកមួយនៃសម្បត្តិធម្មជាតិដ៏សំខាន់របស់ប្រទេស។ តាមការប៉ាន់ស្មាន ៤០% នៃសេដ្ឋកិច្ច ពិភពលោក និង៨០% នៃសេចក្តីត្រូវការរបស់អ្នកក្រីក្រ គឺបានមកពីធនធានជីវៈចម្រុះ ហើយជីវៈចម្រុះ

¹ តំបន់ឧទ្យានជាតិ តំបន់ដែនជម្រកសត្វព្រៃ តំបន់ការពារទេសភាព តំបន់ប្រើប្រាស់ច្រើនយ៉ាង តំបន់រ៉ាមសារ តំបន់ស្នូលនៃ បឋមនីយជីវមណ្ឌល តំបន់បេតិកភណ្ឌធម្មជាតិ និងតំបន់ឧទ្យានជាតិសមុទ្រ

នេះទៀតសោតក៏បង្កើនលទ្ធភាពបន្ត និងបង្កើនភាពជឿទៅនឹងបញ្ហាប្រឈមរបស់ពិភពលោក ពិសេស គឺការប្រែប្រួលអាកាសធាតុ។ ក្រៅពីនេះ តំបន់ការពារធម្មជាតិក៏បានផ្តល់នូវផលិតផល និងសេវាកម្មចម្រុះ យ៉ាងសំបូរបែបដល់សហគមន៍ជនបទ ដែលពឹងអាស្រ័យលើធនធានព្រៃឈើ ដូចជា៖ ប្រូតេអ៊ីន ឱសថ និងអនុផលព្រៃឈើ។ កិច្ចការពារនិងថែរក្សាតំបន់ការពារធម្មជាតិទាំងនេះ នឹងជួយដល់កំណើន សេដ្ឋកិច្ចប្រជាជននានាពេលអនាគត ហើយក៏ចូលរួមដល់ការអភិវឌ្ឍជាតិផងដែរ។ ការកាត់បន្ថយភាពក្រីក្រគឺ ជាផ្នែកមួយនៃយុទ្ធសាស្ត្រអភិវឌ្ឍន៍ជាតិ ហើយសារៈសំខាន់ធនធានក្នុងតំបន់ការពារធម្មជាតិគឺអាចនឹងរួម ចំណែកប្រកបដោយប្រសិទ្ធភាព និងគាំទ្រនិរន្តរភាពនៃជីវភាពរស់នៅរបស់សហគមន៍មូលដ្ឋាន និងការ អភិវឌ្ឍតាមវិស័យ តាមរយៈលទ្ធផលវាស់វែងបាននៃការកាត់បន្ថយភាពក្រីក្រ។

យោងតាមសន្ទស្សន៍នៃការអភិវឌ្ឍរបស់កម្មវិធីអភិវឌ្ឍន៍សហប្រជាជាតិ(UNDP) បានបង្ហាញថា៖ ប្រទេសកម្ពុជាឈរនៅលំដាប់ថ្នាក់ទី១៤៣ ក្នុងចំណោមប្រទេស១៨៨ ហើយនៅឆ្នាំ២០១៥ ប្រទេស កម្ពុជាសម្រេចបាននូវការថយចុះនៃភាពក្រីក្រពី ៥៣% ក្នុងឆ្នាំ២០០៤ មក ២០% ក្នុងឆ្នាំ២០១២ ដោយ បានសម្រេចនូវគោលដៅអភិវឌ្ឍន៍សហវត្ស (លំដាប់ថ្នាក់លេខ៥ក្នុងចំណោមប្រទេសកំពុងអភិវឌ្ឍន៍) និង ទទួលបាននូវសូចនាករសង្គមកាន់តែប្រសើរ (លំដាប់ថ្នាក់លេខ១ក្នុងតំបន់អាស៊ីប៉ាស៊ីហ្វិក)។ ដូច្នេះ ដើម្បី ធានានិរន្តរភាពនៃវឌ្ឍនភាពនេះ ប្រទេសកម្ពុជាគួរតែវិនិយោគលើធនធានធម្មជាតិ និងហេដ្ឋារចនាសម្ព័ន្ធ ដែលជាមូលដ្ឋានយុទ្ធសាស្ត្រអភិវឌ្ឍន៍ដោយចីរភាព និងអភិវឌ្ឍន៍បែតងនាពេលអនាគត។

ផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិគឺជាឯកសារគោល និងជាយុទ្ធសាស្ត្រ ទីមួយសម្រាប់ការគ្រប់គ្រងតំបន់ការពារធម្មជាតិនៅកម្ពុជា។ ឯកសារនេះក៏ជាឯកសារណែនាំមួយក្នុង ចំណោមឯកសារយុទ្ធសាស្ត្រជាតិផ្សេងៗទៀត សម្រាប់ការអភិវឌ្ឍ និងការគ្រប់គ្រងតំបន់ការពារធម្មជាតិ ថ្នាក់ជាតិ និងបំពេញបន្ថែមដល់បណ្តាយុទ្ធសាស្ត្រជាតិផ្សេងទៀត។

២. ចក្ខុវិស័យ បេសកកម្ម និងគោលបំណង

ចក្ខុវិស័យ៖ ប្រព័ន្ធតំបន់ការពារធម្មជាតិនៅកម្ពុជា រួមចំណែកយ៉ាងសំខាន់ដល់សេដ្ឋកិច្ចជាតិ និងការអភិវឌ្ឍប្រកបដោយចីរភាព ក្នុងនោះរួមទាំងការកាត់បន្ថយភាពក្រីក្រ តាមរយៈការអភិរក្ស និងការ ប្រើប្រាស់ប្រកបដោយចីរភាពនូវធនធានជីវៈចម្រុះ ធនធានធម្មជាតិ វប្បធម៌ និងសេវាប្រព័ន្ធអេកូឡូស៊ី។

បេសកកម្ម៖ ជាដំណើរឆ្ពោះទៅកាន់ការសម្រេចបាននូវការគ្រប់គ្រងប្រព័ន្ធតំបន់ការពារធម្មជាតិ ក្នុងព្រះរាជាណាចក្រកម្ពុជាប្រកបទៅដោយប្រសិទ្ធភាព ប្រសិទ្ធផល និងសមធម៌។

គោលបំណង៖ ផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ មានគោលបំណង ដូចខាងក្រោម៖

- ១. ថែរក្សា និងលើកកម្ពស់ តម្លៃអេកូឡូស៊ី និងវប្បធម៌ ក្នុងតំបន់ការពារធម្មជាតិ
- ២. លើកកម្ពស់ការចូលរួមការងារ និងការគាំទ្រពីសហគមន៍មូលដ្ឋាន ក្នុងការគ្រប់គ្រងអភិរក្ស តំបន់ការពារធម្មជាតិ
- ៣. អភិវឌ្ឍន៍គំនិតច្នៃប្រឌិតថ្មីៗក្នុងការអភិរក្ស និងអភិវឌ្ឍន៍ រួមមានឱកាសសម្រាប់ចីរភាពវិស័យ អេកូទេសចរណ៍ និងយន្តការហិរញ្ញប្បទាន
- ៤. ផ្តល់នូវព័ត៌មានពាក់ព័ន្ធជាក់លាក់ និងទាន់ពេលវេលា សម្រាប់ការគ្រប់គ្រងតំបន់ការពារធម្មជាតិ ប្រកបដោយប្រសិទ្ធភាព

៥. ពង្រឹងប្រសិទ្ធភាពក្នុងការគ្រប់គ្រងតំបន់ការពារធម្មជាតិ និងសហការក្នុងភាពជាដៃគូជាមួយ នឹងទីភ្នាក់ងាររាជរដ្ឋាភិបាល អាជ្ញាធរមូលដ្ឋាន អង្គការក្រៅរដ្ឋាភិបាលពាក់ព័ន្ធនឹងការអភិរក្ស (អង្គការអភិរក្ស) និងដៃគូអភិវឌ្ឍន៍។

៣. គោលការណ៍ណែនាំ

គោលការណ៍ណែនាំសម្រាប់គ្រប់គ្រងតំបន់ការពារធម្មជាតិនាពេលអនាគត រួមមាន៖

ក. ការការពារនិងអភិរក្សជាចម្បង

ការអភិរក្សជីវៈចម្រុះគឺជាគោលបំណងចម្បងសម្រាប់គ្រប់គ្រងតំបន់ការពារធម្មជាតិ ទាំងដែនគោក និងដែនសមុទ្រ ហើយសកម្មភាពទាំងនេះ ត្រូវចាត់ទុកជាសកម្មភាពអាទិភាព។ សមិទ្ធផលទាំងនេះអាច សម្រេចបានតាមរយៈការគ្រប់គ្រង ការប្រើប្រាស់ដីដោយស្របច្បាប់ និងបទបញ្ញត្តិនានា ការកំណត់ព្រំ ប្រទល់ ការកំណត់តំបន់ប្រើប្រាស់និងគ្រប់គ្រង ការផ្តល់អាជ្ញាប័ណ្ណ ការពង្រឹងការអនុវត្តច្បាប់ ការវាយតម្លៃ និងការតាមដានត្រួតពិនិត្យ ដែលមានចែងក្នុងច្បាប់ស្តីពីតំបន់ការពារធម្មជាតិ(២០០៨) និងបញ្ញត្តិផ្សេងៗ ទៀត ដែលនឹងមានចែងក្នុងក្រមធនធានធម្មជាតិ និងបរិស្ថានថ្មី។

ខ. លើកកម្ពស់សមធម៌

សម្រាប់ប្រជាជនក្រីក្រ និងក្រុមជនងាយរងគ្រោះ តំបន់ការពារធម្មជាតិជាប្រភពផ្តល់នូវសន្តិសុខ ស្បៀង និងផ្តល់ឱកាសសម្រាប់ការចិញ្ចឹមជីវិតរបស់ពួកគាត់។ យើងនឹងត្រូវខិតខំប្រឹងប្រែង ដើម្បីធានាថា ពួកគាត់ទាំងនេះបានចូលរួម ក្នុងការធ្វើសេចក្តីសម្រេចចិត្តទាក់ទងនឹងការគ្រប់គ្រងតំបន់ការពារធម្មជាតិ និងទទួលបានផលប្រយោជន៍ពីការចូលរួមទាំងនេះ។

គ. ការរៀបចំផែនការ និងការគ្រប់គ្រងដោយចំណេះដឹងជាមូលដ្ឋាន

ចំណេះដឹងល្អៗអាចផ្តល់ជាមូលដ្ឋានគ្រឹះសម្រាប់ការធ្វើផែនការ ការរៀបចំ និងការគ្រប់គ្រងតំបន់ ការពារធម្មជាតិ ដែលតំណាងឱ្យសារព័ន្ធមជ្ឈដ្ឋានធម្មជាតិដ៏ល្អនៃប្រព័ន្ធអេកូឡូស៊ី។ ការយល់ដឹងពីប្រភេទ សត្វព្រៃ ទីជម្រក និងប្រព័ន្ធអេកូឡូស៊ី គឺផ្តល់ជាចំណេះដឹងមូលដ្ឋានមួយផ្នែក រីឯការយកចិត្តទុកដាក់លើ សង្គម សេដ្ឋកិច្ច និងនយោបាយ រួមជាមួយនឹងប្រពៃណី និងចំណេះដឹងមូលដ្ឋាននឹងផ្តល់ជាព័ត៌មាន សំខាន់មួយផ្នែកទៀត។

ឃ. ការរៀបចំ និងគ្រប់គ្រងតំបន់ការពារធម្មជាតិនាពេលអនាគត

បណ្តាញតំបន់ការពារធម្មជាតិ គឺត្រូវរៀបចំ និងគ្រប់គ្រង ឱ្យស្របទៅតាមបម្រែបម្រួលនៃប្រព័ន្ធ អេកូឡូស៊ីនាពេលអនាគត ដោយរួមទាំងការព្យាករណ៍ពីការប្រែប្រួលនៃការកើនឡើងកំដៅភពផែនដី។ កិច្ចការ ទាំងនេះ គឺតម្រូវឱ្យប្រើប្រាស់វិធីសាស្ត្របន្ស៊ាំក្នុងការអភិរក្សធនធានតាមរយៈការត្រួតពិនិត្យ តាមដាន និង វាយតម្លៃ ដើម្បីប្រមូលផ្តុំនូវចំណេះដឹងថ្មីៗ ដើម្បីទទួលបានព័ត៌មានជាក់លាក់ សម្រាប់ជំនួយដល់អ្នក រៀបចំផែនការអភិរក្ស។

ង. កម្រិតគ្រប់គ្រងដែនទេសភាព

ដែនទេសភាពដ៏ធំទូលំទូលាយ ត្រូវបានគ្រប់គ្រងដោយក្រសួង-ស្ថាប័នពាក់ព័ន្ធ របស់រាជរដ្ឋាភិបាល ហើយដែលដែនទេសភាពនោះបានផ្តល់នូវធនធាន និងសេវាកម្មអេកូឡូស៊ី។ កិច្ចការនេះត្រូវសហការជាមួយ អ្នកពាក់ព័ន្ធ ដើម្បីបំពេញបន្ថែមសមត្ថភាព និងបង្កើនការយល់ដឹងទាក់ទងនឹងកិច្ចការពារតំបន់ការពារធម្មជាតិ និងអភិរក្សជីវៈចម្រុះឱ្យបានកាន់តែមានប្រសិទ្ធភាព។

៤. ការវិភាគយុទ្ធសាស្ត្រ

៤.១ បរិបទអភិបាលកិច្ច

តំបន់ការពារធម្មជាតិជាតិបច្ចុប្បន្នស្ថិតនៅក្រោមការគ្រប់គ្រងរបស់ក្រសួងបរិស្ថាន តាមព្រះរាជក្រឹត្យ ឆ្នាំ១៩៩៣ ស្តីពីការបង្កើតនិងការកំណត់តំបន់ការពារធម្មជាតិ។ ច្បាប់ស្តីពីតំបន់ការពារធម្មជាតិឆ្នាំ២០០៨ បានផ្តល់ជាមូលដ្ឋានគតិយុត្ត សម្រាប់ការគ្រប់គ្រង ការអភិរក្ស និងការអភិវឌ្ឍតំបន់ការពារធម្មជាតិកម្ពុជា ពិសេសក្នុងច្បាប់ស្តីពីតំបន់ការពារធម្មជាតិបានលើកកម្ពស់ឱ្យមានការប្រើប្រាស់តាមចំណាត់ថ្នាក់ IUCN សម្រាប់ការរៀបចំតំបន់ការពារធម្មជាតិ ដោយមានការកំណត់និងបែងចែកតំបន់គ្រប់គ្រងសម្រាប់តំបន់ការពារ ធម្មជាតិនីមួយៗ ដើម្បីធានាបាននូវ៖

- ផ្តល់កិច្ចការពារឱ្យបានគ្រប់ជ្រុងជ្រោយដល់បណ្តាតំបន់ដែលមានតម្លៃអភិរក្សខ្ពស់
- អភិវឌ្ឍន៍ឱ្យបានសមស្របបណ្តាតំបន់ដែលមានតម្លៃសេដ្ឋកិច្ចខ្ពស់
- បង្កើនការចូលរួមឱ្យបានពេញលេញ និងផ្តល់ផលប្រយោជន៍ដល់សហគមន៍មូលដ្ឋាន និងជនជាតិ ដើមភាគតិច

ជំពូកទី៥នៃច្បាប់ ស្តីពីតំបន់ការពារធម្មជាតិ តម្រូវឱ្យរៀបចំផែនការយុទ្ធសាស្ត្រជាតិសម្រាប់គ្រប់គ្រង តំបន់ការពារធម្មជាតិ ដែលជាត្រឹមត្រូវវិស័យជួយដល់ការរៀបចំផែនការគ្រប់គ្រងសម្រាប់តំបន់ការពារធម្មជាតិ នីមួយៗ និងការអនុវត្តច្បាប់ និងត្រូវធានាឱ្យមានភាពស៊ីសង្វាក់នឹងយុទ្ធសាស្ត្រជាតិដទៃៗទៀត។

នៅមានច្បាប់ជាច្រើនទៀតដែលមានការពាក់ព័ន្ធដូចជា ច្បាប់ស្តីពីព្រៃឈើ(២០០២) ច្បាប់ស្តីពី ជលផល(២០០៦) ច្បាប់ស្តីពីគ្រប់គ្រងធនធានទឹក(២០០៧) ច្បាប់ភូមិបាល(២០០១) និងច្បាប់ស្តីពី កិច្ចការពារបរិស្ថាន និងការគ្រប់គ្រងធនធានធម្មជាតិ(១៩៩៦) ដែលមានឥទ្ធិពលដល់ការគ្រប់គ្រងតំបន់ ការពារធម្មជាតិនៅកម្ពុជា។ ក្រៅពីនេះក៏មានគោលនយោបាយ និងយុទ្ធសាស្ត្រអំពីការអភិវឌ្ឍ និងការអភិរក្ស ជាច្រើនទៀត រួមមាន៖

- ផែនការយុទ្ធសាស្ត្រអភិវឌ្ឍន៍ជាតិ (២០១៤-២០១៨)
- យុទ្ធសាស្ត្រចតុកោណដំណាក់កាលទី៣ (២០១៣-២០១៨)
- ផែនការយុទ្ធសាស្ត្រជាតិស្តីពីការអភិវឌ្ឍបែតង(២០១៣-២០៣០)
- ផែនការយុទ្ធសាស្ត្រស្តីពីការប្រែប្រួលអាកាសធាតុ (២០១៤-២០២៣)
- ផែនការយុទ្ធសាស្ត្ររដ្ឋបូកជាតិកម្ពុជា(២០១៧-២០២៦) និង
- យុទ្ធសាស្ត្រជាតិបរិស្ថាន និងផែនការសកម្មភាព (២០១៦-២០២៣) កំពុងរៀបចំ។

យុទ្ធសាស្ត្រជាតិរដ្ឋបូកកម្ពុជា(NRS)ផ្តល់ជាផែនទីបង្ហាញផ្លូវ សម្រាប់ការអនុវត្តគោលនយោបាយ និងវិធានការដោះស្រាយនានា ទៅលើការបាត់បង់និងរចរិលព្រៃឈើ។ NRS គឺមានការពាក់ព័ន្ធជាពិសេស ទៅ NPASMP ដែលនឹងធ្វើឱ្យប្រសើរឡើងតាមរយៈជំរុញការគ្រប់គ្រងតំបន់ការពារធម្មជាតិ ដើម្បីធានាថា ផ្ទៃដីព្រៃឈើ(និងការស្តុកកាបូនរបស់ពួកគេ) បានផ្តល់នូវផលប្រយោជន៍ដល់ជីវៈចម្រុះ និងអត្ថប្រយោជន៍ ជាច្រើនដទៃទៀត។ ម្យ៉ាងវិញទៀត យុទ្ធសាស្ត្រអភិវឌ្ឍន៍បែតងគឺមានសារៈសំខាន់ណាស់ សម្រាប់ធានា តុល្យភាពរវាងការអភិរក្ស និងការអភិវឌ្ឍនៅក្នុងការគ្រប់គ្រង និងការប្រើប្រាស់ធនធានធម្មជាតិប្រកបដោយ ចីរភាព រួមទាំងតំបន់ការពារធម្មជាតិទាំងឡាយ និងលើកទឹកចិត្តធ្វើឥណទានការបោសសម្រាប់ទ្រទ្រង់ ការអភិវឌ្ឍ។ រាជរដ្ឋាភិបាលកម្ពុជាបានផ្តល់សច្ចាប័នអនុសញ្ញាអន្តរជាតិមួយចំនួន ដែលឆ្លុះបញ្ចាំងពីការ

គ្រប់គ្រងតំបន់ការពារធម្មជាតិនៅកម្ពុជា ហើយអនុសញ្ញាទាំងនេះរួមមាន៖ អនុសញ្ញាស្តីពីជីវៈចម្រុះ (CBD) អនុសញ្ញាអន្តរជាតិស្តីពីពាណិជ្ជកម្មនៃប្រភេទក្រុមសត្វ និងក្រុមរុក្ខជាតិដែលរងគ្រោះថ្នាក់ (CITES) អនុសញ្ញា នៃក្របខ័ណ្ឌអង្គការសហប្រជាជាតិ ស្តីពីការប្រែប្រួលអាកាសធាតុ (UNFCCC) អនុសញ្ញាស្តីពីសារៈសំខាន់ នៃដីសើមអន្តរជាតិ (អនុសញ្ញារ៉ាមសារ) ។

គណៈកម្មាធិការជាតិសម្រាប់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ គឺជាយន្តការ អន្តរក្រសួង ដើម្បីលើកកម្ពស់ការអភិវឌ្ឍតាមបែបប្រជាធិបតេយ្យតាមរយៈកំណែទម្រង់តាមបែបវិមជ្ឈការ និងសហវិមជ្ឈការក្នុងក្របខណ្ឌទូទាំងប្រទេស។ កំណែទម្រង់នេះមានការជាប់ពាក់ព័ន្ធជាពិសេសក្នុងការ លើកកម្ពស់តួនាទីទទួលខុសត្រូវរបស់អាជ្ញាធរមូលដ្ឋាន ក្នុងការគ្រប់គ្រងធនធានធម្មជាតិ រួមទាំងតំបន់ ការពារធម្មជាតិផងដែរ។

ក្រសួងបរិស្ថាន និងក្រុមប្រឹក្សាជាតិសម្រាប់ការអភិវឌ្ឍប្រកបដោយចីរភាព ដឹកនាំរៀបចំជាមួយ អន្តរក្រសួង ក្នុងការពិនិត្យ កែសម្រួល និងធ្វើបច្ចុប្បន្នភាពផែនការយុទ្ធសាស្ត្រជាតិស្តីពីជីវៈចម្រុះ និង ផែនការសកម្មភាព ដែលបានចាប់ផ្តើមរៀបចំតាំងពីឆ្នាំ២០០២មក ហើយបានធ្វើបច្ចុប្បន្នភាពរួចរាល់ ព្រមទាំងទទួលបានការអនុម័តនៅឆ្នាំ២០១៦ ហើយចំណែកផែនការយុទ្ធសាស្ត្រជាតិសម្រាប់គ្រប់គ្រងតំបន់ ការពារធម្មជាតិនេះ ក៏បានបន្ស៊ីគ្នាទៅតាមគោលដៅយុទ្ធសាស្ត្រ និងអនុសាសន៍អាទិភាពសំខាន់ៗ សម្រាប់តំបន់ការពារធម្មជាតិផងដែរ។

រាជរដ្ឋាភិបាលកម្ពុជាបានជូនដំណឹងនូវបំណងក្នុងការបង្កើតក្រមធនធានធម្មជាតិ និងបរិស្ថាន កាលពីខែមីនា ឆ្នាំ២០១៥ ហើយដែលក្រមនេះនឹងបង្កើតឡើងនូវគោលការណ៍ជាផ្លូវការ ដើម្បីណែនាំការ អនុវត្តច្បាប់ដែលមានស្រាប់ពាក់ព័ន្ធនឹងការគ្រប់គ្រងធនធានធម្មជាតិ និងការគាំទ្រដល់ការអភិវឌ្ឍប្រកប ដោយចីរភាព។ ក្រមនេះក៏បានលើកស្ទើរឡើងនូវវិសោធនកម្ម ដើម្បីធានាសុខដុមកម្ម និងកំណត់ច្បាស់លាស់ អំពីតួនាទី និងភារកិច្ចរបស់បណ្តាក្រសួងពាក់ព័ន្ធក្នុងអភិបាលកិច្ចធនធានធម្មជាតិ។

រាជរដ្ឋាភិបាលកម្ពុជាបានប្រគល់ភារកិច្ចឱ្យក្រសួងបរិស្ថានដឹកនាំ គ្រប់គ្រង ការពារបរិស្ថាន អភិរក្ស ជីវៈចម្រុះ និងពិនិត្យលើការប្រើប្រាស់ធនធានធម្មជាតិប្រកបដោយចីរភាព។ ជាផ្នែកមួយនៃកំណែទម្រង់ យុត្តាធិការក្នុងការគ្រប់គ្រងធនធានធម្មជាតិ រាជរដ្ឋាភិបាលបានធ្វើការផ្ទេរព្រៃការពារ (ពីមុននេះគឺស្ថិតក្នុង យុត្តាធិការនៃក្រសួងកសិកម្ម រុក្ខាប្រមាញ់ និងនេសាទ) មកក្រសួងបរិស្ថានគ្រប់គ្រងវិញ។ ទន្ទឹមនឹងនេះ ក្រសួងកសិកម្ម រុក្ខាប្រមាញ់ និងនេសាទ ក៏បានទទួលសិទ្ធិគ្រប់គ្រងតំបន់សម្បទានដីសេដ្ឋកិច្ចដែលមាននៅ ក្នុងតំបន់ប្រើប្រាស់ដោយចីរភាពនៃតំបន់ការពារធម្មជាតិ ហើយដែលពីមុននេះគឺស្ថិតក្នុងយុត្តាធិការរបស់ ក្រសួងបរិស្ថាន (អនុក្រឹត្យលេខ ៣៤ អនក្រ.បក ចុះថ្ងៃទី០៤ ខែមីនា ឆ្នាំ២០១៦)។

ដើម្បីការប្រព្រឹត្តទៅតាមតួនាទី និងភារកិច្ចថ្មី ក្រសួងបរិស្ថានបានរៀបចំសម្រួលរចនាសម្ព័ន្ធជាថ្មី (អនុក្រឹត្យលេខ ១៣៥ អនក្រ.បក ចុះថ្ងៃទី០៥ ខែកក្កដា ឆ្នាំ២០១៦)។ អគ្គនាយកដ្ឋានរដ្ឋបាលការពារ និងអភិរក្សធម្មជាតិ គឺនៅតែជាអង្គភាពទទួលបន្ទុកក្នុងកិច្ចការពារ និងអភិរក្សជីវៈចម្រុះ និងពិនិត្យមើល ការប្រើប្រាស់ធនធានធម្មជាតិ និងការគ្រប់គ្រងទិន្នន័យទាំងនេះប្រកបដោយចីរភាព នៅក្នុងប្រព័ន្ធតំបន់

ការពារធម្មជាតិកម្ពុជាដែល ដែលឥឡូវមាននាយកដ្ឋានចំណុះចំនួនប្រាំពីរ^២ សម្រាប់បំពេញតួនាទី ភារកិច្ចខាងលើ។ អគ្គនាយកដ្ឋានដែលទើបបង្កើតថ្មីគឺ អគ្គនាយកដ្ឋានសហគមន៍មូលដ្ឋាន មាននាយកដ្ឋានចំណុះចំនួនបួន^៣ ដែលមានតួនាទីគ្រប់គ្រង សម្របសម្រួល ជាមួយសហគមន៍មូលដ្ឋាន និងសហគមន៍តំបន់ការពារធម្មជាតិ ដើម្បីពង្រឹងការចូលរួមគ្រប់គ្រង ការការពារ និងការអភិរក្សតំបន់ការពារធម្មជាតិ។ អគ្គនាយកដ្ឋានរដ្ឋបាលចំណេះដឹង និងព័ត៌មានបរិស្ថាន មានភារកិច្ចទទួលខុសត្រូវក្នុងការគ្រប់គ្រងទិន្នន័យបរិស្ថាន (នាយកដ្ឋានសេវាកម្មព័ត៌មានភូមិសាស្ត្រ) និងដឹកនាំសម្របសម្រួលឱ្យមានភាពរីកចម្រើនលើវិស័យអប់រំបរិស្ថាន។ កិច្ចសហការយ៉ាងជិតស្និទ្ធរវាងអគ្គនាយកដ្ឋានទាំងបីនេះ គឺមានសារៈសំខាន់ណាស់ក្នុងការអនុវត្តយុទ្ធសាស្ត្រដែលបានលើកស្ទើរឡើងនេះ និងសកម្មភាពពាក់ព័ន្ធទៅនឹងសហប្រតិបត្តិការក្នុងការគ្រប់គ្រង ការរៀបចំផែនទី ការលើកកម្ពស់ការយល់ដឹង និងការអប់រំបរិស្ថាន។

៤.២ បញ្ហាប្រឈម

ការផ្ទេរកាតព្វកិច្ចគ្រប់គ្រងតំបន់ព្រៃអភិរក្សពីក្រសួងកសិកម្ម រុក្ខាប្រមាញ់ និងនេសាទ មកក្រសួងបរិស្ថានក្នុងពេលថ្មីៗនេះ បានធ្វើឱ្យទំហំផ្ទៃដីតំបន់ការពារធម្មជាតិកើនឡើងទ្វេដង គឺប្រមាណ ៤១% នៃផ្ទៃដីប្រទេសកម្ពុជាទាំងមូល។ ការផ្លាស់ប្តូរយ៉ាងឆាប់រហ័សនេះ គឺជាបញ្ហាប្រឈមសម្រាប់ក្រសួងបរិស្ថាន ទាំងធនធានមនុស្ស និងថវិកានៅមានកំណត់។ ជាងនេះទៅទៀត តំបន់ការពារធម្មជាតិទាំងនោះកំពុងតែបន្តស្ថិតនៅក្រោមសម្ពាធនិងការគំរាមកំហែង ដែលបញ្ហាទាំងនេះ វានៅតែជាភ្នំបារម្ភលើការគ្រប់គ្រងតំបន់ការពារធម្មជាតិនាពេលបច្ចុប្បន្ន នូវស្ថេរភាព និងធានាសុវត្ថិភាពក្នុងការរក្សាបានប្រសិទ្ធភាព និងសារៈសំខាន់ជាសកល និងសម្រាប់ជាតិ ព្រមទាំងការផ្តល់ឱកាសសម្រាប់ធានាដល់ការលើកកម្ពស់ជីវភាពរស់នៅរបស់សហគមន៍មូលដ្ឋាន។

តំបន់ការពារធម្មជាតិនៅកម្ពុជា ដែលរំពឹងថាជាតំបន់ជួយដល់ប្រសិទ្ធភាពក្នុងការអភិរក្សជីវៈចម្រុះ និងរួមចំណែកដល់កិច្ចអភិវឌ្ឍន៍ប្រកបដោយចីរភាពនោះ ក៏ជួបប្រទះការគំរាមកំហែង ដូចតំបន់ការពារធម្មជាតិដទៃទៀតនៅតំបន់អាស៊ីដែរ គឺដោយសារការរេចរើសទីជម្រក ការប្រើប្រាស់ធនធានធម្មជាតិមិនមាននិរន្តរភាព រួមផ្សំនឹងកំណើនប្រជាជន និងតម្រូវការពីទីផ្សារពិភពលោកផងដែរ។

ការកាប់ព្រៃឈើ និងការបំបែកទីជម្រកជាផ្នែកតូចៗ បានធ្វើឱ្យប៉ះពាល់ដល់តំបន់ការពារធម្មជាតិ និងតួនាទីប្រព័ន្ធអេកូឡូស៊ីរបស់វា។ សកម្មភាពអភិវឌ្ឍន៍នានានៅក្នុងតំបន់ការពារធម្មជាតិ ដូចជា៖ ការដាំដំណាំកសិ-ឧស្សាហកម្ម ការសាងសង់ទំនប់វារីអគ្គិសនី ការធ្វើអាជីវកម្មរ៉ែ និងការសាងសង់ផ្លូវជាដើម គឺជាផលប៉ះពាល់ដោយផ្ទាល់ ដែលបានធ្វើឱ្យបាត់បង់នូវទីជម្រកធម្មជាតិ។ ចំណែកផលប៉ះពាល់ដោយប្រយោលវិញ រួមមាន៖ ផ្លូវថ្មីអាចធ្វើឱ្យមានសម្ពាធដល់តំបន់ការពារធម្មជាតិ ដែលរួមមានការរានជីខុសច្បាប់ ការចូលប្រមាញ់សត្វព្រៃ និងរុករកអនុផលព្រៃឈើមិនមាននិរន្តរភាព។ ការធ្វើពាណិជ្ជកម្មសត្វព្រៃខុសច្បាប់ដោយសារតែតម្រូវការសត្វព្រៃកើនឡើង ទាំងក្នុងស្រុក និងពីប្រទេសជិតខាង បានធ្វើឱ្យចំនួនសត្វព្រៃមានការថយចុះយ៉ាងខ្លាំង និងបណ្តាលឱ្យតំបន់ការពារធម្មជាតិបាត់បង់នូវជីវៈចម្រុះដែលជាវត្ថុបំណងដើមនៃការបង្កើតតំបន់ការពារធម្មជាតិ។

^២ នាយកដ្ឋានរដ្ឋបាល ផែនការ និងហិរញ្ញវត្ថុ, នាយកដ្ឋានអភិរក្សតំបន់ការពារធម្មជាតិដីគោកខាងកើតទន្លេមេគង្គ, នាយកដ្ឋានអភិរក្សតំបន់ការពារធម្មជាតិដីគោកខាងត្បូងបឹងទន្លេសាប, នាយកដ្ឋានអភិរក្សតំបន់ការពារធម្មជាតិដីគោកខាងជើងបឹងទន្លេសាប, នាយកដ្ឋានអភិរក្សតំបន់ដីសើមទឹកសាប, នាយកដ្ឋានអភិរក្សសមុទ្រ និងតំបន់ឆ្នេរ, នាយកដ្ឋានអធិការកិច្ចនិងពង្រឹងការអនុវត្តច្បាប់។

^៣ នាយកដ្ឋានរដ្ឋបាល ផែនការ និងហិរញ្ញវត្ថុ, នាយកដ្ឋានជីវភាពសហគមន៍, នាយកដ្ឋានតំបន់បេតិកភ័ណ្ឌ, នាយកដ្ឋានទេសចរណ៍ធម្មជាតិ។

នៅពេលដែលការគំរាមកំហែងជាប្រភេទនៃការគំរាមកំហែងដែលមានគួរឱ្យកត់សម្គាល់ បញ្ហាប្រឈមដ៏ធំ និងចំពោះមុខ គឺទាក់ទងទៅអភិបាលកិច្ចគ្រប់គ្រងតំបន់ការពារធម្មជាតិ និងលទ្ធភាពនៃការអនុវត្តយុទ្ធសាស្ត្រជាតិថ្មីៗ ក៏ដូចជាការអនុវត្តច្បាប់ស្តីពីតំបន់ការពារធម្មជាតិឱ្យមានប្រសិទ្ធភាព។ បញ្ហាចំបងៗទាំងនេះ រួមមាន៖

- កង្វះខាតការកំណត់ព្រំប្រទល់(ការចុះបញ្ជីការ) ផែនការគ្រប់គ្រង និងការកំណត់បែងចែកតំបន់គ្រប់គ្រងឱ្យបានច្បាស់លាស់ក្នុងកិច្ចការពារ តំបន់ស្នូល តំបន់អភិរក្សក្នុងតំបន់ការពារធម្មជាតិ។ ជាលទ្ធផលនៃសកម្មភាពអភិវឌ្ឍន៍មួយចំនួន គឺស្ថិតនៅភាពផុយស្រាយនៅឡើយ ហើយអាចធ្វើឱ្យមានផលប៉ះពាល់ដល់ជីវៈចម្រុះយ៉ាងខ្លាំង។ លើសពីនេះ សិទ្ធិក្នុងការកាប់ដីក្នុងតំបន់ការពារធម្មជាតិមិនទាន់មានភាពច្បាស់លាស់ ដែលជាមូលហេតុមួយបណ្តាលឱ្យមានទំនាស់ និងសកម្មភាពរំលោភទន្ទ្រាន ហើយធ្វើឱ្យតំបន់ការពារធម្មជាតិមានការបាត់បង់ផ្ទៃដី
- ពិបាករក្សាបានស្ថេរភាពនៃការកាត់បន្ថយ និងលប់បំបាត់ការគំរាមកំហែងមកលើតំបន់ការពារធម្មជាតិ ពិសេសទាក់ទងទៅនឹងការកាប់ព្រៃឈើ ការបោះដើមឈើដងដំរី ការបរបាញ់សត្វព្រៃ ការដាក់អន្ទាក់សត្វព្រៃ ការនេសាទត្រីខុសច្បាប់ ការរានដីព្រៃ និងការប្រមូលអនុផលព្រៃឈើដោយខុសច្បាប់ និងការធ្វើអន្តោប្រវេសន៍ចូលមករស់នៅក្នុងតំបន់ការពារធម្មជាតិ
- កិច្ចសហប្រតិបត្តិការនៅមានកម្រិត រវាងក្រសួងពាក់ព័ន្ធនឹងការទទួលខុសត្រូវលើការគ្រប់គ្រងធនធានធម្មជាតិ ឬការរៀបចំដែនដី
- ការបណ្តុះបណ្តាលបច្ចេកទេសនៅមានកម្រិត សម្រាប់ឧទ្យានរក្សាដែលមានភារកិច្ចទទួលខុសត្រូវក្នុងការអនុវត្តផែនការសកម្មភាពប្រចាំថ្ងៃលើការគ្រប់គ្រងទូទាំងតំបន់ការពារធម្មជាតិនីមួយៗ ក៏ដូចជាកម្រិតជំនាញបច្ចេកទេសគ្រប់គ្រងសម្រាប់មន្ត្រីតំបន់ការពារធម្មជាតិផងដែរ
- ចំណុចចុងក្រោយ ហើយប្រហែលជាសំខាន់បំផុតនោះគឺ ថវិកាវេជ្ជាភិបាលមិនទាន់ឆ្លើយតបឱ្យបានគ្រប់គ្រាន់នៅឡើយដើម្បីថែរក្សាជីវៈចម្រុះ និងពង្រឹងការអភិរក្សប្រព័ន្ធតំបន់ការពារធម្មជាតិដែលបច្ចុប្បន្នកើនទំហំស្ទើរតែមួយភាគបីនៃផ្ទៃប្រទេស។

៤.៣ ដំណោះស្រាយ

រាជរដ្ឋាភិបាលទទួលស្គាល់ថា ធនធានមនុស្ស និងថវិកានៅមានកម្រិតនៅឡើយ ហើយការកំណត់អាទិភាពសកម្មភាពនានា សម្រាប់ជួយទប់ស្កាត់ជាបន្ទាន់ទៅនឹងការគំរាមកំហែងមកលើតំបន់ការពារធម្មជាតិណាដែលមានតម្លៃអភិរក្សជីវៈចម្រុះខ្ពស់ជាគោលដៅចាំបាច់ ដើម្បីធានាបាននូវនិរន្តរភាពដល់ជីវភាពសហគមន៍មូលដ្ឋាន ដែលបច្ចុប្បន្នកំពុងជួបបញ្ហាប្រឈមនៅឡើយ។

៤.៣.១ ធានានូវតម្លៃវប្បធម៌និងប្រព័ន្ធអេកូឡូស៊ី

ការកំណត់ព្រំប្រទល់ និងការចុះបញ្ជីការ សម្រាប់តំបន់ការពារធម្មជាតិនីមួយៗ និងតំបន់របៀងអភិរក្សជីវៈចម្រុះ គឺជាតម្រូវការបំផុត ដែលពុំទាន់បានបញ្ចប់នៅឡើយ។ ទន្ទឹមនេះ គោលការណ៍ណែនាំក្នុងការរៀបចំកំណត់ និងបែងចែកតំបន់គ្រប់គ្រងក្នុងតំបន់ការពារធម្មជាតិនីមួយៗគឺជាការចាំបាច់បំផុត⁴។

⁴ ច្បាប់ស្តីពីតំបន់ការពារធម្មជាតិឆ្នាំ២០០៨ បានបែងចែកជាតំបន់គ្រប់គ្រងគឺ៖ ១.តំបន់ស្នូល(តម្លៃអភិរក្សខ្ពស់ និងហាមមិនឱ្យចូល) ២.តំបន់អភិរក្ស(តម្លៃអភិរក្សខ្ពស់ ហើយការចូលតំបន់នេះមានកម្រិតបំផុតលើកលែងតែជូនដំណឹងទៅអគ្គនាយកដ្ឋានរដ្ឋបាលការពារ និងអភិរក្សធម្មជាតិជាមុន) ៣.តំបន់

ការកំណត់ និងការបែងចែកតំបន់គ្រប់គ្រង មិនត្រឹមតែមានសារៈសំខាន់ក្នុងការគ្រប់គ្រងនិងការប្រើប្រាស់ ដីនៅតំបន់ការពារធម្មជាតិប៉ុណ្ណោះទេ ថែមទាំងអាចកំណត់តំបន់គោលដៅសម្រាប់ការអនុវត្តដេបូកផងដែរ ដូចជា៖ ជាព្រៃឈើឡើងវិញ ឬបង្កើនការបានស្តុកព្រៃឈើ។ ចំណែកឯវគ្គបណ្តុះបណ្តាលលើការអនុវត្តច្បាប់ និងការកសាងសមត្ថភាពនឹងត្រូវបានបង្កើនល្បឿនសម្រាប់ជួយដល់មន្ត្រីឧទ្យានរុក្ខ និងអាជ្ញាធរមូលដ្ឋាន ដែលដើរតួនាទីយ៉ាងសំខាន់ក្នុងការហាមសកម្មភាពខុសច្បាប់នៅក្នុងតំបន់ការពារធម្មជាតិ។ កិច្ចសហការ យ៉ាងជិតស្និទ្ធជាមួយសហគមន៍មូលដ្ឋានក៏មានសារៈសំខាន់ផងដែរ ក្នុងការឱ្យពួកគេចូលរួមក្នុងការត្រួត ពិនិត្យ និងរាយការណ៍ ផ្តល់ឱកាសលើដីភាពរស់នៅ និងដើម្បីលើកកម្ពស់ការយល់ដឹងសម្រាប់គោល បំណងតំបន់ការពារធម្មជាតិនិងបទប្បញ្ញត្តិច្បាប់។

ចំណែកឯផែនការគ្រប់គ្រងតាមតំបន់ការពារធម្មជាតិនីមួយៗគឺនៅមានកម្រិតនៅឡើយ ព្រោះ ផែនការគ្រប់គ្រងទាំងនេះបានទទួលជំនួយបច្ចេកទេស និងថវិកា តាមរយៈបណ្តាគម្រោងគាំទ្រដោយដៃគូ អភិវឌ្ឍន៍នានាប៉ុណ្ណោះ ដូច្នេះនៅពេលដែលគម្រោងបានបញ្ចប់ សកម្មភាពសំខាន់ៗមិនបានបន្តអនុវត្តន៍ ឡើយ។ ហេតុនេះ តម្រូវការចាំបាច់ជាក់ស្តែងគឺ ការរក្សាសុវត្ថិភាពនៃព្រំប្រទល់តំបន់ការពារធម្មជាតិដែល មានស្រាប់ បង្កើតគោលការណ៍ណែនាំ អនុវត្តការកំណត់និងបែងចែកតំបន់គ្រប់គ្រង និងរៀបចំផែនការ គ្រប់គ្រងសាមញ្ញតាមតំបន់ការពារធម្មជាតិនីមួយៗ ពិសេសចាប់ផ្តើម សម្រាប់តំបន់ការពារធម្មជាតិណា ដែលមានអាទិភាព។

បច្ចុប្បន្នការពង្រឹងការអនុវត្តច្បាប់ និងការដើរល្បាត គឺជាសកម្មភាពចម្បងសម្រាប់គ្រប់គ្រង តំបន់ការពារធម្មជាតិ ដោយសារតែមានបទល្មើសព្រៃឈើកើតមានស្ទើរតែគ្រប់ប្រព័ន្ធតំបន់ការពារធម្មជាតិ។ យោងតាមកិច្ចស្រាវជ្រាវក្រៅផ្លូវការនៃមន្ត្រីតំបន់ការពារធម្មជាតិបានបង្ហាញថា ការគំរាមកំហែងមកលើការ គ្រប់គ្រងតំបន់ការពារធម្មជាតិ រួមមាន៖ ការកាប់ឈើ ការបរបាញ់និងដាក់អន្ទាក់សត្វ ការនេសាទខុស ច្បាប់ និងការរានដីព្រៃឈើធ្វើជាកម្មសិទ្ធិ ព្រមទាំងសកម្មភាពអភិវឌ្ឍន៍ និងការដកហូតអនុផលព្រៃឈើ មិនមាននិរន្តរភាព។ ឧទា. បទល្មើសព្រៃឈើត្រូវបានទទួលស្គាល់ថាបានកើតមានឡើងស្ទើរតែគ្រប់ឧទ្យានជាតិ និងដែនជម្រកសត្វព្រៃ។ ហេតុនេះ តម្រូវការជាបន្ទាន់ មិនត្រឹមតែការពង្រឹងការអនុវត្តច្បាប់ប៉ុណ្ណោះទេ ប៉ុន្តែការពង្រឹងកិច្ចសហប្រតិបត្តិការជាមួយសហគមន៍មូលដ្ឋាន តាមរយៈការផ្តល់ឱកាសនូវជម្រើសមុខរបរ ចិញ្ចឹមជីវិត និងការលើកកម្ពស់ការយល់ដឹងទាក់ទងនឹងលិខិតបទដ្ឋានច្បាប់ និងគោលនយោបាយអភិរក្ស តំបន់ការពារធម្មជាតិ ក៏ត្រូវតែយកចិត្តទុកដាក់ជាបន្ទាន់ផងដែរ។

តំបន់ការពារធម្មជាតិគឺមានសារៈសំខាន់យ៉ាងខ្លាំង ក្នុងការផ្តល់ទីជម្រកធម្មជាតិសម្រាប់សត្វព្រៃ និងប្រភេទរុក្ខជាតិនានា ហើយបច្ចុប្បន្នកំពុងរងហានិភ័យ។ ក្រសួងបរិស្ថាននឹងសហការជាមួយក្រសួង ពាក់ព័ន្ធ អង្គការអភិរក្ស និងសាកលវិទ្យាល័យនានា ដើម្បីពង្រឹងចំណេះដឹងមូលដ្ឋានសម្រាប់គាំទ្រដល់ ផែនការសកម្មភាពអភិរក្ស និងស្តារធនធានជីវៈចម្រុះឡើងវិញ សម្រាប់ឆ្លើយតបទៅនឹងការគំរាមកំហែង ដែលកំពុងកើតមានលើប្រភេទសត្វ-រុក្ខជាតិនានា និងប្រព័ន្ធអេកូឡូស៊ីនៅតំបន់ការពារធម្មជាតិ។

កិច្ចសហប្រតិបត្តិការអន្តរជាតិសម្រាប់ការអភិរក្សតំបន់ការពារធម្មជាតិ ក៏នឹងត្រូវបានពង្រឹងពង្រីក ផងដែរ ជាពិសេសជាមួយបណ្តាប្រទេសនៅក្នុងតំបន់អាស៊ីអាគ្នេយ៍ ដើម្បីចែករំលែកនូវមេរៀនបទពិសោធន៍ បច្ចេកវិទ្យា និងគំនិតច្នៃប្រឌិតថ្មីៗ។

ប្រើប្រាស់ដោយចីរភាព (តម្លៃអភិវឌ្ឍន៍សេដ្ឋកិច្ចខ្ពស់ដែលរួមចំណែកដល់ការបង្កើនជីវភាពសហគមន៍មូលដ្ឋាន) និង៤.តំបន់សហគមន៍ (សម្រាប់អភិវឌ្ឍន៍ដ៏ សេដ្ឋកិច្ចសង្គមនៅសហគមន៍មូលដ្ឋាន និងជនជាតិដើមភាគតិច)។

៤.៣.២ ធានាគុណភាពអាទិភាពរវាងអភិរក្ស និងអភិវឌ្ឍន៍

យោងតាមច្បាប់តំបន់ការពារធម្មជាតិ ២០០៨ រាជរដ្ឋាភិបាលកម្ពុជា អាចចេញលិខិតអនុញ្ញាត ក្នុងសកម្មភាពអភិវឌ្ឍន៍ និងវិនិយោគនៅក្នុងតំបន់ប្រើប្រាស់ដោយចីរភាពនៃតំបន់ការពារធម្មជាតិ ប៉ុន្តែ ទាមទារឱ្យមានការវាយតម្លៃហេតុប៉ះពាល់បរិស្ថាន និងសង្គមឱ្យបានសមស្រប។ ដូច្នេះហើយទើបក្នុងប៉ុន្មាន ឆ្នាំចុងក្រោយនេះ ក្នុងតំបន់ការពារធម្មជាតិមានការផ្តល់ជាសម្បទានដីសេដ្ឋកិច្ចមួយចំនួន សម្រាប់គម្រោង វិនិយោគផ្នែក កសិ-ឧស្សាហកម្ម និងទេសចរណ៍ធម្មជាតិ។ ការផ្តល់សម្បទានដីសេដ្ឋកិច្ចក្នុងពេលដែលពុំទាន់ មានការបែងចែកតំបន់គ្រប់គ្រងនៅឡើយនោះ បានបង្កជាបញ្ហាប្រឈមមួយចំនួន ដែលមានករណីខ្លះ សកម្មភាពអភិវឌ្ឍន៍ត្រូវបានបង្កើតឡើងចំពោះទីតាំងសំខាន់ៗនៃតំបន់ការពារធម្មជាតិ ហើយបានធ្វើឱ្យមាន ផលប៉ះពាល់យ៉ាងខ្លាំងដល់សារៈសំខាន់នៃតម្លៃជីវៈចម្រុះ។

បច្ចុប្បន្នការបញ្ឈប់ការអនុញ្ញាតផ្តល់សម្បទានដីសេដ្ឋកិច្ចថ្មី និងការពិនិត្យឡើងវិញនូវសម្បទានដី សេដ្ឋកិច្ចដែលមានស្រាប់ដោយរាជរដ្ឋាភិបាលកម្ពុជា ជាឱកាសបង្កើនល្បឿនក្នុងការកំណត់ និងបែងចែក តំបន់គ្រប់គ្រងឱ្យបានច្បាស់លាស់ រវាងតំបន់អភិរក្ស និងតំបន់អភិវឌ្ឍន៍នៅតាមតំបន់ការពារធម្មជាតិនីមួយៗ ដើម្បីធានាដល់ការរួមចំណែកនៃសម្បទានដីសេដ្ឋកិច្ច ក្នុងការបង្កើនជីវភាពរស់នៅដល់ប្រជាសហគមន៍ មូលដ្ឋាន និងជនជាតិដើមភាគតិច(ដូចមានចែងនៅក្នុងច្បាប់តំបន់ការពារធម្មជាតិ)។ ក្រសួងបរិស្ថាននឹង សហការយ៉ាងជិតស្និទ្ធជាមួយក្រសួងកសិកម្ម រុក្ខាប្រមាញ់ និងនេសាទ ក្នុងការត្រួតពិនិត្យសកម្មភាព សម្បទានដីសេដ្ឋកិច្ចដែលមានសុពលភាព ដោយពង្រឹងតាមគោលការណ៍ច្បាប់ ដើម្បីធានាថា សម្បទានដី សេដ្ឋកិច្ចបានផ្តល់ផលប្រយោជន៍ទាំងផ្នែកសេដ្ឋកិច្ច ការអភិរក្ស និងរួមចំណែកជួយលើកកម្ពស់ជីវភាព សហគមន៍មូលដ្ឋាន។

ប្រព័ន្ធតំបន់ការពារធម្មជាតិគួរតែជាតំណាងនូវប្រភេទសត្វ-រុក្ខជាតិនិងប្រព័ន្ធអេកូឡូស៊ីសំខាន់ៗ ដែលតម្រូវឱ្យមានកិច្ចការពារ។ ក្រៅពីនេះ ប្រព័ន្ធតំបន់ការពារធម្មជាតិត្រូវតែមានរបៀងអភិរក្សជីវៈចម្រុះ សម្រាប់តភ្ជាប់ពីតំបន់ការពារធម្មជាតិមួយទៅតំបន់ការពារធម្មជាតិមួយទៀត ដើម្បីឱ្យតំបន់ការពារធម្មជាតិ មានផ្ទៃដីទូលាយ និងធានាកុំឱ្យមានការកាត់ផ្តាច់ទីជម្រក និងងាយស្រួលសម្រាប់ប្រភេទសត្វព្រៃធំៗ ស្វែងរកចំណី ពិសេសសត្វបន្លាស់ទីតាមរដូវកាលមានភាពងាយស្រួលរស់នៅ។ ការធ្វើឱ្យប្រសើរឡើងនៃ របៀងតភ្ជាប់តំបន់ការពារធម្មជាតិមួយទៅនឹងតំបន់ការពារធម្មជាតិមួយទៀតនេះ គឺជាសកម្មភាពដែលមាន ប្រសិទ្ធភាពបំផុត សម្រាប់ការបន្ស៊ាំទៅនឹងការប្រែប្រួលអាកាសធាតុ។ ក្រសួងបរិស្ថាននឹងប្រើប្រាស់ផែនទី តំបន់អេកូឡូស៊ី ដើម្បីកំណត់ឱកាសអភិរក្សក្នុងកម្រិតដែនទេសភាពទាំងនៅតំបន់របៀងអភិរក្សជីវៈចម្រុះ និងរវាងបណ្តាតំបន់ការពារធម្មជាតិដែលមានស្រាប់ ពិសេសការកំណត់អត្តសញ្ញាណជម្រើសឱ្យបានល្អ បំផុតសម្រាប់របៀងអភិរក្សជីវៈចម្រុះ រួមទាំងប្រព័ន្ធអេកូឡូស៊ីដែលមានសារៈសំខាន់។

៤.៣.៣ លើកកម្ពស់កិច្ចសហប្រតិបត្តិការគ្រប់គ្រង

វិធីសាស្ត្រសកម្មបន្ថែមនឹងត្រូវបានប្រើក្នុងការជំរុញការចូលរួមពីសហគមន៍មូលដ្ឋាន និងជនជាតិ ដើមភាគតិច ដើម្បីរួមគ្នាគ្រប់គ្រង ដោយគោរពតាមតម្រូវការ និងសេចក្តីប្រាថ្នារបស់ពួកគាត់ ក្នុងគោលដៅ លើកកម្ពស់ទាំងការងារអភិរក្សសម្រាប់តំបន់ការពារធម្មជាតិ និងការបង្កើនជម្រើសមុខរបរបស់សហគមន៍ មូលដ្ឋាន។ បទពិសោធន៍ស្តីពីការបង្កើតតំបន់សហគមន៍ការពារធម្មជាតិ(CPAs) និងការប្រើធនធានធម្មជាតិ តាមលក្ខណៈប្រពៃណី(មិនធ្វើពាណិជ្ជកម្ម)នឹងជួយពង្រឹងដល់កិច្ចខិតខំប្រឹងប្រែងសហការគ្នានៅក្នុងការ

គ្រប់គ្រងតំបន់ការពារធម្មជាតិ។ ម៉្យាងទៀត ការពង្រីកឱកាសសម្រាប់ជីវភាពរស់នៅប្រកបដោយនិរន្តរភាព និងអត្ថប្រយោជន៍ដល់សហគមន៍មូលដ្ឋាននឹងក្លាយជាការរួមវិភាគទានយ៉ាងសំខាន់ ដល់ការអភិវឌ្ឍសេដ្ឋកិច្ច សង្គម និងសមធម៌យេនឌ័រ។ ឧទា. វិសាលភាពអភិវឌ្ឍន៍បន្ថែម ដូចជាសក្តានុពលបង្កើតអេកូទេសចរណ៍ នៅក្នុងប្រទេសកម្ពុជា មិនត្រឹមតែជាប្រភពបន្ថែមប្រាក់ចំណូលសម្រាប់សហគមន៍មូលដ្ឋាន និងការគ្រប់គ្រង តំបន់ការពារប៉ុណ្ណោះទេ ប៉ុន្តែវាជាឧបករណ៍មួយដើម្បីលើកកម្ពស់ និងបង្កើនការយល់ដឹងពីសារៈសំខាន់នៃ តំបន់ការពារធម្មជាតិ សម្រាប់ភ្ញៀវទេសចរក្នុងស្រុកនិងបរទេស។

ក្រសួងបរិស្ថានបាននឹងកំពុងអនុវត្តតាមគោលនយោបាយកំណែទម្រង់វិមជ្ឈការ ដែលដឹកនាំដោយ គណៈកម្មាធិការអភិវឌ្ឍន៍តាមបែបប្រជាធិបតេយ្យនៅថ្នាក់ក្រោមជាតិ ហើយក្នុងពេលថ្មីៗនេះ ក្រសួងបានធ្វើ ប្រតិភូកម្មជូនដល់អាជ្ញាធរថ្នាក់ក្រោមជាតិ នូវមុខងារមួយចំនួនដែលទាក់ទងនឹងការគ្រប់គ្រងតំបន់ការពារ ធម្មជាតិ រួមមាន៖ ការចូលរួមគ្រប់គ្រងសហគមន៍ដល់អាជ្ញាធរឃុំ/សង្កាត់ និងការទទួលខុសត្រូវក្នុងការលើក កម្ពស់ការយល់ដឹង អភិវឌ្ឍន៍ជីវភាពរស់នៅ និងពង្រឹងការអនុវត្តច្បាប់ជូនដល់រដ្ឋបាលក្រុង/ស្រុក/ខណ្ឌ (ប្រកាសលេខ៣៦ និង៣៧ របស់ក្រសួងបរិស្ថាន ចុះថ្ងៃទី១០ ខែកុម្ភៈ ឆ្នាំ២០១៦) និងសារាចរណែនាំ លេខលេខ២០៥ ចុះថ្ងៃទី២២ ខែកញ្ញា ឆ្នាំ២០១៦ ស្តីពីវិធានការចាំបាច់នានាក្នុងការពង្រឹងការគ្រប់គ្រង ធនធានធម្មជាតិ។ កំណែទម្រង់ទាំងនេះនឹងធ្វើឱ្យការធ្វើផែនការគ្រប់គ្រង ការអនុវត្ត និងការពង្រឹងការ អនុវត្តច្បាប់កាន់តែជិតស្និទ្ធជាមួយនឹងសហគមន៍ដែលរស់នៅក្នុង និងក្បែរតំបន់ការពារធម្មជាតិ។

៤.៣.៤ ជំរុញការគ្រប់គ្រងដោយប្រសិទ្ធភាព និងប្រសិទ្ធផល

ក្នុងពេលថ្មីៗនេះផ្ទៃដីតំបន់ការពារធម្មជាតិមានការកើនឡើងទ្វេដង តំបន់ទាំងនេះស្ថិតក្រោមដែន យុត្តាធិការនៃក្រសួងបរិស្ថានដែលមានអគ្គនាយកដ្ឋានរដ្ឋបាលការពារ និងអភិរក្សធម្មជាតិ និងអគ្គនាយកដ្ឋាន សហគមន៍មូលដ្ឋានជាសេនាធិការ។ ហេតុនេះ ការធ្វើឱ្យប្រសើរឡើងទាំងសមត្ថភាព និងធនធាន ដល់ អគ្គនាយកដ្ឋានទាំងពីរគឺជាការចាំបាច់ ដើម្បីធានាសុវត្ថិភាពគ្រប់គ្រងតំបន់ការពារធម្មជាតិ ប្រកបដោយ ប្រសិទ្ធភាព និងប្រសិទ្ធផល សម្រាប់ជាប្រយោជន៍រួមដល់ប្រជាពលរដ្ឋកម្ពុជាក្នុងពេលបច្ចុប្បន្ន និងអនាគត។

ការផ្តល់បន្ថែមដោយនាយករដ្ឋមន្ត្រីនូវមន្ត្រីឧទ្យានរក្សាចំនួន៣០០នាក់ទៀត លើចំនួនឧទ្យានរក្សា ដែលមានស្រាប់ និងការផ្ទេរមន្ត្រីបច្ចេកទេសមួយចំនួនមកពីរដ្ឋបាលព្រៃឈើ ព្រមទាំងការធ្វើប្រតិភូកម្ម ការគ្រប់គ្រងតំបន់ការពារធម្មជាតិដល់អាជ្ញាធរថ្នាក់ក្រោមជាតិ បានជួយសម្រាលបន្ទុកក្នុងការគ្រប់គ្រងតំបន់ ការពារធម្មជាតិដែលបានពង្រីកវិសាលភាពនេះ។ ទោះជាយ៉ាងនេះក្តី ក៏នៅមានសេសសល់នូវបញ្ហាប្រឈម សំខាន់ៗ ដូចជា៖ កម្រិតជំនាញនៃមន្ត្រីនៅថ្នាក់ជាតិ និងថ្នាក់ក្រោមជាតិ (មន្ត្រីជំនាញGDANCP GDLC និងមន្ត្រីបរិស្ថានខេត្ត-ក្រុង) គឺនៅមានកម្រិតនៅឡើយ ក្នុងលទ្ធភាពការគ្រប់គ្រង សម្របសម្រួលនឹង គាំទ្រ ដើម្បីឆ្លើយតបតាមតម្រូវការនៅមូលដ្ឋានក្នុងការរៀបចំផែនការ ការគ្រប់គ្រង និងការប្រើប្រាស់ធនធានឱ្យ មាននិរន្តរភាពក្នុងតំបន់ការពារធម្មជាតិ។ ម៉្យាងវិញទៀត ភាពប្រទាក់ក្រឡា និងស្មុគស្មាញនៃប្រព័ន្ធធម្មជាតិ គឺទាមទារឱ្យមន្ត្រីមានសមត្ថភាពជំនាញទាំងផ្នែកវិទ្យាសាស្ត្រ ផ្នែកសង្គម និងការស្រាវជ្រាវ ដែលបញ្ហា ទាំងនេះ គឺជាប្រការសំខាន់សម្រាប់បង្កើនសមត្ថភាពមន្ត្រីជំនាញនៃអគ្គនាយកដ្ឋានរដ្ឋបាលការពារ និង អភិរក្សធម្មជាតិ ដើម្បីផ្តល់ការណែនាំ និងបណ្តុះបណ្តាលដល់មន្ត្រីជំនាញថ្នាក់ក្រោមជាតិ និងអាជ្ញាធរ មូលដ្ឋាន។ ប្រធានបទជាអាទិភាព រួមមាន៖ ការគ្រប់គ្រងសត្វព្រៃ ការធ្វើផែនទីប្រព័ន្ធអេកូឡូស៊ី និងការ សិក្សាតម្លៃនៃធនធានធម្មជាតិក្នុងតំបន់ការពារធម្មជាតិ។

ទិន្នន័យគោលអំពីជីវៈចម្រុះដែលមានស្រាប់នៅក្នុងតំបន់ការពារធម្មជាតិក្នុងប្រទេសកម្ពុជា មាន គុណភាពមិនដូចគ្នាទេ តំបន់ការពារធម្មជាតិណាដែលមានការគាំទ្រមូលនិធិ និងជំនួយបច្ចេកទេសពីខាង

ក្រៅជាទូទៅគឺមានគុណភាពល្អ ក្រៅពីនេះគឺគុណភាពនៅមានកម្រិត។ កង្វះខាតកិច្ចសហការ និងការចែករំលែកទិន្នន័យ និងព័ត៌មានមានស្រាប់ នៅមានការពិបាក ដើម្បីស្វែងរកបានសម្រាប់គោលបំណងនៃការរៀបចំផែនការ និងការគ្រប់គ្រង។ ការវាយតម្លៃធនធានជីវៈចម្រុះសារឡើងវិញគឺជាមូលដ្ឋានក្នុងការគ្រប់គ្រងតំបន់ការពារធម្មជាតិប្រកបដោយប្រសិទ្ធភាព និងប្រសិទ្ធផល ដោយផ្តល់នូវទិន្នន័យដែលមានសារៈសំខាន់សម្រាប់អ្នកគ្រប់គ្រងអាចស្វែងយល់ និងដំណោះស្រាយបញ្ហាទាក់ទងទៅនឹងការប្រែប្រួលបរិស្ថាន។ ជាការចាំបាច់ផងដែរ ក្នុងការជំរុញឱ្យមានការវាយតម្លៃតាមបែបវិទ្យាសាស្ត្រសាមញ្ញមួយសម្រាប់ធ្វើការតាមដាននូវប្រភេទជីវៈចម្រុះ ដែលក្រុមឧទ្យានរក្សា ក៏ដូចជាក្រុមសហគមន៍មូលដ្ឋានអាចអនុវត្តបានក្នុងសកម្មភាពការងារជាទូទៅរបស់ពួកគេ។ ស្ថាប័នសិក្សាស្រាវជ្រាវ អង្គការអភិរក្ស និងដៃគូអភិវឌ្ឍន៍នានា គួរត្រូវបានលើកទឹកចិត្ត និងសម្របសម្រួល ដើម្បីរួមចំណែកដល់ការបង្កើតប្រព័ន្ធវាយតម្លៃតាមបែបវិទ្យាសាស្ត្រសម្រាប់គ្រប់តំបន់ការពារធម្មជាតិទាំងអស់។

ផ្នែកមួយក្នុងការពង្រឹងហេដ្ឋារចនាសម្ព័ន្ធស្ថាប័ន និងប្រព័ន្ធបច្ចេកវិទ្យាទំនើប គួរតែយកចិត្តទុកដាក់ផងដែរ ក្នុងការផ្តល់នូវឧបករណ៍ចាំបាច់សម្រាប់ការអនុវត្ត និងការប្រើប្រាស់ប្រព័ន្ធគ្រប់គ្រងទិន្នន័យមូលដ្ឋានមួយដែលសមស្រប។ ប្រព័ន្ធនេះនឹងផ្តល់ព័ត៌មានអំពីការសិក្សាស្រាវជ្រាវ ការរៀបចំផែនការ និងការរៀបចំគោលនយោបាយ ដែលជាមូលដ្ឋានគ្រឹះសម្រាប់ប្រតិបត្តិការគ្រប់គ្រងតំបន់ការពារធម្មជាតិ។

អាទិភាពមួយសម្រាប់ការវាយតម្លៃធនធាន គឺជាការវាយតម្លៃលើសារៈសំខាន់នៃធនធានធម្មជាតិដែលមាននៅក្នុងតំបន់ការពារធម្មជាតិនីមួយៗ និងរៀបចំចងក្រងជាឯកសារចំណាត់ថ្នាក់ អំពីសារៈសំខាន់នៃធនធានធម្មជាតិនៅក្នុងតំបន់ការពារធម្មជាតិទាំងនោះ ដោយបង្ហាញពីអត្ថប្រយោជន៍ឬតម្លៃ ការវិភាគចំណេញ-ខាត ដែលអាចផ្តល់ជាមូលដ្ឋានគ្រឹះសម្រាប់ពិចារណាលើការអភិរក្ស ឬការវិនិយោគដើម្បីអភិវឌ្ឍន៍។ ការវាយតម្លៃធនធានធម្មជាតិត្រូវតែរួមបញ្ចូលទាំងការផ្តល់ជាផលិតផល និងជាសេវាកម្ម (ឧទា. ឈើ អុស អនុផលព្រៃឈើ និងផលិតផលកសិកម្ម) និងសេវានិយ័តកម្ម (ឧទា. ការស្តុកកាបូន និងទឹក)។ ការវិភាគសេដ្ឋកិច្ចរបៀបនេះ គឺជាគន្លឹះក្នុងការទ្រទ្រង់ការគាំទ្រផ្នែកហិរញ្ញវត្ថុ សម្រាប់តំបន់ការពារធម្មជាតិ ដែលជាផ្នែកមួយនៃយុទ្ធសាស្ត្រជាតិអភិវឌ្ឍន៍បៃតង។ អាទិភាពសម្រាប់ការអភិវឌ្ឍគោលនយោបាយមួយ គឺដើម្បីធានាឱ្យមានការយល់ដឹងអំពីច្បាប់ធនធានធម្មជាតិ និងគោលនយោបាយ និងការលើកកម្ពស់ឱ្យទទួលស្គាល់ពីគុណតម្លៃនៃតំបន់ការពារធម្មជាតិ ក្នុងការផ្តល់សេវាប្រព័ន្ធអេកូឡូស៊ី និងការធានាជីវភាពរស់នៅរបស់សហគមន៍ជនបទ។ ប្រការទាំងនេះនឹងមានចែងក្នុងក្រមធនធានធម្មជាតិនិងបរិស្ថានថ្មី ដើម្បីប្រែក្លាយទស្សនទានទាំងនេះទៅជាការអនុវត្តជាក់ស្តែង។

៥. គោលដៅយុទ្ធសាស្ត្រ

ដើម្បីដោះស្រាយការគំរាមកំហែង និងបញ្ហាប្រឈមក្នុងការគ្រប់គ្រងតំបន់ការពារធម្មជាតិកម្ពុជា ផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ បានធ្វើការបែងចែកជាបួនគោលដៅយុទ្ធសាស្ត្រ ហើយគោលដៅយុទ្ធសាស្ត្រនីមួយៗសុទ្ធតែមានគោលបំណងជាក់លាក់បន្ថែមមួយចំនួន។ គោលដៅយុទ្ធសាស្ត្រទាំងនេះ រួមមាន៖

- គោលដៅយុទ្ធសាស្ត្រទី១៖ កំណត់អាទិភាពនិងពង្រឹងការការពារនិងអភិរក្សធនធានធម្មជាតិ
- គោលដៅយុទ្ធសាស្ត្រទី២៖ លើកកម្ពស់ការគ្រប់គ្រងតំបន់ការពារធម្មជាតិដោយចីរភាព
- គោលដៅយុទ្ធសាស្ត្រទី៣៖ ពង្រីកការចូលរួមនិងបង្កើនផលប្រយោជន៍របស់សហគមន៍មូលដ្ឋាន
- គោលដៅយុទ្ធសាស្ត្រទី៤៖ ពង្រឹងសមត្ថភាពស្ថាប័ននិងកិច្ចសហប្រតិបត្តិការជាមួយអ្នកពាក់ព័ន្ធ

តារាងខាងក្រោម បង្ហាញសេចក្តីសង្ខេបអំពីទំនាក់ទំនងរវាងការគម្រោងកំហែង គោលដៅយុទ្ធសាស្ត្រ និងសកម្មភាពអាទិភាព៖

ការគម្រោងកំហែងមកលើ តំបន់ការពារធម្មជាតិ (កត្តាដោយផ្ទាល់ និង ប្រយោល)	គោលដៅ យុទ្ធសាស្ត្រ	សកម្មភាពអាទិភាព
កត្តាដោយផ្ទាល់		
ការបាត់បង់ទីជម្រក និងការរេចរិល ធនធាន ដោយសកម្មភាព អភិវឌ្ឍន៍ នៅក្នុងតំបន់ ការពារធម្មជាតិ	គយស ១ និង២	➢ បញ្ចប់ការបោះព្រំប្រទល់ ចុះបញ្ជីកា កំណត់និងបែងចែក តំបន់គ្រប់គ្រង ដើម្បីកំណត់ឱ្យបានច្បាស់លាស់ តំបន់ស្នូល និងតំបន់អភិរក្សសម្រាប់កិច្ចការពារ ➢ បញ្ជាក់ហេតុផលក្នុងការកំណត់ព្រំប្រទល់ ដោយដកចេញ/ ស្ដារតំបន់រេចរិលជាអចិន្ត្រៃយ៍ និងបន្ថែមតំបន់អភិរក្សថ្មីៗ ទៀត (រាប់បញ្ចូលទាំងរបៀងអភិរក្សជីវៈចម្រុះ) ➢ ធានាតាមដានត្រួតពិនិត្យ និងពង្រឹងការអនុវត្តឱ្យមានប្រសិទ្ធ ភាព លើសកម្មភាពអភិវឌ្ឍន៍នានា ដូចមានចែងក្នុងច្បាប់ និង បទដ្ឋានគតិយុត្តនានា ➢ ត្រួតពិនិត្យ តាមដាននិងវាយតម្លៃធនធានធម្មជាតិ។
សកម្មភាពលើសច្បាប់ ក្នុងការការពារធម្មជាតិ ដូចជា៖ កាប់ឈើ បាញ់ សត្វ បំពុលសត្វ នេសាទត្រី និងទន្រ្ទាន ដីធ្វើជាកម្មសិទ្ធិ ។ល។	គយស ១ ៣ និង៤	➢ ផ្តល់វគ្គបណ្តុះបណ្តាលជាបន្ទាន់លើការពង្រឹងការអនុវត្តច្បាប់ សម្រាប់ឧទ្យានុរក្ស និងនាយកតំបន់ការពារធម្មជាតិ ➢ បណ្តុះបណ្តាលសមត្ថភាពគ្រប់គ្រងសត្វព្រៃដល់មន្ត្រីជំនាញ ក្រសួងបរិស្ថាន ➢ ពង្រឹងការចូលរួមរបស់សហគមន៍មូលដ្ឋានក្នុងការតាមដាន ត្រួតពិនិត្យ រាយការណ៍ និងអភិវឌ្ឍន៍លើជម្រើសមុខរបរ ចិញ្ចឹមជីវិតរបស់ពួកគាត់ ➢ បង្កើតប្រព័ន្ធទិន្នន័យប្រមូលផ្តុំមួយដែលនាយកតំបន់ មន្ទីរ បរិស្ថាន និងអគ្គនាយកដ្ឋាន រដ្ឋបាលការពារ និងអភិរក្សធម្ម ជាតិ អាចប្រើប្រាស់បានសម្រាប់តាមដានសកម្មភាពនៃការ ពង្រឹងការអនុវត្តច្បាប់។
កត្តាដោយប្រយោល		
ផលប៉ះពាល់ដោយការ ប្រែប្រួលអាកាសធាតុ	គយស ១ និង៤	➢ យកចិត្តទុកដាក់លើការរៀបចំផែនការគ្រប់គ្រង និងការត្រួត ពិនិត្យតំបន់ការពារធម្មជាតិដោយផ្ដោតទៅលើការ កសាង ភាពធន់ទៅនឹងការប្រែប្រួលអាកាសធាតុ ➢ បញ្ចូលសកម្មភាពបន្ស៊ាំ សកម្មភាពកាត់បន្ថយ និងភាពធន់នៃ ប្រព័ន្ធអេកូឡូស៊ី ជាគោលដៅសម្រាប់គ្រប់គ្រង តំបន់ការពារ
កង្វះខាតលើការកំណត់ បែងចែកតំបន់គ្រប់គ្រង និងផែនការគ្រប់គ្រង	គយស ១	➢ បញ្ចប់ការកំណត់ និងបែងចែកតំបន់គ្រប់គ្រង និងរៀបចំផែនការ គ្រប់គ្រងសាមញ្ញ (ទិន្នន័យតំបន់ការពារធម្មជាតិ) ដែលសង្ខេប ពីគុណតម្លៃនៃការអភិរក្ស និងយុទ្ធសាស្ត្រអាទិភាពសម្រាប់ តំបន់ការពារធម្មជាតិនីមួយៗ

ការចូលរួមមានកម្រិតរបស់សហគមន៍ក្នុងការរៀបចំផែនការ និងការគ្រប់គ្រងតំបន់ការពារធម្មជាតិ	គយស ៣ និង ៤	➢ ពង្រឹងកិច្ចសហប្រតិបត្តិការក្នុងការគ្រប់គ្រង ➢ បង្កើតជម្រើសលើការចិញ្ចឹមជីវភាពរបស់សហគមន៍មូលដ្ឋាន (រួមមាន ការបង្កើតតំបន់ទេសចរណ៍ធម្មជាតិ) ➢ ពង្រឹងការអប់រំ និងការបង្កើនចំណេះដឹង ➢ គាំទ្រដល់ការបណ្តុះបណ្តាលសមត្ថភាពដល់អាជ្ញាធរមូលដ្ឋានដែលមានមុខងារកាន់តែសំខាន់ក្នុងការគ្រប់គ្រងតំបន់ការពារធម្មជាតិ។
ទំនាស់នៃការប្រើប្រាស់ដីដែលកំពុងតែកើតមាន	គយស ២ និង ៣	➢ ធ្វើឱ្យមានសុខដុមរវាងសកម្មភាពអភិវឌ្ឍន៍ជាមួយនឹងគោលដៅនៃការគ្រប់គ្រងតំបន់ការពារធម្មជាតិ ➢ ពង្រឹងឡើងវិញ គណៈកម្មាធិការជាតិដោះស្រាយទំនាស់ក្នុងការគ្រប់គ្រងតំបន់ការពារធម្មជាតិ។
កង្វះខាតបុគ្គលិកជំនាញ	គយស ១ និង ៤	➢ ពង្រឹងការកសាងសមត្ថភាពជំនាញលើផ្នែកវិទ្យាសាស្ត្រ និងស្រាវជ្រាវសម្រាប់មន្ត្រី អកធិ (ជាពិសេសលើផ្នែកគ្រប់គ្រងនិងតាមដានសត្វព្រៃ កសាងផែនទីប្រព័ន្ធអេកូឡូស៊ី និងការកំណត់តម្លៃធនធានធម្មជាតិ) ➢ ផ្តល់វគ្គបណ្តុះបណ្តាលដល់មន្ត្រីជំនាញបច្ចេកទេស លើមុខជំនាញរៀបចំផែនការគ្រប់គ្រងតំបន់ការពារធម្មជាតិ ការវិភាគលើចំណុចខ្វះខាត ការគ្រប់គ្រងទិន្នន័យ ការគ្រប់គ្រងគម្រោង និងការសរសេរគម្រោងស្នើសុំ។ ➢ ផ្តល់វគ្គបណ្តុះបណ្តាលដល់មន្ត្រីតំបន់ការពារធម្មជាតិ លើមុខជំនាញ ពង្រឹងការអនុវត្តច្បាប់ ការត្រួតពិនិត្យតាមដានជីវៈចម្រុះ និងវិធានដោយមានការចូលរួមផ្សេងៗទៀតសម្រាប់ការចូលរួមពីអ្នកពាក់ព័ន្ធនៅមូលដ្ឋាន។
ហេដ្ឋារចនាសម្ព័ន្ធ និងធនធានហិរញ្ញវត្ថុមានកំណត់	គយស ៤	➢ ស្វែងយល់ជម្រើសផ្សេងៗសម្រាប់បង្កើតចំណូលដោយផ្ទាល់ពីតំបន់ការពារធម្មជាតិ (ឧទា. ចំណូលពីអ្នកមកទស្សនាក្នុងតំបន់អេកូទេសចរណ៍ សេវាកម្មបរិស្ថាន កម្មវិធីរដេបូក) ➢ ស្វែងរកថវិកាប្រតិបត្តិការសម្រាប់តំបន់ការពារធម្មជាតិ ➢ បង្ហាញពីគុណតម្លៃសេដ្ឋកិច្ចនៃតំបន់ការពារធម្មជាតិ ក្នុងការគាំទ្រដល់យុទ្ធសាស្ត្រអភិវឌ្ឍន៍បែតង។
កង្វះខាតទិន្នន័យគោលនិងវិធានសម្រាប់ប្រមូល រក្សាទុក និងចែករំលែកព័ត៌មាននៃតំបន់ការពារធម្មជាតិ	គយស ៤	➢ បង្កើនកិច្ចសហប្រតិបត្តិការជាមួយសាកលវិទ្យាល័យ និងអង្គការអភិរក្សនានា ➢ រួមបញ្ចូលគ្នានូវទិន្នន័យព័ត៌មានដែលមានស្រាប់ ស្តីពីជីវៈចម្រុះ និងប្រព័ន្ធអេកូឡូស៊ី ➢ អនុម័តប្រព័ន្ធស្តង់ដារតាមដានត្រួតពិនិត្យជីវៈចម្រុះសម្រាប់ធ្វើការតាមដានត្រួតពិនិត្យនៅទីវាលជាក់ស្តែង ➢ វិនិយោគប្រព័ន្ធទិន្នន័យប្រមូលផ្តុំ ដែលអាចគ្រប់គ្រង និងចែករំលែកទិន្នន័យព័ត៌មានភូមិសាស្ត្រ (GIS) ពីប្រភេទសត្វ-រុក្ខជាតិ និងប្រព័ន្ធអេកូឡូស៊ីក្នុងតំបន់ការពារធម្មជាតិ

ខាងក្រោមនេះផ្តល់នូវទិដ្ឋភាពសង្ខេប និងផែនការសកម្មភាពសម្រាប់គោលដៅយុទ្ធសាស្ត្រនីមួយៗ។ សូចនាករ រយៈពេលខ្លី (៥ឆ្នាំ) មធ្យម (១០ឆ្នាំ) និងរយៈពេលវែង (១៥ឆ្នាំ) និងតម្រូវការថវិកាសម្រាប់ រយៈពេល៥ឆ្នាំដំបូង (២០១៧-២០២១) ដូចមានចែងក្នុងឧបសម្ព័ន្ធនាខាងក្រោម។

៥.១ គោលដៅយុទ្ធសាស្ត្រ១៖ កំណត់អាទិភាពនិងពង្រឹងការការពារនិងអភិរក្សធនធានធម្មជាតិ

៥.១.១ ធានាការកំណត់ព្រំប្រទល់តំបន់ការពារធម្មជាតិ បែងចែកតំបន់គ្រប់គ្រង និងរៀបចំផែនការ គ្រប់គ្រង

កម្មវិធីនៃសកម្មភាពទាំងនេះនឹងត្រូវបានអនុវត្ត ដោយមានការចូលរួមពីសហគមន៍មូលដ្ឋាន ទៅ តាមលំដាប់នៃដំណើរប្រទាក់ក្រឡាគ្នា ដូចខាងក្រោម៖

១. **ការកំណត់ព្រំប្រទល់តំបន់ការពារធម្មជាតិ៖** ផ្តល់អាទិភាពលើការកំណត់ព្រំប្រទល់ផ្នែកខាងក្រៅ (ព្រំប្រទល់ព័ទ្ធជុំវិញ) នៃតំបន់ការពារធម្មជាតិ និងតំបន់របៀងអភិរក្សជីវៈចម្រុះ ដែលមានចុះបញ្ជីកា ទិន្នន័យវាស់វែងក្នុងផែនទីមូលដ្ឋានទិន្នន័យនៃអគ្គនាយកដ្ឋានរដ្ឋបាលការពារ និងអភិរក្សធម្មជាតិ និងធ្វើការបោះបង្គោលព្រំ ដោយយកចិត្តទុកដាក់តាមចំណុចមានមនុស្សចេញចូល-ឆ្លងកាត់ (ឧទា. តាមផ្លូវ និងផ្លូវលំក្នុងព្រៃ ។ល។) និងដាក់ផ្ទាំងប៉ាណូនៅតាមដងផ្លូវ។
២. **ផែនការគ្រប់គ្រង៖** ក្នុងរយៈពេលប្រាំឆ្នាំដំបូង ត្រូវបង្កើតឡើងនូវឯកសារទិន្នន័យព័ត៌មានតំបន់ ការពារធម្មជាតិដែលខ្លីតែជាក់លាក់ និងសង្ខេបអំពីតម្លៃនៃការអភិរក្ស និងយុទ្ធសាស្ត្រអាទិភាព សម្រាប់តំបន់ការពារធម្មជាតិនីមួយៗ ហើយឯកសារនេះក៏អាចជាត្រីវិស័យសម្រាប់កំណត់ និង បែងចែកតំបន់គ្រប់គ្រង និងផ្ដួចផ្ដើមរៀបចំផែនការសកម្មភាព និងថវិកាប្រចាំឆ្នាំ។ ក្នុងរយៈពេល វែងនឹងត្រូវបង្កើតឡើងនូវផែនការគ្រប់គ្រងលម្អិតដែលជា «ផែនការធន់ទៅនឹងការប្រែប្រួលអាកាស ធាតុ» រួមមានយុទ្ធសាស្ត្រសម្រាប់និរន្តរភាពនៃជីវភាពរស់នៅ និងភាពធន់នៃប្រព័ន្ធអេកូឡូស៊ី។
៣. **ការកំណត់និងបែងចែកតំបន់គ្រប់គ្រង៖** បង្កើតឡើងនូវគោលការណ៍ណែនាំ ក្នុងការកំណត់ និង បែងចែកតំបន់គ្រប់គ្រង និងធ្វើអត្តសញ្ញាណលើទិន្នន័យព័ត៌មានដែលមានស្រាប់។ ជាអាទិភាពគឺ ការកំណត់តំបន់ស្នូល និងតំបន់អភិរក្សក្នុងតំបន់ការពារធម្មជាតិ (ឧទា. ដោយផ្អែកលើតំបន់ដែល សំបូរជីវៈចម្រុះ និងតម្លៃអេកូឡូស៊ីខ្ពស់) និងពុំអនុញ្ញាតសកម្មភាពអភិវឌ្ឍន៍ពាណិជ្ជកម្មកើតមាន ឡើងក្នុងតំបន់ទាំងនោះឡើយ។

យោងច្បាប់ស្តីពីតំបន់ការពារធម្មជាតិបានចែងថា៖ «ការកំណត់និងការបែងចែកតំបន់គ្រប់គ្រង ការកែប្រែព្រំប្រទល់តំបន់ការពារធម្មជាតិ និងការបង្កើតតំបន់ការពារធម្មជាតិថ្មី ត្រូវកំណត់ដោយអនុក្រឹត្យ ហើយការរៀបចំគោលការណ៍ណែនាំ នៃការកសាងផែនការសកម្មភាពសម្រាប់គ្រប់គ្រងតំបន់ការពារធម្មជាតិ នីមួយៗត្រូវសម្រេចដោយប្រកាសរបស់ក្រសួងបរិស្ថាន»។

៤. **ត្រួតពិនិត្យ តាមដាននិងវាយតម្លៃធនធានធម្មជាតិ៖** បង្កើតប្រព័ន្ធត្រួតពិនិត្យ តាមដាន និងវាយ តម្លៃធនធានព្រៃឈើនៅតំបន់ការពារធម្មជាតិ និងតំបន់របៀងអភិរក្សជីវៈចម្រុះ។ បង្កើតប្រព័ន្ធ គ្រប់គ្រងទិន្នន័យធនធានធម្មជាតិ ដូចជាទិន្នន័យសារពើភ័ណ្ឌព្រៃឈើ ធនធានគម្របព្រៃឈើ ល្បាត បទល្មើសព្រៃឈើ ការកាប់រានដីព្រៃ។

៥.១.២ ពង្រឹងការអនុវត្តច្បាប់ និងកាត់បន្ថយការគំរាមកំហែង

ពង្រឹងការអនុវត្តច្បាប់រួមមានកម្មវិធីចំនួនពីរ ដែលត្រូវប្រើក្នុងរយៈពេលវែងគឺ ការលើកកម្ពស់ការយល់ដឹងដល់សហគមន៍មូលដ្ឋាន និងពង្រឹងសមត្ថភាពក្នុងការអនុវត្តច្បាប់។ គោលបំណងជាបឋមគឺការកាត់បន្ថយបណ្តាបទល្មើសនានា ដែលកំពុងកើតមានឡើងក្នុងតំបន់ការពារធម្មជាតិ។ ការធ្វើឱ្យកាន់តែប្រសើរក្នុងការអនុវត្តច្បាប់ និងកិច្ចសហការជាមួយសហគមន៍មូលដ្ឋាន គឺជាដំណោះស្រាយមួយ ដែលបច្ចុប្បន្នការគំរាមកំហែងកំពុងប្រឈមក្នុងតំបន់ការពារធម្មជាតិ។ បណ្តាសកម្មភាពអាទិភាព រួមមាន៖

១. លើកកម្ពស់ការយល់ដឹង៖ ផ្តល់ការបណ្តុះបណ្តាល និងកសាងសមត្ថភាពដល់អាជ្ញាធរមូលដ្ឋាន (រដ្ឋបាលក្រុង/ស្រុក/ខណ្ឌ និងក្រុមប្រឹក្សាអភិវឌ្ឍន៍ឃុំ/សង្កាត់) អំពីច្បាប់ស្តីពីតំបន់ការពារធម្មជាតិ និងលិខិតបទដ្ឋានគតិយុត្តពាក់ព័ន្ធ ដែលទាក់ទងទៅនឹងសិទ្ធិប្រើប្រាស់ធនធាន និងការទទួលខុសត្រូវរបស់សហគមន៍ក្នុងតំបន់ការពារធម្មជាតិ និងឱកាសបង្កើនកម្រិតជីវភាពរស់នៅរបស់ពួកគាត់ ជាមួយនឹងការរួមចំណែកការពារនិងអភិរក្សតំបន់ការពារធម្មជាតិ។

២. ពង្រឹងសមត្ថភាពអនុវត្តច្បាប់៖ តម្រូវឱ្យមានការវិនិយោគទាំងលើផ្នែក សម្ភារៈ និងការបណ្តុះបណ្តាល រួមមាន៖

- ក. ទិញបន្ថែមនូវ រថយន្ត និងម៉ូតូ ព្រមទាំងកាណូត (សម្រាប់ប្រើនៅតំបន់ដីសើម និងឆ្នេរសមុទ្រ) ឧបករណ៍ GPS ម៉ាស៊ីនថតរូប និងសម្ភារៈបច្ចេកទេសទំនើបៗមួយចំនួនទៀត ដែលអាចបម្រើដល់ការងារនៅទីវាល
- ខ. ផ្តល់វគ្គបណ្តុះបណ្តាលជំនាញ ផ្នែកអនុវត្តច្បាប់ ដល់ឧទ្យានុរក្ស ដោយសហការជាមួយនឹងកងកំលាំងប្រដាប់អាវុធ
- គ. ផ្តល់វគ្គបណ្តុះបណ្តាលកម្រិតមូលដ្ឋានដល់សហគមន៍មូលដ្ឋាន ដើម្បីបង្កើនការចូលរួមសកម្មភាពល្អិត ពិសេសសកម្មភាពសហគមន៍តំបន់ការពារធម្មជាតិ និងរៀបចំជាបណ្តាញផ្តល់ព័ត៌មាននៅមូលដ្ឋានរបស់ពួកគាត់
- ឃ. បង្កើតក្រុមចល័ត-ប្រតិកម្មរហ័ស ពង្រឹងការអនុវត្តច្បាប់ ដែលរួមមានតំណាងពីរដ្ឋបាលផ្សេងៗទៀត ក៏ដូចជាកងរាជអាវុធហត្ថ ដើម្បីគាំទ្រសកម្មភាពអន្តរាគមន៍ ក្នុងករណីតម្រូវការបង្ក្រាបជាទ្រង់ទ្រាយធំ
- ង. លើកទឹកចិត្តដល់ការប្រើប្រាស់ប្រព័ន្ធគ្រប់គ្រងទិន្នន័យល្បាតសាមញ្ញ ដូចជាស្មាត (Spatial Monitoring and Reporting Tool) និងមីស្ទ (Management Information System) នៅទូទាំងតំបន់ការពារធម្មជាតិ
- ច. រឹតបន្តឹងការដាក់ទោសទណ្ឌ និងការឃាត់ខ្លួនជនល្មើស
- ឆ. ស្វែងរកឱកាសផ្តល់ការលើកទឹកចិត្ត និងផលប្រយោជន៍ផ្សេងៗ សម្រាប់ឧទ្យានុរក្ស ក្នុងការទប់ស្កាត់សកម្មភាពល្មើសច្បាប់នៅតាមតំបន់ការពារធម្មជាតិ
- ជ. បង្កើតប្រព័ន្ធទិន្នន័យប្រមូលផ្តុំមួយ ដែលនាយកតំបន់ មន្ទីរបរិស្ថាន និង អ.ក.ជ អាចប្រើប្រាស់សម្រាប់តាមដានសកម្មភាពនៃការពង្រឹងការអនុវត្តច្បាប់

សកម្មភាពកាត់បន្ថយការគំរាមកំហែង នឹងត្រូវបានដោះស្រាយបន្ថែមទៀត តាមរយៈការបង្កើតជម្រើសមុខរបរចិញ្ចឹមជីវិតប្រកបដោយនិរន្តរភាពសម្រាប់សហគមន៍មូលដ្ឋាន ដែលអាចជំនួសឱ្យការប្រើប្រាស់ធនធានធម្មជាតិដោយមិនមាននិរន្តរភាព(សូមមើលគយស ៣.៣)។

៥.១.៣ ជំរុញការការពារ ការអភិរក្ស និងការស្តារឡើងវិញនៃជីវៈចម្រុះ

សារៈសំខាន់នៃតំបន់ការពារធម្មជាតិគឺការផ្តល់ដែនជម្រកធម្មជាតិ សម្រាប់សត្វព្រៃ (រួមទាំងប្រភេទរុក្ខជាតិ និងមច្ចជាតិ) ដែលបច្ចុប្បន្នកំពុងទទួលរងនូវហានិភ័យ។ ក្រសួងបរិស្ថាននឹងរួមសហការជាមួយក្រសួងកសិកម្ម រុក្ខាប្រមាញ់ និងនេសាទ អង្គការអភិរក្ស និងសាកលវិទ្យាល័យនានា ដើម្បីពង្រឹងមូលដ្ឋានចំណេះដឹង គាំទ្រការងារអភិរក្ស រៀបចំផែនការសកម្មភាពអភិរក្ស ព្រមទាំងរួមគ្នាដោះស្រាយនូវការគំរាមកំហែងមកលើបណ្តាប្រភេទជីវៈចម្រុះ និងប្រព័ន្ធអេកូឡូស៊ី។ បណ្តាយុទ្ធសាស្ត្រជាក់លាក់ រួមមាន៖

១. បញ្ចប់ការរៀបចំផែនទីប្រព័ន្ធអេកូឡូស៊ី ដើម្បីកំណត់ចំណុចពិសេសដែលមានជីវៈចម្រុះសំខាន់ៗ និងបង្កើនឱកាសក្នុងការផ្សារភ្ជាប់តំបន់ការពារធម្មជាតិមួយទៅតំបន់ការពារធម្មជាតិមួយទៀតតាមរយៈរបៀងអភិរក្សជីវៈចម្រុះ (សូមមើលគយស ២.២)
២. បង្កើតប្រព័ន្ធស្តង់ដារក្នុងការវាយតម្លៃជីវៈចម្រុះ ដែលអាចចែករំលែក និងប្រើប្រាស់សម្រាប់ការត្រួតពិនិត្យជាប្រចាំ អំពីស្ថានភាព និងនិន្នាការ នៃប្រភេទសត្វនិងរុក្ខជាតិដែលរងហានិភ័យ នៅក្នុងតំបន់ការពារធម្មជាតិ (សូមមើលគយស ៤.២)
៣. គាំទ្រការសិក្សាស្រាវជ្រាវ និងចំណេះដឹងមូលដ្ឋាន (លក្ខណៈប្រពៃណី) ដើម្បីបង្កើតផែនការសកម្មភាពអភិរក្សប្រភេទសត្វ និងរុក្ខជាតិជាក់លាក់មួយ ពិសេសប្រភេទសត្វកំពុងរងការគម្រាមកំហែងឬតំបន់អចរិល។ ទាំងនេះរួមទាំងកិច្ចខិតខំប្រឹងប្រែងក្នុងការបង្កើនគម្របព្រៃឈើ តាមរយៈការស្តារព្រៃឈើនៅតាមតំបន់អចរិល
៤. ទប់ស្កាត់ការនាំចូលប្រភេទសត្វនិងរុក្ខជាតិចម្លង រាតត្បាត និងដុះរាលដាលនានា ដែលនឹងគម្រាមកំហែងដល់ប្រភេទរុក្ខជាតិ និងសត្វ ដែលជាប្រភេទដើមនៅតាមតំបន់ការពារធម្មជាតិ
៥. ពង្រីកការអភិរក្សក្រៅតំបន់ ដោយការស្តារឡើងវិញ និងបង្កើនសក្តានុពលតំបន់អភិរក្ស ដើម្បីសម្រួលដល់ប្រភេទដែលរងហានិភ័យរីលទៅកាន់ជម្រកធម្មជាតិដើមរបស់វាវិញ
៦. ពង្រឹងសមត្ថភាពស្ថាប័នសម្រាប់ដោះស្រាយការគំរាមកំហែងប្រភេទនានា និងប្រព័ន្ធអេកូឡូស៊ីដែលរួមមាន៖
 - ក. ប្រសិទ្ធភាពនៃផែនការគ្រប់គ្រងតំបន់ការពារធម្មជាតិ (សូមមើលគយស ១.១)
 - ខ. សកម្មភាពក្នុងការលើកកម្ពស់ការយល់ដឹងជាសាធារណៈ (សូមមើលគយស ១.២)
 - គ. ប្រសិទ្ធភាពពង្រឹងការអនុវត្តច្បាប់ (សូមមើលគយស ១.២)
 - ឃ. ធ្វើឱ្យប្រសើរឡើងសមត្ថភាពវិទ្យាសាស្ត្រក្នុងអត្តនាយកដ្ឋានរដ្ឋបាលការពារ និងអភិរក្សធម្មជាតិ (សូមមើលគយស ៤.១)
 - ង. កិច្ចសហប្រតិបត្តិការក្នុងការផ្ទេរបច្ចេកវិទ្យា (សូមមើលគយស ៤.២)

៥.១.៤ ពង្រីកកិច្ចសហការប្រតិបត្តិការអន្តរជាតិ

កិច្ចសហប្រតិបត្តិការអន្តរជាតិសម្រាប់ពង្រឹងការគ្រប់គ្រង និងការអភិរក្សតំបន់ការពារធម្មជាតិក៏នឹងត្រូវបានពង្រឹងពង្រីក ជាពិសេសក្នុងបរិបទថ្នាក់តំបន់ដើម្បីចែករំលែកនូវមេរៀនពិសោធន៍ល្អៗ គំនិតច្នៃប្រឌិត និងបច្ចេកវិទ្យាថ្មីៗ ចំណុចជាក់លាក់ដែលត្រូវដាក់បញ្ចូល រួមមាន៖

១. គាំទ្របណ្តាញពង្រឹងការអនុវត្តច្បាប់សត្វព្រៃអាស៊ាន ដើម្បីប្រយុទ្ធប្រឆាំងនឹងអាជីវកម្មសត្វព្រៃខុសច្បាប់ និងការប្តេជ្ញាអនុវត្តន៍អនុសញ្ញា ស្តីពីពាណិជ្ជកម្មអន្តរជាតិលើរុក្ខជាតិ និងសត្វព្រៃដែលជិតផុតពូជ (CITES)

២. មហាអនុតំបន់មេគង្គ - ពង្រីកប្រកបរបៀងសម្រាប់ការអភិរក្សជីវៈចម្រុះឆ្នងដែន
៣. គណៈកម្មការពិភពលោកនៃតំបន់ការពារធម្មជាតិប្រចាំតំបន់អាស៊ីអាគ្នេយ៍ (WCPA) - ចូលរួមសិក្ខាសាលា វគ្គបណ្តុះបណ្តាល និងចែករំលែកព័ត៌មាន ទាក់ទងនឹងតំបន់ការពារធម្មជាតិ
៤. ដៃគូសកម្មភាពប្រភេទសត្វ-រុក្ខជាតិអាស៊ាន IUCN (ASAP) សម្ព័ន្ធអន្តរភ្នាក់ងារដើម្បីដោះស្រាយប្រភេទរងហានិភ័យខ្ពស់នៃប្រភេទសត្វឆ្អឹងកងមិនមែនជាសត្វសមុទ្រក្នុងតំបន់អាស៊ី-អាគ្នេយ៍
៥. សម្ព័ន្ធខ្សាត់រុក្ខជាតិ (និងសម្ព័ន្ធខ្សាត់រុក្ខជាតិអាស៊ី) - ចូលរួមកិច្ចប្រជុំប្រចាំឆ្នាំខ្សាត់រុក្ខជាតិ ដើម្បីចែករំលែកបទពិសោធន៍ និងបច្ចេកវិទ្យាថ្មីៗ
៦. កិច្ចព្រមព្រៀងបរិស្ថានពហុភាគី (ឧទា. CBD, UNFCCC, CITES, Ramsar Convention) - ចូលរួមកិច្ចប្រជុំថ្នាក់តំបន់ និងសន្និសីទនៃបណ្តាភាគី និង
៧. កិច្ចព្រមព្រៀងទ្វេភាគី - អនុវត្តន៍យុទ្ធសាស្ត្រទទួលបានផលប្រយោជន៍ទាំងសងខាង(ឧទា. អនុស្សរណៈយោគយល់ជាមួយប្រទេសចិន និងអាហ្វ្រិកខាងត្បូងស្តីពីបញ្ហាអាទិភាពបរិស្ថាន)។

៥.២ គោលដៅយុទ្ធសាស្ត្រ២៖ បង្កើនការគ្រប់គ្រងតំបន់ការពារធម្មជាតិដោយចីរភាព

៥.២.១ ធ្វើសុខដុមរមន៍នៃសកម្មភាពអភិវឌ្ឍន៍ជាមួយនឹងគោលបំណងគ្រប់គ្រងតំបន់ការពារធម្មជាតិ

ការផ្ទេរដីសម្បទានសេដ្ឋកិច្ចនៅក្នុងតំបន់ការពារធម្មជាតិទៅឱ្យក្រសួងកសិកម្ម រុក្ខាប្រមាញ់ និងនេសាទគ្រប់គ្រងនាពេលថ្មីៗនេះ ជាការចាំបាច់គឺត្រូវមានកិច្ចសហការយ៉ាងជិតស្និទ្ធជាមួយក្រសួងទាំងពីរ (MoE and MAFF) ដើម្បីធានាថា ដីសម្បទានសេដ្ឋកិច្ចដែលមានស្រាប់ក្នុងពេលបច្ចុប្បន្នបានរួមចំណែកក្នុងការលើកកម្ពស់ជីវភាពរស់នៅរបស់ប្រជាជនមូលដ្ឋាន ទន្ទឹមនឹងការរួមគ្នាកាត់បន្ថយការគំរាមកំហែងដែលអាចជះឥទ្ធិពលដល់តំបន់ការពារធម្មជាតិ ពិសេសទីតាំងដីសម្បទានសេដ្ឋកិច្ចទាំងនោះ។ កម្មវិធីនេះនឹងបំពេញបន្ថែមជាមួយសកម្មភាពដែលស្ថិតនៅក្នុងគយស១.១ (ការកំណត់និងការបែងចែកតំបន់គ្រប់គ្រង) ដើម្បីកំណត់ឱ្យបានច្បាស់ពីតំបន់ស្នូល តំបន់អភិរក្ស នៃតំបន់ការពារធម្មជាតិនីមួយៗ ដោយផ្អែកលើទិន្នន័យព័ត៌មានវិទ្យាសាស្ត្រ និងចំណេះដឹងមូលដ្ឋាន។ សម្បទានដីសេដ្ឋកិច្ចដែលមានស្រាប់ តាមនិយមន័យគឺជាផ្នែកមួយក្នុងតំបន់ប្រើប្រាស់ដោយចីរភាព នៃតំបន់ការពារធម្មជាតិ។ ហេតុនេះ បណ្តាសកម្មភាពដែលត្រូវធ្វើសហការជាមួយ MAFF-FA មានដូចខាងក្រោម៖

១. ត្រួតពិនិត្យតាមដានសកម្មភាពនៅតំបន់អភិវឌ្ឍន៍ដោយចីរភាព ដើម្បីធានាថា សកម្មភាពទាំងនោះបានអនុវត្តស្របតាមគោលការណ៍ច្បាប់ និងការវាយតម្លៃហេតុប៉ះពាល់បរិស្ថាន និងសង្គម
២. គាំទ្រដល់ម្ចាស់សម្បទានដីសេដ្ឋកិច្ច ក្នុងការផ្តល់ឱកាសការងារ និងបណ្តុះបណ្តាលដល់សហគមន៍មូលដ្ឋាន និងបង្កើនការចូលរួមពីម្ចាស់សម្បទានដីសេដ្ឋកិច្ចក្នុងសកម្មភាពស្តារព្រៃឈើ និងប្រព័ន្ធអេកូឡូស៊ី
៣. ជ្រើសរើសក្រុមហ៊ុន (ក្រុមហ៊ុនគំរូឈានមុខ) ដែលគាំទ្រដល់គោលគំនិតគ្រប់គ្រងតំបន់ការពារធម្មជាតិប្រកបដោយចីរភាព ហើយមានឥទ្ធិពលដល់បណ្តាសម្បទានដីសេដ្ឋកិច្ចផ្សេងទៀត ដើម្បីធ្វើឱ្យកាន់តែប្រសើរឡើងនៃការទំនាក់ទំនងជាមួយសហគមន៍មូលដ្ឋាន។

ការអភិវឌ្ឍហេដ្ឋារចនាសម្ព័ន្ធផ្សេងៗទៀត (ឧទា. វារីអគ្គិសនី វ៉ែ និងផ្លូវថ្នល់) ដែលបានស្នើឡើងឬបានផ្តួចផ្តើមអនុវត្តនៅក្នុងតំបន់ការពារធម្មជាតិ ក៏នឹងត្រូវតម្រូវឱ្យធ្វើរបាយការណ៍វាយតម្លៃហេតុប៉ះពាល់បរិស្ថាន និងតាមប្រការដែលមានចែងក្នុងក្រមធនធានធម្មជាតិ និងបរិស្ថានថ្មី។ ដើម្បីដោះស្រាយទំនាស់

ក្នុងការប្រើប្រាស់ដីធ្លី ដែលស្ថិតនៅក្នុង ឬជាប់នឹងតំបន់ការពារធម្មជាតិ ដំណើរការយន្តការគណៈកម្មាធិការ ជាតិដោះស្រាយទំនាស់លើការគ្រប់គ្រងតំបន់ការពារធម្មជាតិគឺជាការចាំបាច់។

៥.២.២ ការផ្សារភ្ជាប់ប្រព័ន្ធតំបន់ការពារធម្មជាតិ

ការពង្រីកវិសាលភាពនៃតំបន់ការពារធម្មជាតិដែលស្ថិតក្នុងដែនយុត្តាធិការក្រសួងបរិស្ថាន ធ្វើឱ្យ ប្រទេសកម្ពុជាមានដែនទេសភាពតំបន់ការពារធម្មជាតិគ្របដណ្តប់នៅភាគខាងកើតទន្លេមេគង្គ ភាគខាង ជើង និងភាគខាងត្បូង បឹងទន្លេសាប ដែលលាតសន្ធឹងធំ និងបន្តបន្ទាប់គ្នា(ឧបសម្ព័ន្ធ ២)។ ការបង្កើត របៀងអភិរក្សជីវៈចម្រុះ គឺជាឱកាសសម្រាប់ពិនិត្យពិចារណាលើការផ្សារភ្ជាប់រវាងតំបន់ដែនទេសភាពទាំងនេះ ដើម្បីធានាភាពងាយស្រួលក្នុងការបន្តទីនៃប្រភេទសត្វធំៗ និងប្រភេទសត្វបន្តទីតាមរដូវកាល ពីតំបន់ ការពារធម្មជាតិនីមួយៗ តាមរយៈបណ្តាញរបៀងអភិរក្សជីវៈចម្រុះទាំងនោះ។

ដើម្បីធានាថាតំបន់ការពារធម្មជាតិពិតជាស្ថិតនៅ «ទីតាំងត្រឹមត្រូវ» (ឧទា. ការជ្រើសរើសផ្នែកលើ មូលដ្ឋានទិន្នន័យវិទ្យាសាស្ត្រ) ការប្រើព័ត៌មានទីតាំងប្រព័ន្ធ GIS និងមូលដ្ឋានផែនទីប្រព័ន្ធអេកូឡូស៊ីចម្រុះ ផ្នែកលើទិន្នន័យល្អបំផុតដែលមានស្រាប់នឹងកំណត់ក្នុងការពង្រឹងប្រសិទ្ធភាពគ្រប់គ្រងតំបន់ការពារធម្មជាតិ ទាំងនេះ និងបំពេញបានភាពខ្វះចន្លោះ ដើម្បីបង្កើតឱ្យបានប្រព័ន្ធអេកូឡូស៊ីមួយពេញលេញ។ ព័ត៌មានទីតាំង នឹងត្រូវ៖

១. ការប្រើប្រាស់ផែនទីប្រព័ន្ធអេកូឡូស៊ី ឆ្លុះបញ្ចាំងភាពត្រួតស៊ីគ្នារវាងតំបន់ដែលមានតម្លៃជីវៈចម្រុះ ខ្ពស់ ជាមួយតំបន់ការពារធម្មជាតិដែលមានស្រាប់ ហើយកំណត់ភាពខ្វះចន្លោះនៃការគ្របដណ្តប់ តំបន់ទាំងនេះ
២. ពិនិត្យមើលការប្រើប្រាស់ដីបច្ចុប្បន្នក្នុងបណ្តាតំបន់ដែលស្ថិតនៅជាប់នឹងតំបន់ការពារធម្មជាតិ ដើម្បី កំណត់ជម្រើសក្នុងការពង្រីកព្រំប្រទល់ ឬបង្កើតរបៀងអភិរក្សតភ្ជាប់តំបន់ការពារធម្មជាតិទាំងនោះ ក្នុងគោលដៅកាត់បន្ថយទីជម្រកដែលដាច់ជាផ្នែកៗ និងរក្សាប្រព័ន្ធអេកូឡូស៊ី
៣. ជាជំនួយក្នុងការកំណត់ថា តើការប្រែប្រួលព្រំប្រទល់តំបន់ការពារធម្មជាតិទាំងនោះអាចនឹងបង្កើន កម្រិតប្រព័ន្ធអេកូឡូស៊ី ប្រភេទជីវៈចម្រុះសំខាន់ៗ ឬការប្រើប្រាស់តាមបែបប្រពៃណីដែរឬទេ និង
៤. ពិចារណាលើស្ថានភាព ឬព្រំប្រទល់បច្ចុប្បន្ននៃតំបន់ការពារធម្មជាតិមួយចំនួន ដែលប្រព័ន្ធអេកូ ឡូស៊ីនៅទីនោះមានវិបត្តិធ្ងន់ធ្ងរ បណ្តាលមកពីការបាត់បង់ទីជម្រក ឬការអភិវឌ្ឍហួសប្រមាណ ដែលចាំបាច់ត្រូវធ្វើការផ្លាស់ប្តូរ (ឧទា. តំបន់ដែនជម្រកសត្វព្រៃស្នួល និងរនាមដូនសំ)។

ការកំណត់ និងការបង្កើតតំបន់ការពារធម្មជាតិសមុទ្រ/តំបន់ឆ្នេរ និងតំបន់ដីសើម ក៏ជាចំណុច អាទិភាពមួយដែរ ដើម្បីធានាថាតំបន់ប្រព័ន្ធអេកូឡូស៊ីសំខាន់ៗ ប្រភេទផ្សេងៗទៀត ត្រូវបានរួមបញ្ចូល យ៉ាងគ្រប់គ្រាន់ទៅក្នុងប្រព័ន្ធតំបន់ការពារធម្មជាតិថ្នាក់ជាតិ។

៥.៣ គោលដៅយុទ្ធសាស្ត្រ៣៖ ពង្រីកការចូលរួមនិងបង្កើនផលប្រយោជន៍របស់សហគមន៍មូលដ្ឋាន

គោលបំណងយុទ្ធសាស្ត្រ៣នេះនឹងត្រូវបានដឹកនាំអនុវត្តន៍ដោយអគ្គនាយកដ្ឋានសហគមន៍មូលដ្ឋាន នៃក្រសួងបរិស្ថាន។

៥.៣.១ បង្កើនការចូលរួមរបស់សហគមន៍មូលដ្ឋានក្នុងដំណើរការរៀបចំផែនការគ្រប់គ្រង

តាមប្រកាសលេខ ៣៥ របស់ក្រសួងបរិស្ថាន អគ្គនាយកដ្ឋានសហគមន៍មូលដ្ឋាននឹងទទួលខុសត្រូវក្នុងការផ្តល់វគ្គបណ្តុះបណ្តាល និងការកសាងសមត្ថភាពលើការគ្រប់គ្រងសហគមន៍តំបន់ការពារធម្មជាតិដល់មន្ត្រីរដ្ឋបាលឃុំ/សង្កាត់ រួមទាំងសហគមន៍តំបន់ការពារដែលមានស្រាប់។ ដើម្បីបង្កើតកិច្ចសន្ទនាក្នុងន័យស្ថាបនាជាមួយសហគមន៍មូលដ្ឋាន និងជនជាតិដើមភាគតិច មន្ត្រីនៃអគ្គនាយកដ្ឋានសហគមន៍មូលដ្ឋាន (ក៏ដូចជាមន្ត្រី GDANCP) ចាំបាច់ត្រូវទទួលបានការបណ្តុះបណ្តាលអំពីវិធីសាស្ត្រនៃការចូលរួម និងយេនឌ័រដើម្បីជួយជំរុញអ្នកពាក់ព័ន្ធនៅថ្នាក់មូលដ្ឋានចូលរួម។ វគ្គបណ្តុះបណ្តាលនេះ (បណ្តុះបណ្តាលគ្រូបង្គោល) អាចត្រូវបានផ្តល់ដោយអង្គការក្រៅរដ្ឋាភិបាលថ្នាក់ជាតិ ដែលមានបទពិសោធន៍ខ្ពស់ក្នុងការគ្រប់គ្រងធនធានធម្មជាតិតាមបែបសហគមន៍។

ការអប់រំផ្សព្វផ្សាយ និងយុទ្ធនាការលើកកម្ពស់ការយល់ដឹងជាសាធារណៈ អាចនឹងត្រូវបានបន្តអនុវត្តក្រោមកិច្ចសហការយ៉ាងជិតស្និទ្ធជាមួយ អគ្គនាយកដ្ឋានចំណេះដឹង និងព័ត៌មានបរិស្ថាន ដោយផ្ដោតជាសំខាន់លើ៖

១. ប្រើប្រាស់ប្រព័ន្ធផ្សព្វផ្សាយសម្រាប់យុទ្ធនាការក្នុងការលើកកម្ពស់ការយល់ដឹង (ដោយភាសាសាមញ្ញ និងគោរពសិទ្ធិយេនឌ័រ) បង្ហាញពីសារៈសំខាន់នៃជីវៈចម្រុះ និងការអភិរក្សធនធានធម្មជាតិ ដែលជាមធ្យោបាយផ្សារភ្ជាប់ជីវភាពចិញ្ចឹមជីវិតជាមួយនិងការគ្រប់គ្រងធនធានធម្មជាតិដោយនិរន្តរភាព
២. ពង្រីកការយល់ដឹងអំពីច្បាប់និងបទបញ្ញត្តិទាក់ទងនឹងសិទ្ធិ និងតួនាទីនៃការប្រើប្រាស់ធនធានជាលក្ខណៈប្រពៃណីនៅក្នុងនិងក្បែរតំបន់ការពារធម្មជាតិ
៣. បញ្ជ្រាបគោលការណ៍អភិរក្ស ការប្រើប្រាស់ធនធានធម្មជាតិដោយនិរន្តរភាព និងសមធម៌យេនឌ័រទៅក្នុងកម្មវិធីសិក្សាតាមសាលារៀននៅមូលដ្ឋាន។

ផលប្រយោជន៍នៃការបង្កើនការចូលរួមរបស់សហគមន៍មូលដ្ឋានក្នុងដំណើរការរៀបចំផែនការគ្រប់គ្រងមាន ដូចជា៖

- ប្រមូលចំណេះដឹងមូលដ្ឋាន និងជាលក្ខណៈប្រពៃណីរបស់សហគមន៍ ដើម្បីពង្រឹងផែនការគ្រប់គ្រង និងការកំណត់និងការបែងចែកតំបន់គ្រប់គ្រង(សូមមើលគយស ១.១) ក៏ដូចជាការចូលរួមចំណែកក្នុងដំណើរការវាយតម្លៃជីវៈចម្រុះ(សូមមើលគយស ១.៣ និង ៤.២)
- បង្កើតនូវបណ្តាញជនបង្គោលមូលដ្ឋានសំខាន់ៗ ដែលអាចជួយឧទ្យានុរក្សក្នុងការពង្រឹងការអនុវត្តច្បាប់នៅក្នុងតំបន់ការពារធម្មជាតិ(សូមមើលគយស ១.២)
- លើកកម្ពស់ការយល់ដឹងអំពីសារៈសំខាន់នៃតុល្យភាពរវាងការចិញ្ចឹមជីវិតរបស់សហគមន៍មូលដ្ឋានជាមួយនឹងការអភិរក្សធនធានធម្មជាតិនៅក្នុងតំបន់ការពារធម្មជាតិនីមួយៗ(គយស ៣.៣)។

* * * គួរកត់សម្គាល់ថាការចូលរួមរបស់សហគមន៍មូលដ្ឋាន គឺចាំបាច់ត្រូវមានការលើកទឹកចិត្តដោយហេតុថាពួកគាត់មានការរស់នៅក្នុងសកម្មភាពរកចំណូលដើម្បីជីវភាពប្រចាំថ្ងៃរបស់ពួកគាត់។

៥.៣.២ តម្រូវការសហការក្នុងការគ្រប់គ្រង

«សហប្រតិបត្តិការក្នុងការគ្រប់គ្រង» គឺជាយន្តការគ្រប់គ្រងតំបន់ការពារធម្មជាតិមួយដែលថ្នាក់ជាតិ និងអាជ្ញាធរថ្នាក់ក្រោមជាតិ និងសហគមន៍មូលដ្ឋាន និងអ្នកពាក់ព័ន្ធដទៃៗទៀត ត្រូវចេះសម្របសម្រួលចែករំលែកតួនាទី និងការទទួលខុសត្រូវ។ ជាផ្នែកមួយនៃកិច្ចខិតខំប្រឹងប្រែងរបស់រាជរដ្ឋាភិបាលកម្ពុជាក្នុង

ការធ្វើវិសហមជ្ឈការតាមរយៈ គ.ជ.អ.ប ក្រសួងបរិស្ថានបានធ្វើប្រតិភូកម្មរួចជាស្រេចនូវមុខងារមួយចំនួន ទាក់ទងនឹងការគ្រប់គ្រងតំបន់ការពារធម្មជាតិ ជូនដល់អាជ្ញាធរថ្នាក់ក្រោមជាតិ ក្នុងការគាំទ្រកិច្ចសហការ គ្រប់គ្រង។ ទាំងនេះរួមមានការធ្វើប្រតិភូកម្មតួនាទីពាក់ព័ន្ធនឹងការងារសហគមន៍ដល់រដ្ឋបាលឃុំ/សង្កាត់ និងការទទួលខុសត្រូវក្នុងការលើកកម្ពស់ការយល់ដឹង ការអភិវឌ្ឍជីវភាពនៅមូលដ្ឋាន និងការពង្រឹងអនុវត្ត ច្បាប់ ដល់រដ្ឋបាលក្រុង/ស្រុក/ខណ្ឌ។

យន្តការសហការមួយទៀតគឺការបង្កើតសហគមន៍តំបន់ការពារធម្មជាតិ ដែលផ្តល់ជាមធ្យោបាយ សំខាន់ៗ សម្រាប់ធានាដល់ខ្សែក្រវាត់បែតង កាត់បន្ថយការទន្ទ្រានដីខុសច្បាប់ និងសម្របសម្រួលជាមួយ ប្រជាជននៅថ្នាក់មូលដ្ឋាន ក្នុងការចូលរួមគ្រប់គ្រងតំបន់ការពារធម្មជាតិ។ បន្តលើកទឹកចិត្តគាំទ្រដល់ សហគមន៍តំបន់ការពារធម្មជាតិ ដែលមានស្រាប់ដោយបញ្ចូលផែនការគ្រប់គ្រងសហគមន៍តំបន់ការពារ ធម្មជាតិទៅក្នុងផែនការអភិវឌ្ឍឃុំ-សង្កាត់ ដែលជាមធ្យោបាយក្នុងការគាំទ្រគោលនយោបាយសម្រាប់ពង្រឹង ការចូលរួមរបស់សហគមន៍មូលដ្ឋាន ក្នុងដំណើរការផែនការគ្រប់គ្រងតំបន់ការពារធម្មជាតិ។ លើសពីនេះ សហគមន៍តំបន់ការពារធម្មជាតិ ឬបណ្តាយន្តការសហការគ្រប់គ្រងផ្សេងៗទៀត ក៏ត្រូវមានការរៀបចំ និង ឧបត្ថម្ភគាំទ្រផងដែរ។

ការលើកទឹកចិត្តក្នុងទម្រង់ជាថវិកា ឧបករណ៍/សម្ភារៈ ឥស្សរិយយស ឬប័ណ្ណសរសើរ ត្រូវបាន យកចិត្តទុកដាក់ពិចារណាសម្រាប់សហគមន៍តំបន់ការពារធម្មជាតិ ដែលទទួលបានជោគជ័យខ្ពស់ក្នុងការ ចូលរួមគ្រប់គ្រង និងប្រើប្រាស់ធនធានដោយនិរន្តរភាពក្នុងសហគមន៍របស់ខ្លួន។

៥.៣.៣ ពង្រីកឱកាសនៃការចិញ្ចឹមជីវិតរបស់សហគមន៍មូលដ្ឋាន

ការផ្តល់ឱកាសចូលរួមដោយផ្ទាល់និងពេញលេញដល់សហគមន៍មូលដ្ឋានទាំងបុរស និងស្ត្រីក្នុង ការគ្រប់គ្រងធនធានធម្មជាតិប្រកបដោយនិរន្តរភាពនៅក្នុងតំបន់ការពារធម្មជាតិ នឹងកាត់បន្ថយនូវសំពាធនៃ ការប្រើប្រាស់ធនធានធម្មជាតិ និងផ្តល់នូវការបង្កើនជម្រើសសម្រាប់ការចិញ្ចឹមជីវិតរបស់សហគមន៍ មូលដ្ឋានផងដែរ។ តាមរយៈការបង្កើនជម្រើសនានា ដែលអាចជំនួសឱ្យការប្រើប្រាស់ធនធានធម្មជាតិមិន មាននិរន្តរភាព សហគមន៍មូលដ្ឋានអាចមានទឹកចិត្តក្នុងការបំពេញតួនាទី លើការត្រួតពិនិត្យតាមដាន និង ជួយធានាសុវត្ថិភាពធនធានក្នុងតំបន់ការពារធម្មជាតិ។ បណ្តាសកម្មភាពទាំងនោះរួមមាន៖

១. ការបង្កើនជម្រើសការងារដល់សហគមន៍ ដោយផ្សារភ្ជាប់ជាមួយក្រុមហ៊ុនសម្បទានដីសេដ្ឋកិច្ច និង សកម្មភាពវិនិយោគឯកជនផ្សេងទៀតនៅក្នុងតំបន់ប្រើប្រាស់ដោយចីរភាពនៃតំបន់ការពារធម្មជាតិ (សូមមើលគយស ២.១)
២. គាំទ្រផ្នែកបច្ចេកវិទ្យា ក្នុងការបង្កើនទិន្នផលកសិកម្ម ដែលធ្វើការដាំដុះដោយសហគមន៍មូលដ្ឋាន (ដោយសហការជាមួយនឹងក្រសួងកសិកម្ម រុក្ខាប្រមាញ់ និងនេសាទ)
៣. ជំរុញបង្កើតអាជីវកម្មខ្នាតតូច និងគំនិតផ្តួចផ្តើម ដើម្បីទទួលបានហិរញ្ញប្បទានពីគ្រឹះស្ថានមីក្រូហិរញ្ញវត្ថុ សម្រាប់ការកែច្នៃអនុផលព្រៃឈើ និងស្វែងរកទីផ្សារសម្រាប់ផល-អនុផលព្រៃឈើ ផលិតផលសិប្បកម្ម និងឱសថបូរាណ និង
៤. លើកទឹកចិត្តកិច្ចខិតខំប្រឹងប្រែងសហការក្នុងការត្រួតពិនិត្យតាមដានសកម្មភាពខុសច្បាប់ នៅក្នុង តំបន់ការពារធម្មជាតិ និងជំរុញការចូលរួមរបស់សហគមន៍មូលដ្ឋានក្នុងកម្មវិធីស្តារព្រៃឈើ និង ប្រព័ន្ធអេកូឡូស៊ីឡើងវិញ។

ឱកាសពង្រីកវិស័យអេកូទេសចរណ៍គឺជាមធ្យោបាយមួយ ក្នុងការគាំទ្រទាំងការងារអភិរក្ស និងការលើកកម្ពស់ជីវភាពរស់នៅរបស់សហគមន៍មូលដ្ឋានក្នុងតំបន់ការពារធម្មជាតិ ដែលក្នុងនោះសហគមន៍ជាអ្នកផ្តល់កន្លែងស្នាក់នៅ និងសេវាកម្មសម្រាប់ភ្ញៀវទេសចរ។ មេរៀនពិសោធន៍ល្អៗពីតំបន់អេកូទេសចរនានាដែលកំពុងមានសកម្មភាព (ឧទា. ឧទ្យានជាតិព្រះសុរាម្រិត-កុសមៈ «គីរីវង្ស» ដែនជម្រកសត្វព្រៃគូលែន-ព្រហ្មទេព តំបន់ស្ទួលដីសើមព្រែកទាល់ និងដែនជម្រកសត្វព្រៃពាមក្រសោប) អាចជាគំរូសម្រាប់ការបង្កើតយុទ្ធសាស្ត្រជាក់លាក់នៃអេកូទេសចរណ៍នៅក្នុងតំបន់ការពារធម្មជាតិផ្សេងទៀត ដោយ៖

១. កំណត់សក្តានុពលតំបន់អេកូទេសចរណ៍ដែលមានស្រាប់ និងតំបន់ដែលនឹងបង្កើតថ្មី ដោយផ្ដោតលើតំបន់ទេសភាពធម្មជាតិ ក៏ដូចជាតំបន់វប្បធម៌ និងបេតិកភណ្ឌធម្មជាតិ
២. ពិចារណាទៅលើបណ្តាតំបន់ ដែលមានគុណភាពគ្រប់គ្រាន់ ក្នុងការទាក់ទាញភ្ញៀវទេសចរឱ្យមកទស្សនាក្នុងចំនួនមួយគ្រប់គ្រាន់ ដែលអាចធានានិរន្តរភាពហិរញ្ញវត្ថុ ដែលរួមវិភាគទានដល់សហគមន៍មូលដ្ឋានក្នុងការចាត់ចែងសម្រាប់សេវាកម្មទេសចរណ៍ឱ្យបានល្អប្រសើរបំផុត
៣. បង្កើតទេសចរណ៍ធម្មជាតិ (ជាកញ្ចប់) ដែលអាចទាក់ទាញអ្នកទេសចរ រួមទាំងមគ្គុទេសទេសចរណ៍លើដំណើរកំសាន្ត បោះជំរុំ ផ្ទះស្នាក់នៅ (ទេសចរអាចកំសាន្តជាមួយបទពិសោធន៍វប្បធម៌តាមរយៈការស្នាក់នៅជាមួយគ្រួសារប្រជាជន) ឧទ្យានរុក្ខសាស្ត្រ (នៅទីក្រុង) និងផ្តល់ឱកាសឱ្យទេសចរអាចផ្តល់នូវសេវាកម្មដោយស្ម័គ្រចិត្តរបស់ពួកគាត់ក្នុងការស្រាវជ្រាវ និងការវាយតម្លៃស្ថានភាពជីវៈចម្រុះ
៤. រៀបចំបទបញ្ជាផ្ទៃក្នុង និងយុទ្ធសាស្ត្រទីផ្សារ យន្តការចែករំលែកផលប្រយោជន៍ និងមធ្យោបាយក្នុងការត្រួតពិនិត្យតាមដានផលប៉ះពាល់នៃសកម្មភាពអេកូទេសចរណ៍ (តាមរយៈការបង្កើតប្រព័ន្ធធានាសុវត្ថិភាព)
៥. រៀបចំកម្មវិធីអប់រំផ្សព្វផ្សាយ ដើម្បីបណ្តុះបណ្តាលសហគមន៍មូលដ្ឋានក្នុងគំនិតផ្តួចផ្តើមអនុវត្តន៍ទេសចរណ៍ធម្មជាតិក្នុងតំបន់ការពារធម្មជាតិនីមួយៗ

សមាសភាគនៃទេសចរណ៍ធម្មជាតិគួរផ្ដោតសំខាន់ ដោយឈរលើមូលដ្ឋាន «គុណភាពខ្ពស់ ផលប៉ះពាល់ទាប» ជាបទពិសោធន៍ដល់ភ្ញៀវទេសចរ ដើម្បីធានានូវនិរន្តរភាពនៃគុណតម្លៃតំបន់ការពារធម្មជាតិ។

៥.៤ គោលដៅយុទ្ធសាស្ត្រ៤៖ ពង្រឹងសមត្ថភាពស្ថាប័ន និងកិច្ចសហការ

៥.៤.១ ធានាឱ្យមានចំនួនមន្ត្រីគ្រប់គ្រាន់ មានសមត្ថភាព និងធនធានសមស្រប

តម្រូវការជាបន្ទាន់នៅថ្នាក់មូលដ្ឋានគឺផ្តល់ការបណ្តុះបណ្តាល និងធនធានស្របតាមតម្រូវការដល់មន្ត្រីតំបន់ការពារធម្មជាតិ និងឧទ្យានរក្សា ដើម្បីអនុវត្តន៍ការពង្រឹងអនុវត្តន៍ច្បាប់ប្រកបដោយប្រសិទ្ធភាពត្រួតពិនិត្យតាមដានជីវៈចម្រុះ និងការចូលរួមពីអ្នកពាក់ព័ន្ធ (សូមមើលគយស១.២)។ អាទិភាពបន្ទាន់ចំពោះមុខគឺត្រូវធានាថា ឧទ្យានរក្សាថ្មីចំនួន ៣០០នាក់ ត្រូវបានទទួលការបណ្តុះបណ្តាលកម្រិតមូលដ្ឋានដែលបង្រៀនដោយឧទ្យានរក្សាដែលមានបទពិសោធន៍ខ្ពស់ និងបានឆ្លងកាត់វគ្គបណ្តុះបណ្តាលគ្រូបង្គោល។ ម្យ៉ាងទៀត ត្រូវធានានូវចំនួនមន្ត្រីឧទ្យានរក្សាដែលមានជំនាញដែលបានចាត់តាំងឱ្យទៅកាន់ការងារនៅតាមប្រព័ន្ធតំបន់ការពារធម្មជាតិនឹងមានចំនួនមន្ត្រីជំនាញកាន់តែកើនឡើង ហើយក្រសួងបរិស្ថាននឹងបង្កើតមជ្ឈមណ្ឌលបណ្តុះបណ្តាលថ្នាក់ក្រោមកាតចំនួនបីកន្លែង (ខាងត្បូង ខាងជើង និងខាងកើត) ក្នុងគោលបំណងប្រមូលផ្តុំ ផ្តល់នូវការបណ្តុះបណ្តាលដល់អាជ្ញាធរមូលដ្ឋាន ឧទ្យានរក្សា និងមន្ត្រីតំបន់ការពារធម្មជាតិ បង្ក

ឱ្យមានភាពកាន់តែជិតស្និទ្ធ និងលើកកម្ពស់កិច្ចសហការក្នុងការគ្រប់គ្រងតំបន់ការពារធម្មជាតិឱ្យកាន់តែ មានប្រសិទ្ធភាព។

នៅថ្នាក់ជាតិ (GDANCP/GDLC) និងថ្នាក់ក្រោមជាតិ (មន្ទីរឋាន) ក៏មានតម្រូវការបន្ទាន់ ប្រហាក់ប្រហែលគ្នានេះដែរ ក្នុងការពង្រឹងសមត្ថភាពជំនាញបច្ចេកទេស ដើម្បីមានលទ្ធភាពផ្តល់នូវការ ត្រួតពិនិត្យ សម្របសម្រួល និងគាំទ្រដល់អាជ្ញាធរថ្នាក់ក្រោមជាតិក្នុងការរៀបចំផែនការគ្រប់គ្រង និងប្រើប្រាស់ ធនធានក្នុងតំបន់ការពារធម្មជាតិប្រកបដោយនិរន្តរភាព។ ដោយភាពចម្រុះស្មុគស្មាញនៃប្រព័ន្ធធម្មជាតិ ដូច្នេះ សមត្ថភាពលើផ្នែកវិទ្យាសាស្ត្រ និងការស្រាវជ្រាវ គឺជាប្រការសំខាន់ដែលត្រូវធ្វើឱ្យប្រសើរឡើង ជា ពិសេសកម្រិតសមត្ថភាពនៃមន្ត្រីជំនាញGDANCP ដើម្បីផ្តល់ការណែនាំ និងបណ្តុះបណ្តាលដល់មន្ត្រី ជំនាញថ្នាក់ក្រោមជាតិ និងអាជ្ញាធរមូលដ្ឋាន។ ប្រធានបទជាអាទិភាពរួមមាន៖ ការគ្រប់គ្រងសត្វព្រៃ ការធ្វើ សារពើភ័ណ្ឌព្រៃឈើ ការធ្វើផែនទីប្រព័ន្ធអេកូឡូស៊ី និងការសិក្សាតម្លៃនៃធនធានធម្មជាតិ ក្នុងតំបន់ការពារ ធម្មជាតិ។ល។ ប្រការដែលត្រូវយកចិត្តទុកដាក់ក្នុងគោលបំណងនេះ គឺការបង្កើតឡើង អង្គភាពស្រាវជ្រាវ និងអភិវឌ្ឍន៍ ស្ថិតនៅក្រោមការគ្រប់គ្រងរបស់អគ្គនាយកដ្ឋានរដ្ឋបាលការពារ និងអភិរក្សធម្មជាតិ។

ក្រសួងឋាននឹងស្វែងរកអ្នកជំនាញបច្ចេកទេស ដែលមានការយល់ដឹងជាមូលដ្ឋាននូវវិធីសាស្ត្រ ទំនើប និងថ្មីៗ ដើម្បីសហការគ្រប់គ្រងតំបន់ការពារធម្មជាតិ។ ការវាយតម្លៃតម្រូវការវគ្គបណ្តុះបណ្តាល សម្រាប់មន្ត្រីដែលកំពុងបំពេញការងារនឹងត្រូវបានបង្កើតឡើង និងអនុវត្តក្នុងកម្រិតអាទិភាពជាមូលដ្ឋាន ដោយ ផ្តល់នូវកញ្ចប់សម្រាប់វគ្គបណ្តុះបណ្តាលតាមលំដាប់លំដោយ។ វគ្គបណ្តុះបណ្តាលទាំងនេះ ត្រូវតែរួមបញ្ចូល នូវការយកចិត្តទុកដាក់ដល់សមធម៌យេនឌ័រ ដើម្បី៖

១. ពង្រឹងប្រសិទ្ធភាពមន្ត្រី និងឧទ្យានរក្សា ដើម្បីកាត់បន្ថយសកម្មភាពលើសច្បាប់ ការគំរាមកំហែង ដទៃទៀតនៅក្នុងតំបន់ការពារធម្មជាតិ ការត្រួតពិនិត្យ ការតាមដានស្ថានភាពជីវៈចម្រុះ ការលើក កម្ពស់ចូលរួមជាមួយអ្នកពាក់ព័ន្ធនៅថ្នាក់មូលដ្ឋាន និងការបង្កើនជម្រើសមុខរបរសម្រាប់ជីវភាពរស់ នៅរបស់សហគមន៍
២. បង្កើនការយល់ដឹងបច្ចេកទេសដល់មន្ត្រីថ្នាក់ជាតិ និងថ្នាក់ក្រោមជាតិ ក្នុងការធ្វើផែនការគ្រប់គ្រង តំបន់ការពារធម្មជាតិ និងការត្រួតពិនិត្យតាមដាន(ឧទា. ការរៀបចំផែនការគ្រប់គ្រង ការសិក្សាវាយ តម្លៃប្រសិទ្ធភាពនៃការគ្រប់គ្រង ការកំណត់និងការបែងចែកតំបន់គ្រប់គ្រង ការរៀបចំផែនការតាម បែបសាមញ្ញ ការបង្កើតប្រព័ន្ធត្រួតពិនិត្យតាមដានស្ថានភាពជីវៈចម្រុះ និងការចែករំលែកទិន្នន័យ
៣. ផ្តល់វគ្គបណ្តុះបណ្តាលបច្ចេកទេស និងការគ្រប់គ្រង ដល់មន្ត្រីថ្នាក់ជាតិ ពីរបៀបសរសេរគម្រោង ស្នើសុំថវិកា ការគ្រប់គ្រងគម្រោង និងការអនុវត្តសកម្មភាពទៅតាមលក្ខខណ្ឌគម្រោង។

ការរៀបចំកញ្ចប់ថវិកាលើកទឹកចិត្ត គួរត្រូវបានអនុវត្តសាកល្បងសម្រាប់ជូនដល់មន្ត្រីបំពេញ ការងារនៅតាមតំបន់ការពារធម្មជាតិ និងផ្តល់ឱកាសឱ្យពួកគេអភិវឌ្ឍន៍ខ្លួន ដោយផ្អែកលើស្នាដៃតាមរយៈ ការវាយតម្លៃ។ ម៉្យាងវិញទៀត ការរៀបចំ និងពិនិត្យមើលឡើងវិញនូវមូលដ្ឋានសម្ភារៈ បច្ចេកទេស រចនាសម្ព័ន្ធ គ្រប់គ្រង គឺជាការចាំបាច់ ទាំងនៅថ្នាក់ជាតិ និងថ្នាក់ក្រោមជាតិ ក្នុងការធានាថា មន្ត្រីមានឧបករណ៍វិធាន ជាមូលដ្ឋាន ដើម្បីឱ្យពួកគេបំពេញការងាររបស់ខ្លួនទទួលបានប្រសិទ្ធភាព និងប្រសិទ្ធផល (សូមមើលគយស ១.២)។

៥.៤.២ បង្កើនកិច្ចសហការសិក្សាស្រាវជ្រាវ រៀបចំផែនការ និងអភិវឌ្ឍន៍គោលនយោបាយ

ដើម្បីពង្រឹងកិច្ចសហការអន្តរ-ក្រសួង ក្នុងការអនុម័តវិធីសាស្ត្រអភិរក្សក្នុងកម្រិតដែនទេសភាព សម្រាប់ការរៀបចំផែនការ និងការគ្រប់គ្រងតំបន់ការពារធម្មជាតិ ក្រសួងបរិស្ថានបានសម្របសម្រួលកំណែទម្រង់អភិបាលកិច្ចបរិស្ថាន ដែលនឹងផ្តល់នូវឱកាសសម្រាប់៖

- ពិនិត្យឡើងវិញនូវច្បាប់និងបទប្បញ្ញត្តិបរិស្ថាននាពេលបច្ចុប្បន្ន សម្រាប់ការគ្រប់គ្រងតំបន់ការពារធម្មជាតិនីមួយៗ ដោយលើកកម្ពស់តម្លៃនៃតំបន់ការពារធម្មជាតិ ក្នុងការផ្តល់សេវាប្រព័ន្ធអេកូឡូស៊ី និងការរួមចំណែកដល់ជីវភាពរស់នៅរបស់សហគមន៍មូលដ្ឋាន
- ដោះស្រាយ និងកំណត់ច្បាស់នូវការទទួលខុសត្រូវលើធនធាន និងដែនយុត្តាធិការត្រួតស៊ីគ្នាក្នុងចំណោមភ្នាក់ងាររដ្ឋាភិបាលដែលមានតួនាទីអភិបាលកិច្ចលើវិស័យធនធានធម្មជាតិ
- ពង្រឹងការអនុវត្តច្បាប់ដែលមានស្រាប់និងគោលនយោបាយដែលមានឥទ្ធិពលដល់ការគ្រប់គ្រងតំបន់ការពារធម្មជាតិ

នៅកម្រិតបច្ចេកទេស កិច្ចសហការលើការស្រាវជ្រាវ និងតាមដានប្រភេទជីវៈចម្រុះ ជាមួយនឹងបណ្តាអង្គភាព សាកលវិទ្យាល័យ អង្គការអភិរក្ស និងដៃគូអភិវឌ្ឍន៍ ដោយរួមបញ្ចូល៖

១. ការបង្កើតនូវការអនុវត្តជាក់ស្តែងឱ្យកាន់តែច្រើនថែមទៀត និងការឆ្លើយតប ដែលផ្សារភ្ជាប់ទៅនឹងការសិក្សាស្រាវជ្រាវតម្រង់ទិសតាមអាទិភាព សម្រាប់ការរៀបចំផែនការ និងការគ្រប់គ្រងតំបន់ការពារធម្មជាតិ
២. កិច្ចខិតខំប្រឹងប្រែងជាក់លាក់ក្នុងការបង្កើតទិន្នន័យគោលអំពីជីវៈចម្រុះ សម្រាប់តំបន់ការពារធម្មជាតិដែលអាចត្រូវបានចែករំលែកយ៉ាងទូលំទូលាយ និងបានប្រើសម្រាប់វាស់ស្ទង់ពីភាពរីកចំរើនក្នុងការសម្រេចបានគោលដៅអភិរក្ស
៣. ពង្រីកបន្ថែមតាមគំរូដែលទទួលបានជោគជ័យក្នុងការអនុវត្ត សម្រាប់ការត្រួតពិនិត្យតាមដាន ជីវៈចម្រុះ និងពង្រឹងការអនុវត្ត ដែលនឹងអាចក្លាយទៅជាសកម្មភាពប្រចាំថ្ងៃរបស់មន្ត្រីតំបន់ការពារធម្មជាតិ
៤. ការបង្កើតប្រព័ន្ធមូលដ្ឋានទិន្នន័យអភិរក្សប្រមូលផ្តុំនៅក្នុងក្រសួងបរិស្ថាន សម្រាប់ផ្តល់ព័ត៌មានក្នុងដំណើរការរៀបចំផែនការគ្រប់គ្រងនៅក្នុងតំបន់ការពារធម្មជាតិនីមួយៗ និង
៥. ការចាប់ផ្តើមអនុវត្តន៍សាកល្បងដើម្បីកំណត់តម្លៃសេវាកម្មប្រព័ន្ធអេកូឡូស៊ី។

កិច្ចសហការបច្ចេកទេសរវាងក្រសួងបរិស្ថាន និងបណ្តាក្រសួង អង្គការអភិរក្ស និងស្ថាប័នអប់រំសិក្សា នឹងត្រូវសម្របសម្រួលតាមរយៈកិច្ចប្រជុំជាទៀងទាត់ (យ៉ាងហោចណាស់ពីរដងក្នុងមួយឆ្នាំ) ដើម្បីចែករំលែកព័ត៌មាន បង្កើតស្តង់ដាររួមមួយសម្រាប់ការចែករំលែកទិន្នន័យ និងរៀបចំសំណើមូលនិធិសម្រាប់ការអនុវត្តផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិដែលជាអាទិភាព។

៦. ការបញ្ចូលយន្តការ

ការឆ្លុះបញ្ចាំងក្នុងយុទ្ធសាស្ត្រចតុកោណរបស់រាជរដ្ឋាភិបាល និងផែនការយុទ្ធសាស្ត្រអភិវឌ្ឍន៍ជាតិសមធម៌យន្តការ និងការផ្តល់សិទ្ធិអំណាចដល់ស្ត្រី គឺជាគោលដៅអភិវឌ្ឍន៍ជាតិយ៉ាងសំខាន់នៅក្នុងប្រទេសកម្ពុជា និងត្រូវបានចាត់ទុកថាបញ្ហាគន្លឹះ ក្នុងការសម្រេចឱ្យបាននូវការអភិរក្ស និងការអភិវឌ្ឍប្រកបដោយនិរន្តរភាព។

នៅតាមតំបន់ជនបទ ភាគច្រើននៃស្ត្រីគឺជាអ្នកដែលមានជីវភាពក្រីក្រ និងស្ថិតក្នុងចំណោមអ្នកដែលងាយរងគ្រោះបំផុត។ ក្នុងលក្ខខណ្ឌនៃការគ្រប់គ្រងតំបន់ការពារធម្មជាតិនាពេលបច្ចុប្បន្ន ប្រទេសកម្ពុជាគឺកំពុងយកចិត្តទុកដាក់លើបញ្ហាទាំងនេះ ព្រោះពួកគេពឹងផ្អែកយ៉ាងខ្លាំងទៅលើវិស័យកសិកម្ម និងធនធានធម្មជាតិ។ ការលើកកម្ពស់សមធម៌យេនឌ័រនឹងរួមចំណែកដល់ការធ្វើឱ្យប្រសើរឡើងនូវអាហារ រូបត្ថម្ភ ឱកាសការងារកាន់តែច្រើន និងធ្វើឱ្យប្រសើរឡើងសុខុមាលភាពគ្រួសារ តាមរយៈការយល់ដឹងពីធនធានធម្មជាតិនៅក្នុងតំបន់ការពារធម្មជាតិ ដែលបានដើរតួនាទីយ៉ាងសំខាន់សម្រាប់ការចិញ្ចឹមជីវិតដល់គ្រួសារសហគមន៍ជនបទ។ ការយល់ដឹងអំពីផលប្រយោជន៍ និងអាទិភាពខុសគ្នារវាងបុរស និងស្ត្រី វិធីសាស្ត្រគ្រប់គ្រងតំបន់ការពារធម្មជាតិ អាចត្រូវបានបង្កើតឡើងដោយកាត់បន្ថយទំនាស់ និងគាំទ្រទាំងការអភិរក្ស និងការចិញ្ចឹមជីវិតប្រកបដោយនិរន្តរភាព។ នេះបញ្ជាក់ពីការទទួលខុសត្រូវក្នុងការបញ្ជ្រាបយេនឌ័រទៅក្នុងទិដ្ឋភាពនៃការអនុវត្ត NPASMP ដើម្បីធានាថា បញ្ហាអន្តរវិស័យនឹងទទួលបានការគាំទ្រយ៉ាងទូលំទូលាយនៅថ្នាក់ជាតិនិងថ្នាក់ក្រោមជាតិ។

ការបញ្ជ្រាបយេនឌ័រទៅក្នុងយុទ្ធសាស្ត្រ និងសកម្មភាពនានា នឹងបង្ហាញអំពីសារៈសំខាន់នៃការផ្តល់អំណាចដល់ក្រុមស្ត្រី និងក្រុមងាយរងគ្រោះ ឱ្យចូលរួមក្នុងការធ្វើផែនការ ការគ្រប់គ្រង និងដំណើរការធ្វើសេចក្តីសម្រេចចិត្ត ដែលទាក់ទងទៅនឹងតំបន់ការពារធម្មជាតិ និងការចែករំលែកផលប្រយោជន៍ដោយសមធម៌ ពីឱកាសក្នុងការប្រកបរបរចិញ្ចឹមជីវិត។ យុទ្ធសាស្ត្រ និងសកម្មភាពទាំងនេះ រួមមាន៖

១. បញ្ចូលឱ្យមានតំណាងយេនឌ័រក្នុងវគ្គបណ្តុះបណ្តាល និងការកសាងសមត្ថភាពរបស់មន្ត្រីតំបន់ការពារធម្មជាតិ
២. បញ្ចូលឱ្យមានតំណាងយេនឌ័រក្នុងការបង្កើតកម្មវិធីអប់រំផ្សព្វផ្សាយលើកកម្ពស់ការយល់ដឹង និងការរៀបចំឯកសារបណ្តុះបណ្តាល ជូនដល់ប្រជាពលរដ្ឋគ្រប់ស្រទាប់(ដោយរាប់បញ្ចូលទាំងស្ត្រី និងយុវជន)
៣. គិតពិចារណាលើតម្រូវការរបស់ស្ត្រីក្នុងការបង្កើតលក្ខណៈវិនិច្ឆ័យសមស្រប សម្រាប់ការកំណត់តំបន់គ្រប់គ្រង និងការធ្វើផែនការគ្រប់គ្រងតំបន់ការពារធម្មជាតិនីមួយៗ (ឧទា. លទ្ធភាពក្នុងការប្រើប្រាស់ទឹក និងប្រមូលអនុផលព្រៃឈើ)
៤. បង្កើតឱកាសក្នុងការប្រកបរបរចិញ្ចឹមជីវិតដែលគិតគូរទៅលើសមត្ថភាព និងកម្លាំងរបស់ស្ត្រី (ឧទា. គម្រោងមីក្រូឥណទាន ទេសចរណ៍តាមបែបសហគមន៍ សិប្បកម្មកែច្នៃអនុផលព្រៃឈើ)
៥. ធានាឱ្យបាននូវផ្នែកមួយនៃប្រភពចំណូលពីសេវាកម្មប្រព័ន្ធអេកូឡូស៊ី (ឧទា. ការស្រូបកាបោន) ដើម្បីរក្សាទុកជាពិសេសសម្រាប់ការលើកកម្ពស់សមធម៌ និងជាផលប្រយោជន៍នៅក្នុងសហគមន៍
៦. បង្កើតលក្ខណៈវិនិច្ឆ័យសមធម៌យេនឌ័រ និងកំណត់គោលដៅសូចនាករ សម្រាប់ត្រួតពិនិត្យតាមដានវឌ្ឍនភាពក្នុងការអនុវត្តផែនការយុទ្ធសាស្ត្រនេះ។

ការចូលរួមយ៉ាងសកម្មរបស់ស្ត្រីក្នុងការអនុវត្តគោលដៅ និងសកម្មភាពរបស់ NPASMP នឹងពង្រឹងសមធម៌យេនឌ័រ ជំរុញការអភិរក្ស និងការលើកស្ទួយជម្រើសនៃការចិញ្ចឹមជីវិតរបស់សហគមន៍មូលដ្ឋានជាក់ស្តែង ស្របជាមួយនឹងផលប្រយោជន៍ និងអាទិភាពទាំងបុរសនិងស្ត្រី។

៧. ការកាត់បន្ថយ និងការបន្ស៊ាំទៅនឹងការប្រែប្រួលអាកាសធាតុ

តំបន់ការពារធម្មជាតិជាតំណាងឱ្យឱកាសតែមួយគត់ ដើម្បីឆ្លើយតបទៅនឹងបញ្ហាប្រឈមនៃការប្រែប្រួលអាកាសធាតុ ដែលតួនាទីរបស់វាចូលរួមកាត់បន្ថយផលប៉ះពាល់ពីគ្រោះខ្យល់ព្យុះ ទឹកជំនន់ និងរាំង

ស្អាត ហើយក៏ផ្តល់ជម្រើសសម្រាប់សង្គមក្នុងការលើកកម្ពស់ភាពធន់ទៅនឹងការប្រែប្រួលអាកាសធាតុ ការស្រូបយកកាបូន និងការកាត់បន្ថយការបំបាត់ឧស្ម័នពីការបាត់បង់ និងរចនាប្រព័ន្ធនៃ។ ការសិក្សាលើអត្ថបទជាង១០០នាពេលថ្មីៗនេះ វិធានការដែលពេញនិយមជាងគេសម្រាប់ការបន្ស៊ាំទៅនឹងការប្រែប្រួលអាកាសធាតុ គឺការពង្រីកចំនួនផ្ទៃដីតំបន់ការពារធម្មជាតិ^៥។ ហេតុនេះហើយ បានជាការគ្រប់គ្រងតំបន់ការពារធម្មជាតិប្រកបដោយប្រសិទ្ធភាព ត្រូវបានចាត់ទុកថាជាផ្នែកមួយនៃយុទ្ធសាស្ត្រយ៉ាងសំខាន់ក្នុងការបន្ស៊ាំ និងកាត់បន្ថយផលប៉ះពាល់នៃការប្រែប្រួលអាកាសធាតុ។

ការគិតគូរដើម្បីរួមចំណែកជាមួយសកលលោកទៅនឹងការប្រែប្រួលអាកាសធាតុ ត្រូវបានដាក់បញ្ចូលទៅក្នុងការរៀបចំ NPASMP ដោយផ្ដោតទាំងការកាត់បន្ថយ និងការបន្ស៊ាំ។ ចំពោះការកាត់បន្ថយការប្រែប្រួលអាកាសធាតុត្រូវបានរៀបចំយុទ្ធសាស្ត្រ និងអភិវឌ្ឍន៍សកម្មភាពដើម្បីអនុវត្តន៍ដើម្បីកាត់បន្ថយការបំបាត់ឧស្ម័នផ្ទះកញ្ចក់ រួមផ្សំនឹងការស្រូបកាបូន និងការគាំទ្រក្នុងការបង្កើតកម្មវិធីហិរញ្ញប្បទានដោយនិរន្តរភាព សម្រាប់កាត់បន្ថយផលប៉ះពាល់ពីការប្រែប្រួលអាកាសធាតុ និងពង្រឹងការអភិរក្ស។ ការលើកកម្ពស់សកម្មភាពបង្កើនការស្តុកកាបូនតាមរយៈការខិតខំស្តារ ការពារ និងអភិរក្សព្រៃឈើ (ពិសេសនៅក្នុងតំបន់សហគមន៍ និងតំបន់ប្រើប្រាស់ដោយចីរភាព) លើជម្រើសផ្សេងៗនៃការប្រើប្រាស់ដី អាចផ្តល់ផលចំណេញទាំងខាងតម្លៃសេដ្ឋកិច្ច និងការអភិរក្សនៅក្នុងតំបន់ការពារធម្មជាតិនោះបើប្រៀបធៀបទៅនឹងការវិនិយោគដែលកាប់ព្រៃក្នុងផ្ទៃដីធំៗ (ឧទា. ការរុករករ៉ែ ការដាំដំណាំកសិ-ឧស្សាហកម្ម)។

ចំពោះការបន្ស៊ាំ យើងមានផែនការរៀបចំយុទ្ធសាស្ត្រ ក្នុងការវាយតម្លៃហេតុប៉ះពាល់នាពេលអនាគតនៃការប្រែប្រួលអាកាសធាតុទៅលើធនធានជីវៈចម្រុះ សេវាប្រព័ន្ធអេកូឡូស៊ី និងការចិញ្ចឹមជីវិតរបស់សហគមន៍មូលដ្ឋាន។ សកម្មភាពទាំងនេះនឹងត្រូវបានដាក់បញ្ចូលទៅក្នុងការរៀបចំកំណត់តំបន់ និងផែនការគ្រប់គ្រង សម្រាប់តំបន់ការពារធម្មជាតិនីមួយៗ ក៏ដូចជាការបង្កើតសកម្មភាពលើកកម្ពស់ការចិញ្ចឹមជីវិតផងដែរ។ ការរៀបចំប្រព័ន្ធតំបន់ការពារធម្មជាតិសម្រាប់អនាគត ការគិតគូរទៅលើការប្រែប្រួលអាកាសធាតុ គឺជាប្រការសំខាន់ ដោយត្រូវបង្កើតប្រព័ន្ធដែលមានលក្ខណៈគ្រប់គ្រាន់តំណាងឱ្យប្រព័ន្ធអេកូឡូស៊ីមួយពេញលេញ និងផ្សារភ្ជាប់គ្នាបានល្អ ហើយមានភាពធន់ទៅនឹងផលប៉ះពាល់នៃការប្រែប្រួលអាកាសធាតុដែលបានព្យាករណ៍សម្រាប់ពេលអនាគត។

៨. ធនធានហិរញ្ញវត្ថុ

ច្បាប់នៃតំបន់ការពារធម្មជាតិ (ជំពូកទីVII) សំដៅលើមូលនិធិតំបន់ការពារធម្មជាតិ រួមបញ្ចូលទាំងមូលនិធិតំបន់ការពារធម្មជាតិ ក្រោមការគ្រប់គ្រងជាលក្ខណៈអន្តរក្រសួងដោយរដ្ឋមន្ត្រីក្រសួងបរិស្ថាន និងរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ។ មូលនិធិដែលបានលើកឡើងក្នុងឯកសារនេះ គឺមិនទាន់បានបង្កើតនៅឡើយទេ ហើយការវិភាគជីវិតសម្រាប់ការគ្រប់គ្រងតំបន់ការពារធម្មជាតិក៏នៅមានកម្រិតជាពិសេស បើប្រៀបធៀបទៅនឹងប្រទេសផ្សេងទៀតដែលមានទំហំផ្ទៃដីតំបន់ការពារធម្មជាតិត្របដណ្តប់តូចជាងប្រទេសកម្ពុជា។ ជាលទ្ធផលថវិកាក្រសួងបរិស្ថាននាពេលបច្ចុប្បន្ន គឺបានត្រឹមតែសម្រាប់បៀវត្សមន្ត្រី ការចុះពិនិត្យនៅទីវាល និងការងាររដ្ឋបាល ហើយថវិកាទាំងនេះផ្តល់ឱកាសតិចតួចប៉ុណ្ណោះ សម្រាប់

⁵ Heller, N. and E. Zavaleta (2009); Biodiversity management in the face of climate change: A review of 22 years of recommendations. Biological Conservation 142(1): 14-32.

ការវិនិយោគលើហេដ្ឋារចនាសម្ព័ន្ធ ការកសាងសមត្ថភាព និងការបណ្តុះបណ្តាល^៦។ ការកើនឡើងនៃថវិកាបន្តិចម្តងៗសម្រាប់ក្រសួងបរិស្ថានក្នុងពេលថ្មីៗនេះ គឺជាជំហានវិជ្ជមានមួយ ហើយតម្រូវឱ្យមានការបង្កើនថែមទៀត ដើម្បីប្រសិទ្ធិភាពក្នុងការបំពេញតួនាទី និងការកិច្ចទទួលខុសត្រូវ លើទំហំការងារកាន់តែធំឡើងនៃការគ្រប់គ្រងតំបន់ការពារធម្មជាតិ ដែលរាជរដ្ឋាភិបាលបានប្រគល់ជូនក្រសួងបរិស្ថាន។ ថវិកាមួយភាគធំសម្រាប់ការគ្រប់គ្រងតំបន់ការពារធម្មជាតិ និងការអភិរក្សជីវៈចម្រុះ ដែលបានផ្តល់នៅក្នុងរយៈពេលជាង២០ឆ្នាំកន្លងមកនេះ គឺមួយភាគធំ ជាជំនួយលក្ខណៈពហុភាគី និងទ្វេភាគី ពីទីភ្នាក់ងារអង្គការអភិរក្សមួយចំនួន។ ដូច្នេះការងារបន្ទាន់ តម្រូវឱ្យបង្កើតផែនការកៀរគរធនធាន ដោយប្រើពិពិធកម្មមូលនិធិពីប្រភពផ្សេងៗ ដើម្បីឆ្លើយតបទៅនឹងតម្រូវការមូលនិធិសម្រាប់ការគ្រប់គ្រងតំបន់ការពារធម្មជាតិ។ ប្រភេទនៃប្រភពមូលនិធិដែលត្រូវយកចិត្តទុកដាក់ដូចមានសង្ខេបខាងក្រោម៖

ប្រភពមូលនិធិ	ឧទាហរណ៍
មូលនិធិរាជរដ្ឋាភិបាល	➢ ថវិកាជាតិ ➢ ម្ចាស់ជំនួយ (ពហុភាគី និងទ្វេភាគី) ➢ មូលនិធិអាកាសធាតុបៃតង (មូលនិធិ REDD+) ➢ មូលនិធិបរិស្ថានសកល (GEF-STAR-6) ➢ សំណងពីការបង់ថ្លៃការខូចខាតធនធានធម្មជាតិដោយសារការវិនិយោគ (Debt-for-Nature swaps) ➢ មូលនិធិទ័យទាន (Trust funds) (ឧទា.មូលនិធិតំបន់ការពារធម្មជាតិ)
ការបង់ពន្ធនិងការបង់ថ្លៃបន្ថែម	➢ ក្រុមហ៊ុនសម្បទានដីសេដ្ឋកិច្ច (បន្ទាប់ពីបានប្រតិបត្តិការអស់រយៈពេល៥ឆ្នាំ ក្រុមហ៊ុនសម្បទានដីសេដ្ឋកិច្ចមានកាតព្វកិច្ចបង់ប្រាក់ឈ្នួល១\$/ហិកតា/ ឆ្នាំ ពីជួលដី) ➢ ការទូទាត់ពីវិវត្តិសន្តិ និងសម្បទានរ៉ែ (“ការទូទាត់សំណងជុសជុលពីការបាត់បង់ជីវៈចម្រុះ”) ➢ ពន្ធនៃការលើកទឹកចិត្តសម្រាប់ការអភិរក្សប្រព័ន្ធអេកូឡូស៊ី ➢ ការបង់ពន្ធបន្ថែមសម្រាប់សេវាសណ្ឋាគារ ➢ ការបង់ពន្ធបន្ថែមលើអាកាសយានដ្ឋានសម្រាប់ភ្ញៀវអន្តរជាតិ
តម្លៃសំបុត្រចូលទស្សនាតាមមេរោងយាននានានៃតំបន់ការពារធម្មជាតិ តម្លៃសេវា និងការផ្តល់អាជ្ញាប័ណ្ណ	➢ តម្លៃសម្រាប់ការចូលទស្សនានៅក្នុងតំបន់ការពារធម្មជាតិ ➢ តម្លៃសម្បទានទេសចរណ៍ ➢ ការទូទាត់តម្លៃសេវាកម្មបរិស្ថាន (ឧទា. ទឹក ការបោស) ➢ តម្លៃសំណងផ្លូវច្បាប់ និងផាកពិន័យ
មូលនិធិសប្បុរសធម៌ ការផ្តល់វិភាគទាន និងការបែងចែកការចំណាយ	➢ ការសហការ (CSR) និងការបរិច្ចាគជាលក្ខណៈបុគ្គល ➢ ដៃគូឯកជន-សាធារណៈ ➢ ការងារស្ម័គ្រចិត្តដើម្បីកាត់បន្ថយថ្លៃចំណាយបុគ្គលិក ➢ សហគ្រប់គ្រងជាមួយអង្គការមិនមែនរដ្ឋាភិបាលអន្តរជាតិ ➢ ការបង់ថ្លៃបន្ថែមដោយស្ម័គ្រចិត្ត (ភ្ញៀវចូលរួមវិភាគទាន តាមសណ្ឋាគារ និងតាមរយៈ“ប្រអប់វិភាគទាន” នៅតាមមជ្ឈមណ្ឌលសម្រាប់ភ្ញៀវទេសចរនៅក្នុងតំបន់ការពារធម្មជាតិ)
ចំណូលមកពីការលក់ផលិតផល	➢ ផលិតផល ទំនិញ និងសេវាកម្មពីតំបន់ការពារធម្មជាតិ

^៦ ឆ្នាំ២០១៧ ថវិកាក្រសួងបរិស្ថានគឺតំណាងឱ្យតិចជាង០,40% នៃថវិកាប្រតិបត្តិប្រចាំឆ្នាំរបស់រាជរដ្ឋាភិបាលកម្ពុជាទាំងមូល។

ក្រោមការគាំទ្រពីក្រុមប្រឹក្សាជាតិអភិវឌ្ឍន៍ដោយចីរភាព (NCSD) ការពិនិត្យឡើងវិញនូវឱកាស ក្នុងការចាត់ចែងនានា និងការប្រើប្រាស់ថវិការបស់រាជរដ្ឋាភិបាលសម្រាប់ប្រព័ន្ធតំបន់ការពារធម្មជាតិ គឺជា កត្តាចាំបាច់ ដើម្បីអនុវត្តផែនការយុទ្ធសាស្ត្រជាតិសម្រាប់ការគ្រប់គ្រងតំបន់ការពារធម្មជាតិ (NPASMP)។ នៅក្នុងការធ្វើកំណែទម្រង់សារពើពន្ធផ្នាក់ជាតិ គួរបញ្ចូលនូវការកំណត់យន្តការហិរញ្ញប្បទានថ្មីៗ ដើម្បីធានា តម្រូវការចាំបាច់លើដំណើរការគ្រប់គ្រងតំបន់ការពារធម្មជាតិ ហើយត្រូវបញ្ជ្រាបទៅក្នុងយុទ្ធសាស្ត្រអភិវឌ្ឍន៍ ជាតិ និងផែនការថវិកាជាតិ។ ម្យ៉ាងវិញទៀត សកម្មភាពជាច្រើនដែលបានលើកស្ទើរឡើងក្នុងផែនការ យុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិនេះ គឺតម្រូវឱ្យមានជំនួយបច្ចេកទេស និងហិរញ្ញវត្ថុ ពីខាងក្រៅ ជាពិសេស ការពង្រឹងសមត្ថភាពជាមូលដ្ឋានរបស់អគ្គនាយកដ្ឋានសំខាន់ៗទាំងពីរ (GDANCP និង GDLC) ក្នុងការគ្រប់គ្រងតំបន់ការពារធម្មជាតិ ដែលវាជាសកម្មភាពអាទិភាព និងចាំបាច់សម្រាប់រាជរដ្ឋា ភិបាលកម្ពុជា។

ការអនុវត្តផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ(២០១៧-២០៣១) ត្រូវ បានប៉ាន់ប្រមាណនូវតម្រូវការហិរញ្ញប្បទានប្រមាណ ៤៦.៨លានដុល្លារ សម្រាប់រយៈពេល ៥ ឆ្នាំដំបូងដើម្បី ចំណាយលើកម្មវិធីនៃគោលដៅយុទ្ធសាស្ត្រទាំងបួន ដែលបានកំណត់នៅក្នុង NPASMP នេះ(ឧបសម្ព័ន្ធ៤)។ ការចំណាយដែលបានលើកឡើងទាំងនេះ គឺជាតម្រូវការចំណាយបន្ថែមពីលើប្រាក់បៀវត្សរបស់មន្ត្រី និង ការចំណាយរដ្ឋបាលនាពេលបច្ចុប្បន្ន ដែលបានផ្តល់ដោយក្រសួងបរិស្ថាន។

ជាចំណែកនៃការអនុវត្តថវិកាតាមកម្មវិធីដែលបានចាប់ផ្តើមក្នុងឆ្នាំ២០១៦ បច្ចុប្បន្នអគ្គនាយកដ្ឋាន រដ្ឋបាលការពារនិងអភិរក្សធម្មជាតិ និងអគ្គនាយកដ្ឋានសហគមន៍មូលដ្ឋាន គឺមានគណនី និងថវិកាផ្ទាល់ ដែលអាចចាត់ចែងតាមអាទិភាពក្នុងការវិនិយោគប្រចាំឆ្នាំទៅឱ្យតំបន់ការពារធម្មជាតិនីមួយៗ។ បច្ចុប្បន្នគឺ មិនទាន់មានយន្តការទូទៅសម្រាប់បង្វែរហិរញ្ញប្បទានមកពីខាងក្រៅ និងប្រាក់ចំណូលដែលទទួលបានពី ការដាក់ពិន័យ និងប្រាក់ពន្ធ ដើម្បីចំណាយលើប្រតិបត្តិការ វិនិយោគហេដ្ឋារចនាសម្ព័ន្ធ ឬកិច្ចខិតខំស្តារទី ជម្រកឡើងវិញក្នុងតំបន់ការពារធម្មជាតិនៅឡើយទេ។ ជាផ្នែកមួយនៃការធ្វើកំណែទម្រង់សារពើពន្ធ គឺការ ពិចារណាទៅលើការបង្វែរប្រាក់ចំណូលទាំងនោះ មកអគ្គនាយកដ្ឋានរដ្ឋបាលការពារ និងអភិរក្សធម្មជាតិ និងអគ្គនាយកដ្ឋានសហគមន៍មូលដ្ឋាន សម្រាប់បម្រើឱ្យដំណើរការដឹកនាំ និងគ្រប់គ្រងតំបន់ការពារធម្មជាតិ បន្ថែមពីលើថវិកាជាតិដែលមានស្រាប់។

៩. ការតាមដានត្រួតពិនិត្យនិងវាយតម្លៃ

ការរៀបចំផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ (NPASMP) ក្នុងរយៈ ពេល ១៥ឆ្នាំ(២០១៧-២០៣១) គឺអាចស្របពេលជាមួយនឹងកម្មវិធីព្រៃឈើជាតិ និងក្របខ័ណ្ឌផែនការ យុទ្ធសាស្ត្រ សម្រាប់ជលផល ដែលជាបណ្តាផែនការយុទ្ធសាស្ត្រផ្សេងទៀតមានឥទ្ធិពលដល់ការគ្រប់គ្រង ធនធានធម្មជាតិក្នុងប្រទេសកម្ពុជា។

NPASMP នេះ នឹងត្រូវបានពិនិត្យសារឡើងវិញរៀងរាល់ ៥ ឆ្នាំម្តង (ក្នុងឆ្នាំ២០២១, ២០២៦, និង២០៣១) ដើម្បីវាយតម្លៃពីវឌ្ឍនភាព និងអាចធ្វើការកែសម្រួលតាមការចាំបាច់។ ក្របខណ្ឌទទួល បានការងារដែលរួមមានសូចនាករសម្រាប់នាយកដ្ឋាននីមួយៗដឹកនាំអនុវត្តន៍ និងគោលដៅ ដែលត្រូវសម្រេច បាន (ក្នុងរយៈពេល ខ្លី មធ្យម និងវែង) ទៅតាមគោលដៅយុទ្ធសាស្ត្រនីមួយៗនឹងត្រូវប្រើប្រាស់ដើម្បី

ត្រួតពិនិត្យតាមដានការអនុវត្តផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិរៀបជាមួយ ទិន្នន័យគោលបច្ចុប្បន្ន (ឧបសម្ព័ន្ធ៣)។

ក្នុងការអនុវត្តផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ ត្រូវដឹកនាំអនុវត្តន៍ ដោយអគ្គនាយកដ្ឋានរដ្ឋបាលការពារនិងអភិរក្សធម្មជាតិ (GDANCP) និងអគ្គនាយកដ្ឋានសហគមន៍ មូលដ្ឋាន (GDLC) ដោយត្រូវធានាថា នាយកដ្ឋានជំនាញចំណុះឱ្យអគ្គនាយកដ្ឋានទាំងអស់ បានរៀបចំ ផែនការប្រតិបត្តិប្រចាំឆ្នាំ ដោយលើកឡើងនូវបណ្តាសកម្មភាពអាទិភាព ដែលនាយកដ្ឋាននីមួយៗជាអ្នក ដឹកនាំ ឬសហការអនុវត្តន៍។ ស្រដៀងគ្នានេះដែរ មន្ទីរបរិស្ថានខេត្ត និងនាយកនៃតំបន់ការពារធម្មជាតិ នីមួយៗ ត្រូវរៀបចំដាក់បញ្ចូលនៅក្នុងផែនការប្រតិបត្តិប្រចាំឆ្នាំនូវសកម្មភាពដែលពាក់ព័ន្ធទៅនឹងតំបន់របស់ ខ្លួនជាក់លាក់។ ការត្រួតពិនិត្យតាមដាន និងធ្វើរបាយការណ៍ត្រូវអនុវត្តតាមទម្រង់មួយឯកភាពគ្នា ដើម្បី វាស់ស្ទង់ពីវឌ្ឍនភាពក្នុងការសម្រេចបានគោលដៅប្រចាំឆ្នាំ។ រីឯ NCSD ក៏ត្រូវជួយសម្របសម្រួលក្នុងការ អនុវត្តសកម្មភាពអាទិភាពណាដែលមានការពាក់ព័ន្ធទៅនឹងអន្តរក្រសួង-ស្ថាប័ន និងអាជ្ញាធរថ្នាក់ក្រោមជាតិ ផងដែរ។

កម្មវិធីអនុសញ្ញាជីវៈចម្រុះដែលអនុវត្តន៍ការងារក្នុងតំបន់ការពារធម្មជាតិ (គោលដៅទី៤.២) បាន លើកទឹកចិត្តរាជរដ្ឋាភិបាលឱ្យត្រួតពិនិត្យតាមដាន និងធ្វើឱ្យមានប្រសិទ្ធភាពកាន់តែប្រសើរសម្រាប់តំបន់ ការពារធម្មជាតិ។ ការវាយតម្លៃប្រសិទ្ធភាពនៃការគ្រប់គ្រងជាសំខាន់ គឺការវាយតម្លៃអំពីកម្រិតនៃភាព ជោគជ័យដែលសម្រេចតាមគោលដៅនៃការគ្រប់គ្រងតំបន់ការពារធម្មជាតិ។ លទ្ធផលពីការវាយតម្លៃ នឹង ត្រូវដាក់បញ្ចូលនៅក្នុងរបាយការណ៍ជាតិ និងផ្តល់អនុសាសន៍សំខាន់ៗសម្រាប់ការអនុវត្តបន្ត ដែលជាផ្នែក មួយនៃយុទ្ធសាស្ត្រគ្រប់គ្រង។ សម្រាប់វិធីសាស្ត្រស្តង់ដារ ដែលបានប្រើប្រាស់ក្នុងការវាយតម្លៃប្រសិទ្ធភាពនៃ ការគ្រប់គ្រងកន្លែងមកនៅក្នុងប្រទេសកម្ពុជា រួមមាន ការវាយតម្លៃហ៊ុននិងការកំណត់អាទិភាពនៃការ គ្រប់គ្រងតំបន់ការពារធម្មជាតិ និងវិធានគ្រប់គ្រងតាមដានប្រសិទ្ធភាពសាមញ្ញ GEF (ឧទា. RAPPAM និង GEF-METT)។ សម្រាប់ការវាយតម្លៃនាពេលអនាគត បណ្តាសូចនាករអាចសម្រួលឡើងវិញ ដើម្បី វាស់វែងឱ្យដឹងថា តើតំបន់ការពារធម្មជាតិកំពុងត្រូវបានគ្រប់គ្រងនោះអនុវត្តបានល្អដល់កម្រិតណាមួយ នឹងផលប៉ះពាល់ពីការប្រែប្រួលអាកាសធាតុ (ភាពធន់ ការបន្ស៊ាំ និងការកាត់បន្ថយ) និងការចិញ្ចឹមជីវិត ប្រកបដោយនិរន្តរភាព។

១០. សន្និដ្ឋាន

ផែនការយុទ្ធសាស្ត្រជាតិសម្រាប់គ្រប់គ្រងតំបន់ការពារធម្មជាតិ (NPASMP) បង្ហាញអំពីតម្រូវការ បន្ទាន់សម្រាប់ការវិនិយោគថ្មីក្នុងតំបន់ការពារធម្មជាតិ ដើម្បីសម្រេចបាននូវសក្តានុពលរបស់វា ក្នុងការរួម ចំណែកដល់សេដ្ឋកិច្ចកម្ពុជា ការអភិវឌ្ឍប្រកបដោយចីរភាព និងការកាត់បន្ថយភាពក្រីក្រ ដែលមានគោលដៅ សំខាន់សម្រាប់ជួយដល់ក្រុមជនងាយរងគ្រោះនៅក្នុងសង្គម។ ខណៈដែលរាជរដ្ឋាភិបាលមិនទាន់បានប៉ាន់ ប្រមាណអំពីតម្លៃ និងការផ្តល់សេវាកម្មប្រព័ន្ធអេកូឡូស៊ីនៃតំបន់ការពារធម្មជាតិទាំងនេះ ដោយការគណនា ជាទឹកប្រាក់បាននោះ យើងអាចនិយាយដោយគ្មានក្តីបារម្ភថា តម្លៃមហាសាលគួរឱ្យកត់សម្គាល់នេះ គឺមាន កម្រិតគ្របដណ្តប់លើឡើយស្របតាមវិសាលភាពដ៏ធំទូលាយនៃតំបន់ការពារធម្មជាតិ។ តែទោះយ៉ាងណាក្តី តំបន់ធម្មជាតិ និងបេតិកភ័ណ្ឌធម្មជាតិ និងវប្បធម៌ទាំងនេះ បច្ចុប្បន្នកំពុងស្ថិតនៅក្រោមសម្ពាធនៃការ

បាត់បង់ទីជម្រកធម្មជាតិ ការប្រើប្រាស់ដោយគ្មាននិរន្តរភាព និងសកម្មភាពខុសច្បាប់ដែលកើតមានឡើង ទូទាំងតំបន់ការពារធម្មជាតិ។

តម្រូវការបច្ចុប្បន្នគឺការវិនិយោគ ដែលនឹងអភិវឌ្ឍន៍សមត្ថភាពដល់ក្រសួងបរិស្ថាន (ជាពិសេស អគ្គនាយកដ្ឋានរដ្ឋបាលការពារនិងអភិរក្សធម្មជាតិ និងអគ្គនាយកដ្ឋានសហគមន៍មូលដ្ឋាន) ដើម្បីពង្រឹង ការគ្រប់គ្រង អភិរក្ស និងពង្រឹងការអនុវត្តច្បាប់ ពង្រីកឱកាសសម្រាប់ជីវភាពសហគមន៍ និងគាំទ្រការប្រើ ប្រាស់ធនធានដោយនិរន្តរភាពក្នុងតំបន់ការពារធម្មជាតិ។ កិច្ចសហការក្នុងកម្រិតមួយដែលមិនធ្លាប់មានពី មុនមកនឹងតម្រូវឱ្យមានរវាងបណ្តាក្រសួង វិស័យឯកជន អង្គការអភិរក្ស និងដៃគូអភិវឌ្ឍន៍ ដើម្បីធានាថា ប្រព័ន្ធតំបន់ការពារធម្មជាតិនឹងបន្តការផ្តល់នូវអត្ថប្រយោជន៍ដល់គ្រប់ជំនាន់នាពេលអនាគត។

ឧបសម្ព័ន្ធ១ បញ្ជីតំបន់ការពារធម្មជាតិក្នុងប្រទេសកម្ពុជា


កូដ	តំបន់ការពារធម្មជាតិ	PROTECTED AREA	ផ្ទៃក្រឡា(ហិ.ត)
ឧទ្យានជាតិ ១២		National Park 12	១.៧២០.២៦៩,៣៥
១	ព្រះសុរាម្រិត-កុសមៈ (គិរីរម្យ)	Preah Soramarith Kosamak "Kirirom"	៣៥.២៣២
២	ព្រះមុនីវង្ស (បូកគោ)	Preah Munivong "Bokor"	១៥៤.៤៥៨
៣	កែប	Kep	១.១៥២
៤	ព្រះសីហនុ (រាម)	Pheah Sihanouk "Ream"	១៥.០០០
៥	បុទុមសាគរ	Botum Sakor	១៧១.២៥០
៦	ព្រះជ័យវរ្ម័ន-នរោត្តម (ភ្នំគូលែន)	Preah Cheyvarama "Phnom Kulen"	៣៧.៥០០
៧	វិរៈជ័យ	Virachey	៣៣២.៥០០
៨	វ៉េនសៃ-សៀមប៉ាង	Vensai Siempang	៥៧.៤៦៩
៩	ជួរភ្នំក្រវាញកណ្តាល	Central Cardamom	៤០១.៣១៣
១០	អូយ៉ាដាវ	O'Yadao	១០១.៣៤៨
១១	ជួរភ្នំក្រវាញខាងត្បូង	Southern Cardamom	៤១០.៣៩២
១២	កោះរុង	Koh Rong	២.៦៥៥,៣៥
ដែនជម្រកសត្វព្រៃ ១៨		Wildlife Sanctuary 18	៣.៦៨៤.៣២៨
១៣	ភ្នំឱរ៉ាល់	Phnom Aural	២៥៣.៧៥០
១៤	ពាមក្រសោប	Peam Krasop	២៣.៧៥០
១៥	ភ្នំសំកុស	Phnom Somkos	៣៣៣.៧៥០
១៦	រនាមជួនសំ	Ronien Daun Sam	១៧៨.៧៥០
១៧	គូលែន-ព្រហ្មទេព	Kulen Promtep	៤០២.៥០០
១៨	បឹងពែរ	Beng Per	២៤២.៥០០
១៩	លំផាត់	Lomphat	២៥០.០០០
២០	ភ្នំព្រេច	Phnom Prich	២២២.៥០០
២១	ភ្នំណាមលៀវ	Phnom NamLyr	៤៧.៥០០
២២	ស្ទួល	Snoul	៧៥.០០០
២៣	ព្រៃឡង់	Prey Lang	៤៣១.៦៨៣
២៤	ព្រះរការ	Preah Roka	៩០.៣៦១
២៥	សៀមប៉ាងខាងលិច	Western Siempang	៦៥.៣៨៩
២៦	ឆែប	Chhaeb	១៩០.០២៧
២៧	តាតៃ	Tatai	១៤៤.២៧៥
២៨	កែវសីមា	Koe Seima	២៩២.៦៩០
២៩	ស្រែពក	SrePok	៣៧២.៩៧១
៣០	សៀមប៉ាង	Siem Pang	៦៦.៩៣២

តំបន់ការពារទេសភាព ៨		Protected Landscape 8	១៤៩.៣៤៧,៣០
៣១	អង្គរ	Angkor	១០.៨០០
៣២	បន្ទាយឆ្មារ	Banteay Chhmar	៨១.២០០
៣៣	ព្រះវិហារ	Preah Vihear	៥.០០០
៣៤	អន្លង់ព្រីង	An Long Pring	២១៧
៣៥	ទំនាបខាងជើងទន្លេសាប	North Tonle Sap	៣១.១៥៩
៣៦	បឹងព្រែកល្អៅ	Boeung Prek Lpov	៨.៣០៥
៣៧	អាងត្រពាំងថ្ម	Ang Trapeng Thmor	១២.៦៥០
៣៨	បឹងព្រែកទប់	Boeng Prektub	១៦,៣០
តំបន់ប្រើប្រាស់ច្រើនយ៉ាង ៥		Multiple Use Area 5	៤០៩.៦៦៩
៣៩	ដងពែង	Dong Peng	២៧.៧០០
៤០	សំឡូត	Samlaut	៦០.០០០
៤១	ទន្លេសាប	Tonle Sap	៣១៦.២៥០
	តំបន់ស្នូលបឹងទន្លេធ្មារ (តំបន់រ៉ាមសារ)	Boeng Chhmar Core Area (Ramsar Site)	(១៤.៥៦០)
	តំបន់ស្នូលព្រែកទាល់ (តំបន់រ៉ាមសារ)	Prek Toal Core Area (Ramsar Site)	(២១.៣៤២)
	តំបន់ស្នូលស្ទឹងសែន	Stung Sen Core Area	(៦.៣៥៥)
៤២	ពញាក្រែក	Punchearkrek	១៩៩
៤៣	ព្រែកទឹកសាបក្បាលឆាយ	Kbal Chay	៥.៥២០
តំបន់រ៉ាមសារ ៤		Ramsar 4	១៤.៦០០
៤៤	ស្ទឹងត្រែង	Stung Treng	១៤.៦០០
	(កោះកាពិ)	(Koh Kapik)	(១.២០០)
	(បឹងទន្លេធ្មារ)	(Boeng Chhmar)	(១៤.៥៦០)
	(ស្នូលព្រែកទាល់)	(Prek Toal)	(២១.៣៤២)
តំបន់បេតិកភណ្ឌធម្មជាតិ ១		Natural Heritage Park ១	២៤.៦៥៤
៤៥	ភ្នំត្បែង	Phnom Tberng	២៤.៦៥៤
៤៦	របៀងអភិរក្សជីវៈចម្រុះប្រព័ន្ធតំបន់ការពារធម្មជាតិ	Biodiversity Corridor of Protected Area	១.៤២៧.៩៤០
	របៀងអភិរក្សជីវៈចម្រុះឦសាន	NorthEast Corridor	(៧៥៧.៦៦១)
	របៀងអភិរក្សជីវៈចម្រុះឧត្តរ	NorthWest Corridor	(៥០០.៨១០)
	របៀងអភិរក្សជីវៈចម្រុះជួរភ្នំក្រវាញ	Cardamom Corridor	(១៦៩.៤៦៩)
សរុបផ្ទៃដី			៧.៤៣០.៨០៧,៦៥

កំណត់សម្គាល់៖

- តំបន់ប្រើប្រាស់ច្រើនយ៉ាង ទន្លេសាប នៃតំបន់បឋមនីយជីវមណ្ឌលបឹងទន្លេសាប ចែកចេញជា ០៣ តំបន់ស្នូលគឺ បឹងទន្លេធ្មារ ព្រែកទាល់ និងស្ទឹងសែន
- របៀងអភិរក្សជីវៈចម្រុះប្រព័ន្ធតំបន់ការពារធម្មជាតិ ចែកចេញជា ០៣ របៀងអភិរក្សជីវៈចម្រុះគឺ ឦសាន ឧត្តរ និងជួរភ្នំក្រវាញ
- តំបន់រ៉ាមសារកោះកាពិ ស្ថិតនៅក្នុងដែនជម្រកសត្វព្រៃពាមក្រសោប និង ឧទ្យានជាតិបុទុមសាគរ

ឧបសម្ព័ន្ធ២ ផែនទីតំបន់ការពារធម្មជាតិក្នុងប្រទេសកម្ពុជា



ឧបសម្ព័ន្ធទី៣ ថវិកានិងសូចនាករលទ្ធផលនៃ NPASMP (២០១៧-២០៣១)

សំគាល់៖ ថវិកាខាងក្រោមនេះ គឺពាក់ព័ន្ធនឹងរយៈពេលផែនការប្រាំឆ្នាំដំបូងប៉ុណ្ណោះ (២០១៧-២០២១) ដោយត្រូវបន្ថែមទៅលើការចំណាយសំខាន់ៗសម្រាប់មន្ត្រី និងការប្រតិបត្តិ ដែលបានផ្តល់ដោយក្រសួងបរិស្ថានបច្ចុប្បន្ន។

គោលដៅ យុទ្ធសាស្ត្រ គយស	សូចនាករលទ្ធផល	អត្តនាយកដ្ឋានជំនាញ (ចំណុះ MoE) ^៧	ព័ត៌មាន មូលដ្ឋាន (២០១៦)	ឆ្នាំ ២០២១	ថវិកា ២០១៧-២០២១ (ដុល្លារអាមេរិក)	ឆ្នាំ ២០២១	ឆ្នាំ ២០៣១
គោលដៅយុទ្ធសាស្ត្រទី១- កំណត់អធិការពារព្រៃឈើនិងអភិរក្សធនធានធម្មជាតិ							
គយស ១.១- ធានាឱ្យបាននូវព្រំប្រទល់តំបន់ការពារធម្មជាតិ ការកំណត់និងបែងចែកតំបន់គ្រប់គ្រងនិងផែនការគ្រប់គ្រង	ក) ចំនួនតំបន់ការពារធម្មជាតិដែលបានកំណត់ព្រំប្រទល់ច្បាស់លាស់នៅចំណុចច្រកចេញចូល (ផ្លូវធំ និងតូចៗលៗ)	GDANCP/GDLC និងការគាំទ្របច្ចេកទេសពី GIS-GDEKI	៧ PAs	៣៧ PAs	១,៦២៥,០០០ ^១	១០០% នៃ PAs	១០០% នៃ PAs
	ខ) ចំនួនតំបន់ការពារធម្មជាតិដែលមានព័ត៌មានច្បាស់លាស់និងផែនការគ្រប់គ្រងសាមញ្ញ	GDANCP	០	២៥	១,៥០០,០០០ ^២	១០០%	១០០%
	គ) ចំនួនតំបន់ការពារធម្មជាតិទទួលបានផែនការគ្រប់គ្រងតំបន់ផ្លូវការ	GDANCP/GDLC និងការគាំទ្របច្ចេកទេសពី GIS-GDEKI	៣	២៥	១,១០០,០០០ ^៣	៧៥%	១០០%
	ឃ) ចំនួនរបៀងអភិរក្សជីវៈចម្រុះដែលបានកំណត់ព្រំប្រទល់ច្បាស់លាស់ និងទទួលស្គាល់ផ្លូវការ	GDANCP/GDLC និងការគាំទ្របច្ចេកទេសពី GIS-GDEKI	០	៥០%	១,៥០០,០០០ ^៤	១០០%	១០០%
	ង) ត្រួតពិនិត្យ តាមដាននិងវាយតម្លៃធនធានធម្មជាតិ	GDANCP	០	២ លើក	១,៥០០,០០០ ^៤		
គយស ១.២- ពង្រឹងការអនុវត្តច្បាប់និងកាត់បន្ថយការគំរាមកំហែង	ក) ចំនួនតំបន់ការពារធម្មជាតិនឹងបានបំពាក់ឧបករណ៍ទំនើបសម្រាប់ពង្រឹងការអនុវត្តច្បាប់និងត្រួតពិនិត្យជីវៈចម្រុះ	GDANCP	៤	៣០	៣,២៥០,០០០ ^៦	១០០%	១០០%
	ខ) ចំនួនមន្ត្រីឧទ្យានរក្សានឹងបានទទួលការបណ្តុះបណ្តាលពាក់ព័ន្ធនឹងការអនុវត្តច្បាប់	GDANCP	៣០០	១,០០០	១,០៥០,០០០ ^៧	១០០%	១០០%
	គ) ចំនួនតំបន់ការពារធម្មជាតិដែលសហគមន៍បានទទួលចំណេះដឹងផ្នែកបរិស្ថាន និងផ្នែកយេនឌ័រ	GDANCP/GDLC/GDEKI	៤	៣០	១,៣០០,០០០ ^៨	៧៥%	១០០%

^៧ អត្តនាយកដ្ឋានរដ្ឋបាលការពារនិងអភិរក្សធម្មជាតិ អត្តនាយកដ្ឋានសហគមន៍មូលដ្ឋាន និងអត្តនាយកដ្ឋានចំណេះដឹងនិងព័ត៌មានបរិស្ថាន

គោលដៅ យុទ្ធសាស្ត្រ គយស	សូចនាករលទ្ធផល	អត្តនាយកដ្ឋានជំនាញ (ចំណុះ MoE) ^៧	ព័ត៌មាន មូលដ្ឋាន (២០១៦)	ឆ្នាំ ២០២១	ថវិកា ២០១៧-២០២១ (ប៉ាន់ស្មាន)	ឆ្នាំ ២០២១	ឆ្នាំ ២០២១
គយស ១.៣- បង្កើនការអភិរក្ស និង ស្តារឡើងវិញនូវប្រភេទ ជីវៈចម្រុះ	ក) ចំនួនតំបន់ការពារធម្មជាតិដែលមានផែនការសកម្មភាព អភិរក្សប្រភេទជីវៈចម្រុះជាក់លាក់	GDANCP	០	១៥	១,១២៥,០០០ ^៩	៥០%	១០០%
	ខ) ចំនួនតំបន់ការពារធម្មជាតិដែលទទួលបានការស្តារព្រៃឈើ និងរក្ខជាតិនានាក្រោមការអនុវត្ត	GDANCP	០	១៥	៣,៧៥០,០០០ ^{១០}	៥០%	១០០%
គយស ១.៤- ពង្រីកកិច្ចសហប្រតិបត្តិ ការអន្តរជាតិ	ក) មន្ត្រី GDANCP/GDLC នឹងចូលរួមក្នុងសិក្ខាសាលា វគ្គបណ្តុះបណ្តាល និងទស្សនៈកិច្ចសិក្សាសំខាន់ៗ	គ្រប់នាយកដ្ឋានជំនាញ ក្រោមអត្តនាយកដ្ឋាន នៃ ក្រសួងបរិស្ថាន	-	បន្តធ្វើ	៥០០,០០០ ^{១១}	-	-
ទឹកប្រាក់សរុបសម្រាប់ គយស១:					១៨,២០០,០០០		
គោលដៅយុទ្ធសាស្ត្រទី២- លើកកម្ពស់ការគ្រប់គ្រងដោយចីរភាព							
គយស ២.១- ធ្វើសុខដុមរកម្មនៃ សកម្មភាពអភិវឌ្ឍន៍ ជាមួយនឹងគោលដៅនៃ ការគ្រប់គ្រងតំបន់ ការពារ	ក) ជម្រុញឱ្យសម្បទានដីសេដ្ឋកិច្ចដែលមានក្នុងតំបន់ការពារ ធម្មជាតិ បានធ្វើការវាយតម្លៃផលប៉ះពាល់បរិស្ថាន	GDANCP ជាមួយកិច្ច សហការដោយ EIAD & MAFF MOE	១០% នៃ ELCs	៦០% នៃ ELCs	៣៧៥,០០០ ^{១២}	១០០% នៃ ELCs	១០០% នៃ ELCs
	ខ) គណៈកម្មាធិការជាតិដោះស្រាយទំនាស់ក្នុងការគ្រប់គ្រង តំបន់ការពារធម្មជាតិ និងបានបង្កើនដំណើរការដោះស្រាយ លើជម្លោះដីធ្លី		-	រួចរាល់	-	-	-
គយស ២.២- ភ្ជាប់ប្រព័ន្ធតំបន់ការពារ ធម្មជាតិ	ក) រៀបចំផែនទីប្រព័ន្ធអេកូឡូស៊ី និងវិភាគភាពខ្វះចន្លោះនៃ ព័ត៌មាន ដើម្បីកំណត់ និងរៀបចំរបៀងជីវៈចម្រុះថ្មី និងធ្វើ ការកែសម្រួលព្រំប្រទល់តំបន់ការពារធម្មជាតិដែលមាន ស្រាប់ ដោយផ្អែកលើទិន្នន័យជាក់លាក់	GDANCP/GDLC និងការ គាំទ្របច្ចេកទេសពី GIS- GDEKI	-	រួចរាល់	២,៥០០,០០០ ^{១៣}	-	-
	ខ) ចំនួនតំបន់ការពារធម្មជាតិ សមុទ្រ/ផ្ទៃ បានស្នើឡើង និង ទទួលបានការឯកភាព	GDANCP	១	៤	៩០០,០០០ ^{១៤}	៨	១០
	គ) ចំនួនតំបន់តំបន់ការពារធម្មជាតិដីសើម បានស្នើឡើង និង ទទួលបានការឯកភាព ពិសេសតំបន់រាមសារ	GDANCP	៤	៨	១,២០០,០០០ ^{១៥}	១២	១៥
ទឹកប្រាក់សរុបសម្រាប់ គយស ២:					៤,៩៧៥,០០០		

គោលដៅយុទ្ធសាស្ត្រទី៣- ពង្រីកការចូលរួមរបស់សហគមន៍មូលដ្ឋាន និងបង្កើនផលប្រយោជន៍							
គយស ៣.១- បង្កើនការចូលរួមរបស់ សហគមន៍មូលដ្ឋានក្នុង ដំណើរការរៀបចំ ផែនការគ្រប់គ្រង	ក) មន្ត្រីពី GDLC មន្ទីរបរិស្ថានខេត្ត និងនាយកឧទ្យាន នឹង ទទួលបានការបណ្តុះបណ្តាលអំពីវិធីសាស្ត្រចូលរួម និងយេនឌ័រ ដើម្បីជម្រុញកិច្ចសហការជាមួយអ្នកពាក់ព័ន្ធ (បណ្តុះបណ្តាលគ្រូបង្គោល)	GDLC/GDANCP	០	-	៨០០,០០០ ^{១៦}	-	-
	ខ) បង្កើត និងផ្សព្វផ្សាយយុទ្ធនាការលើកកម្ពស់ចំណេះដឹងពី គោលបំណង បទដ្ឋានគតិយុត្ត និងច្បាប់តំបន់ការពារធម្មជាតិ សម្រាប់សមត្ថកិច្ចមូលដ្ឋាន	GDLC ជាមួយនឹងការគាំទ្រ ពី GDANCP and GDEKI	០	-	១,២៥០,០០០ ^{១៧}	-	-
	គ) ចំនួនតំបន់ការពារធម្មជាតិដែលបានរួមសហការជាមួយ សហគមន៍មូលដ្ឋានក្នុងការរៀបចំផែនការសកម្មភាពស្តារប្រព័ន្ធ អេកូឡូស៊ី និងព្រៃឈើ	GDANCP/GDLC	៦ PAs	៣០ PAs	៦,០០០,០០០ ^{១៨}	១០០% នៃ PAs	១០០% នៃ PAs
គយស ៣.២- គាំទ្រយន្តការកិច្ចសហ ប្រតិបត្តិគ្រប់គ្រង តំបន់ការពារធម្មជាតិ	ក) ចំនួនសហគមន៍តំបន់ការពារធម្មជាតិបានទទួលការឯកភាព លើផែនការគ្រប់គ្រង	GDLC/GDANCP	២២ CPAs	៦០ CPAs	១,៣៣០,០០០ ^{១៩}	៧៥% នៃ CPAs	១០០% នៃ CPAs
	ខ) ចំនួនសហគមន៍តំបន់ការពារធម្មជាតិ បានចែករំលែកពី មេរៀនពិសោធន៍របស់ខ្លួនទៅសហគមន៍ដទៃទៀត និងទទួល បានគាំទ្រលើកិច្ចប្រតិបត្តិ	GDLC	៥	៤០	១,៧៥០,០០០ ^{២០}	៧៥%	១០០%
	គ) ចំនួនសហគមន៍តំបន់ការពារធម្មជាតិថ្មីត្រូវបានឯកភាព ឱ្យបង្កើត ជាមួយនឹងការកំណត់ព្រំប្រទល់ច្បាស់លាស់	GDLC/GDANCP	០	២៥	១,២៥០,០០០ ^{២១}	៥០	៧៥
គយស ៣.៣- ពង្រីកឱកាសសម្រាប់ លើកកម្ពស់ជីវភាព សហគមន៍មូលដ្ឋាន	ក) ចំនួនសហគមន៍តំបន់ការពារធម្មជាតិ បានកំណត់គោលដៅ សម្រាប់លើកកម្ពស់ជីវភាពរស់នៅ	GDLC	១៥	៥០	២,៦២៥,០០០ ^{២២}	៧៥%	១០០%
	ខ) ចំនួនសហគមន៍តំបន់ការពារធម្មជាតិ ទទួលបានការ សម្របសម្រួលលើឱកាសប្រើប្រាស់មីក្រូហិរញ្ញវត្ថុ (ដោយរួមបញ្ចូលនូវមុខរបរសម្រាប់ស្ត្រី)	GDLC	៥	៣០	១,២៥០,០០០ ^{២៣}	៥០% នៃ CPAs	១០០% នៃ CPAs
	គ) រៀបចំយុទ្ធសាស្ត្រអេកូទេសចរណ៍ក្នុងតំបន់ការពារធម្មជាតិ និងបង្កើតបណ្តាញអេកូទេសចរណ៍ធម្មជាតិ	GDANCP/GDLC	០	រួចរាល់	៣២៥,០០០ ^{២៤}	-	-
	ឃ) ចំនួនសហគមន៍តំបន់ការពារធម្មជាតិ បានរៀបចំផែនការ អាជីវកម្មសម្រាប់អភិវឌ្ឍន៍អេកូទេសចរណ៍	GDLC	៣ PAs	១៥ PAs	៩០០,០០០ ^{២៥}	៥០% នៃ PAs	៧៥% នៃ PAs
	ង) ចំនួនសហគមន៍តំបន់ការពារធម្មជាតិ បានបង្កើតប្រាក់ ចំណូលសម្រាប់ចូលរួមសកម្មភាពគ្រប់គ្រង និងអភិរក្ស	GDLC/GDANCP	៣	១០	-	៥០%	៧៥%
ទឹកប្រាក់សរុបសម្រាប់ គយស ៣:					១៧,៤៨០,០០០		

គោលដៅយុទ្ធសាស្ត្រទី៤- ពង្រឹងសមត្ថភាពស្ថាប័ន និងបង្កើនកិច្ចសហប្រតិបត្តិការជាមួយអ្នកពាក់ព័ន្ធ							
គយស ៤.១- ធានាបានមន្ត្រី គ្រប់គ្រាន់ថ្នាក់ជាតិ និង ក្រោមជាតិ ដែលមាន ទាំងសមត្ថភាព និង ធនធានសមស្រប	ក) បង្កើតមជ្ឈមណ្ឌលបណ្តុះបណ្តាលថ្នាក់តំបន់ចំនួនបីកន្លែង សម្រាប់បង្រៀនដល់មន្ត្រីតំបន់ការពារធម្មជាតិ និងសមត្ថកិច្ច មូលដ្ឋាន	GDANCP/GDLC	០	៣	៣,៦០០,០០០ ^{២៦}	១០០%	១០០%
	ខ) រៀបចំផ្នែកស្រាវជ្រាវនិងអភិវឌ្ឍន៍នៅ GDANCP ដែលផ្តល់ យោលបំប្លែងទេស និងការបណ្តុះបណ្តាល សម្រាប់មន្ត្រីថ្នាក់ ជាតិ និងថ្នាក់ក្រោមជាតិ ទៅលើការអភិរក្សជីវសាស្ត្រ	MOE and GDANCP	-	រួចរាល់	១,០០០,០០០ ^{២៧}	-	-
	គ) ចំនួនកម្មវិធីបច្ចេកទេសបណ្តុះបណ្តាលចម្រុះបានបង្កើត ឡើង និងចែកជូនដល់មន្ត្រីទាំងនៅថ្នាក់ជាតិ និងថ្នាក់ខេត្ត	GDANCP/GDLC	០	១០	៧៥០,០០០ ^{២៨}	១៥	២០
គយស ៤.២- បង្កើនកិច្ចសហប្រតិបត្តិ ការក្នុងការសិក្សា ស្រាវជ្រាវ ការរៀបចំ ផែនការ និងគោល នយោបាយ	ក) យន្តការសម្របសម្រួលលើកម្រិតគោលនយោបាយ និង បច្ចេកទេស បានបង្កើត	MOE and NCSD	-	រួចរាល់	-	-	-
	ខ) ក្រសួងបរិស្ថានមានមជ្ឈមណ្ឌលដែលប្រមូល រៀបចំ ចងក្រង បញ្ជីទិន្នន័យគោល អំពីការអភិរក្ស និងចែកចាយ	GDANCP and Biodiversity Department (GSSD)	-	រួចរាល់	៥០០,០០០ ^{២៩}	-	-
	គ) ចំនួនតំបន់ការពារធម្មជាតិ ប្រើស្តង់ដារតាមដានវាយតម្លៃស្ថាន ភាពជីវចម្រុះ	GDANCP and Biodiversity Department (GSSD)	៤	២០	៨០០,០០០ ^{៣០}	៥០%	១០០%
	ឃ) ចំនួនតំបន់ការពារធម្មជាតិ បានបញ្ចប់ការវាយតម្លៃសេវាកម្ម ប្រព័ន្ធអេកូឡូស៊ី (PES សាកល្បង)	GDANCP and Biodiversity Department (GSSD)	០	៥	៦២៥,០០០ ^{៣១}	១០	២០
ទឹកប្រាក់សរុបសម្រាប់ គយស ៤:					៧,២៧៥,០០០		
ការត្រួតពិនិត្យតាមដាននិយាយតម្លៃ							
ប្រសិទ្ធភាពនៃការ គ្រប់គ្រងនិងវាយតម្លៃ	ក) ចំនួនតំបន់ការពារធម្មជាតិបានបញ្ចប់ការវាយតម្លៃហ្វីសនៃ ប្រសិទ្ធភាពការគ្រប់គ្រង	GDANCP/GDLC NCSD	០	៥	៣៧៥,០០០ ^{៣២}	២០	១០០%
សរុបទឹកប្រាក់ទាំងអស់:					៤៨,៣០៥,០០០		

- កំណត់ចំណាំថវិកា (រួមបញ្ចូលចំណាយប៉ាន់ស្មាន) ៖**
- ផែនទីGIS ការបោះនិងការដាក់ បង្គោល / ស្លាកសញ្ញា (ជាមធ្យម \$ ៥០,០០០ / PA) ជាមួយនឹងការចំណាយខ្ពស់ជាងមុនសម្រាប់តំបន់ដីសើម (ជាមធ្យម \$ ៧៥,០០០)
 - ការវាយតម្លៃធនធានហ្វីស ការពិគ្រោះយោបល់ជាមួយភាគីពាក់ព័ន្ធ និងការរៀបចំនៃទម្រង់ព័ត៌មានតំបន់ការពារធម្មជាតិ (ជាមធ្យម \$ ៦០,០០០ / PA)
 - ការវាយតម្លៃធនធានហ្វីស ការពិគ្រោះយោបល់ជាមួយភាគីពាក់ព័ន្ធ គូសផែនទី GIS (ជាមធ្យម \$ ៥០,០០០ / PA)
 - ការប៉ាន់ប្រមាណរួមសម្រាប់ចំណាយលើការកំណត់តំបន់របៀងជីវៈចម្រុះ ៥០% (៧០០,០០០ ហិកតា)
 - បង្កើតប្រព័ន្ធនិងការវាយតម្លៃធនធានគម្របព្រៃឈើតាមរយៈប្រព័ន្ធផ្កាយរណប (Forest Cover) និងការវាយតម្លៃធនធានព្រៃឈើ (Field inventory assessment) ជាមធ្យម \$ ៧៥០,០០០ / លើក
 - រួមបញ្ចូលទាំង ថយន្តដែលសមរម្យ, ឧបករណ៍ទីវាល និងឧបករណ៍ទាក់ទងចល័ត (ជាមធ្យម \$ ១២៥,០០០ / PA)

៧. បានប៉ាន់ប្រមាណចំណាយលើការបណ្តុះបណ្តាល ១,៥០០ \$ / មន្ត្រីម្នាក់ ដោយរួមទាំងការរៀបចំ និងផ្តល់កម្មវិធីបណ្តុះបណ្តាល ការធ្វើដំណើរ និងសម្ភារៈ
៨. ការរៀបចំនិងការចែកចាយកម្មវិធីយល់ដឹង ប៉ាន់ប្រមាណចំណាយជាមធ្យម \$ ៥០,០០០ / PA
៩. ការរៀបចំ និងការអនុវត្តផែនការសកម្មភាពតាមតំបន់ការពារធម្មជាតិ ប៉ាន់ប្រមាណតម្លៃចំណាយ \$ ៧៥,០០០ / ផែនការ
១០. ការរៀបចំនិងការអនុវត្តសកម្មភាពដាំស្ពាន់ព្រៃឈើ បានប៉ាន់ប្រមាណតម្លៃចំណាយ \$ ២៥០,០០០ / ផែនការ
១១. ប៉ាន់ប្រមាណចំណាយលើការធ្វើដំណើរបន្ថែម \$ ១០០,០០០ / ឆ្នាំ
១២. ការចូលរួមត្រួតពិនិត្យលើដីសម្បទានសេដ្ឋកិច្ចក្នុងតំបន់ការពារធម្មជាតិ (ជាមធ្យម \$ ៧៥,០០០ / ឆ្នាំ)
១៣. ការធ្វើផែនទី GIS និងប្រព័ន្ធអេកូឡូស៊ី ការពិគ្រោះយោបល់ជាមួយភាគីពាក់ព័ន្ធ, ការធ្វើផែនការគ្រប់គ្រង ប៉ាន់ប្រមាណចំណាយ \$ ៥០០,០០០ / ឆ្នាំជាង តម្រូវការលើសពី ៥ ឆ្នាំ
១៤. ការពិគ្រោះយោបល់ថ្នាក់ជាតិនិងថ្នាក់ក្រោមជាតិ, ការវាយតម្លៃធនធាន, ការកំណត់និងការបែងចែកតំបន់គ្រប់គ្រង, ការធ្វើផែនការគ្រប់គ្រង (ជាមធ្យម ៣០០,០០០ / PA ថ្មី)
១៥. ការពិគ្រោះយោបល់ថ្នាក់ជាតិនិងថ្នាក់ក្រោមជាតិ, ការវាយតម្លៃធនធាន, ការកំណត់និងការបែងចែកតំបន់គ្រប់គ្រង, ការធ្វើផែនការគ្រប់គ្រង (ជាមធ្យម ៣០០,០០០ / PA ថ្មី)
១៦. ការបណ្តុះបណ្តាលសម្រាប់បុគ្គលិកប្រមាណជា ២០០ នាក់ ប៉ាន់ប្រមាណ \$ ៤,០០០ / បុគ្គលិកម្នាក់ រួមទាំងការរៀបចំវគ្គបណ្តុះបណ្តាល មេរៀនចែកចាយ និងការធ្វើដំណើរ
១៧. រៀបចំយុទ្ធនាការលើកកម្ពស់ការយល់ដឹង ប៉ាន់ប្រមាណ \$ ២៥០,០០០ / ឆ្នាំ
១៨. វាយតម្លៃតំបន់ការពារធម្មជាតិ ដោយពិនិត្យសក្តានុពលស្តារឡើងវិញ, ការរៀបចំថ្នាលបណ្តុះកូនឈើ, ការពិគ្រោះយោបល់ជាមួយអ្នកភូមិ ថ្លៃពលកម្មនិងសម្ភារៈ (ជាមធ្យម \$ ២៥០,០០០ / PA)
១៩. ការពិគ្រោះយោបល់ និងរៀបចំផែនការគ្រប់គ្រង (ជាមធ្យម \$ ៣៥,០០០ / CPA)
២០. ពិគ្រោះយោបល់ និងបន្តជួយគាំទ្រដល់សហគមន៍តំបន់ការពារធម្មជាតិ និងកសាងបណ្តាញសហគមន៍ (ជាមធ្យម \$ ១០,០០០ / ឆ្នាំ / CPA)
២១. ការពិគ្រោះយោបល់ជាមួយភាគីពាក់ព័ន្ធ, ការកំណត់និងបែងចែកតំបន់, ការធ្វើផែនការការគ្រប់គ្រង និងការគាំទ្រប្រតិបត្តិនៅដំណាក់កាលដំបូង (ជាមធ្យម \$ ៥០,០០០ / CPA)
២២. ការពិគ្រោះយោបល់ជាមួយអ្នកពាក់ព័ន្ធ ការបណ្តុះបណ្តាល និងការអភិវឌ្ឍកម្មវិធីនានា (ជាមធ្យម \$ ៧៥,០០០ / CPA)
២៣. ការអភិវឌ្ឍផែនការអាជីវកម្មនៅក្នុងកិច្ចសហការជាមួយដៃគូក្នុងវិស័យឯកជន (ជាមធ្យម \$ ៥០,០០០ / PA)
២៤. ការពិគ្រោះយោបល់និងការរៀបចំយុទ្ធសាស្ត្រ ប៉ាន់ប្រមាណ \$ ៧៥,០០០; ការចំណាយនិងការរៀបចំបណ្តាញអេកូទេសចរណ៍ ប៉ាន់ប្រមាណ \$ ៥០,០០០ / ឆ្នាំ តម្រូវការលើស ៥ ឆ្នាំ
២៥. ការរៀបចំផែនការអាជីវកម្ម និងការកំណត់អត្តសញ្ញាណផលិតផល, យុទ្ធសាស្ត្រទីផ្សារ, ហេដ្ឋារចនាសម្ព័ន្ធ, តម្រូវការវគ្គបណ្តុះបណ្តាល, និងការរៀបចំយន្តការចែករំលែកផលប្រយោជន៍ (ជាមធ្យម \$ ៧៥,០០០ / PA)
២៦. រួមបញ្ចូលទាំងការចំណាយជួសជុលទ្រព្យសម្បត្តិរដ្ឋដែលមានស្រាប់, ការចំណាយលើដំណើរការនិងការថែទាំលើសពី ៤ ឆ្នាំ (អគារសន្មតថាត្រូវបានគេរៀបចំឡើងវិញនៅឆ្នាំ 2018)
២៧. ទទួលបានបុគ្គលិកជួសជុលសម្រាប់ពិគ្រោះយោបល់ចំនួន ១០ នាក់ នៅឆ្នាំ២០១៧ ហើយបន្ទាប់មកអាចធ្វើនិយ័តកម្មជាមន្ត្រីក្រសួងបរិស្ថាននៅឆ្នាំ២០២១ ដោយបានចំណាយលើ ប្រាក់បៀវត្ស, សម្ភារៈនានា ការិយាល័យ និងការធ្វើដំណើរលើសពី ៥ ឆ្នាំ (២០១៧-២០២១)
២៨. រួមបញ្ចូលការចំណាយលើការរៀបចំមេរៀន និងការផ្តល់វគ្គបណ្តុះបណ្តាល សម្រាប់បុគ្គលិកប្រមាណ ៥០ នាក់ (ជាមធ្យម \$ ៧៥,០០០ / ម៉ូឌុល)
២៩. រៀបចំមូលដ្ឋានទិន្នន័យដោយចងក្រងទិន្នន័យមានស្រាប់, បញ្ចូលទិន្នន័យ និងផែនទីចម្លង
៣០. រៀបចំវគ្គបណ្តុះបណ្តាល និងការប្រើពិធីការត្រួតពិនិត្យសាកល្បង (ជាមធ្យម \$ ៥០,០០០ / PA)
៣១. ពិគ្រោះយោបល់ទាំងថ្នាក់ជាតិនិងអន្តរជាតិ, សិក្សាវាយតម្លៃលើវគ្គបណ្តុះបណ្តាលសម្រាប់មន្ត្រីស្នូលនៃ GDANCP (ជាមធ្យម \$ ១២៥,០០០ / PA)
៣២. រៀបចំវិធីសាស្ត្រសមស្របសម្រាប់តំបន់ការពារធម្មជាតិនីមួយៗ លើការវាយតម្លៃឆាប់រហ័ស និងការរៀបចំរបាយការណ៍ត្រួតពិនិត្យវាយតម្លៃ (ជាមធ្យម \$ ៧៥,០០០ / PA)